



UNIVERSAL  
LIBRARY

**OU\_192501**

UNIVERSAL  
LIBRARY







# साहित्य आणि साहित्यिक

लेखक

ह. वि. देसाई

प्रस्तावना

अनंत काणेकर

उपसंहार

मामा वेरेकर

किंमत रु. १-४-० ]

[ मार्च १९४१

मुद्रक

आर. एस. गुप्ते,  
मुंबई वैभव प्रेस, सॅंडस्ट रोड,  
गिरगांव, मुंबई नं. ४

प्रकाशक

शंकर वा. कुल्कर्णी,  
महाराष्ट्र प्रथमांदार,  
मुंबई नं. ४

प्रिय मित्र

गोविंद कृष्णाजी पाडगांवकर

आणि

सौ. शालिनी<sup>१०</sup> पाडगांवकर

यांस—



## प्रस्तावना

---

**प्र**स्तावनालेखकानें जें करूं नये तें मी या प्रस्तावनेंत करणार आहे. पुस्तकांत जें कांहीं असतें तें प्रस्तावनेंत दाखवून यावयाचें असतें. या पुस्तकांत काय नाहीं, किंवा काय असायला पाहिजे होतें, तें माझ्या मगदुराप्रमाणे सांगप्पाचा मी इथे प्रयत्न करणार आहे. स्वतःचे समर्थनच करावयाचें असेल तर मला एक मुद्दा पुढे करतां येईल. स्वतंत्र किंवा मौलिक पुस्तकांत काय आहे तें सांगणे किंवा रसग्रहणात्मक प्रस्तावना लिहिगें ठीक आहे; पण मौलिक किंवा स्वतंत्र वाढ्यावरली टीकाच ज्या पुस्तकांत आहे त्या पुस्तकाची प्रस्तावना रसग्रहणात्मक असण्यापेक्षां टीकात्मक असणे अधिक योग्य नाहीं काय ?

ह. वि. देसाई यांचे मराठी आणि इंग्रजी वाढ्याचे वाचन आणि या विषयां संबंधीं त्यांना वाटणारा उत्साह खरोखरच दांडगा आहे. त्यांनी वाचलेल्या इंग्रजी आणि रशियन लेखकांची या पुस्तकांत ठिकठिकाणी आढळणारी नामावली वाचून कुणालाहि कौतुक वाटेल. गेल्या तीनचार वर्षात मराठी वाढ्यसूक्ष्मीत जे नवीन नवीन वाद आणि विचारप्रवाह उपस्थित झाले त्यांचा निरनिराळ्या नियतकालिकांतून देसाई यांनी बेळोवेळी परामर्श घेतला होता. हे सर्वे लेख 'साहित्यातील विचार-

प्रवाह' या नांवानें पुस्तकाच्या पहिल्या भागात दिले आहेत. या कालखंडाचा इतिहास अभ्यासूं पहाणाऱ्याच्या दृशीनें हा भाग अत्यंत उपयुक्त आहे. दुसऱ्याचा 'रसग्रहण' या भागात मुख्यत्वे करून, पर्ले बकू, अन्स्टॉ टॉलर इत्यादि जागतिक कीर्तीच्या परदेशी साहित्यिकांची ओळख करून दिली आहे. या भागात दिलेली उपयुक्त माहिती जमविष्याकरतां लेखकाला किती श्रम पडले असतील याची कल्पना हा उद्घोषक भाग वाचल्याशिवाय येणार नाही.

'कला आणि प्रचार' या पहिल्याच लेखांत प्रो. फडके यांच्या "...प्रचार हे वाढ्याचे धेय—हेतु नमून पुनः प्रत्ययाचा आनंद हेच आहे..."' या विधानावर देसाई यांनी जोराचा हळा चढविला आहे. ललित वाढ्यांत प्रचार असूं शकतच नाही असें प्रो. फडके यांचें एकांतिक मत कधीं काळीं होते असल्यास त्या मताचें सहज खंडन करतां येण्यासारखे आहे; आणि पुनः प्रत्ययाचा आनंद देणाऱ्या वाढ्यापेक्षांही नव्या प्रत्ययाचा आनंद देणारे वाढ्य अधिक मोठ्या दर्जाचे असते, असेही म्हणतां येईल. पण फडक्यांच्या ऊया लेखातल्या उताऱ्यांवर देसाई तुटून पडले आहेत त्या लेखांत प्रो. फडके यांनी निर्भेळ कलावादी मत व्यक्तच केलेले दिसत नाहीं. गेटबहूल लिहिताना ते म्हणतात, "भोवती घडणाऱ्या राजकीय, धार्मिक व इतर घटनांशीं संवादित्व ठेवणाऱ्या या सहृदय कवीने तदिष्यक प्रश्नाचा आपल्या 'फाऊस्ट' काव्य नाटकात कितीसा उहापोह केला? जवळ जवळ मुळीच नाही". म्हणजे भोवतीं घडणाऱ्या सामाजिक, राजकीय घटनांशीं लेखकाने संवादित्व ठेवले पाहिजे हें फडक्यांना मान्य आहे हें उघड आहे. ललित वाढ्यांत त्यांना या प्रश्नांची नीरस चर्चा किंवा उघडा नागडा प्रचार नको. ललितवाढ्याचा प्रधान हेतु जीवनाचा 'पुनः' म्हणा किंवा 'नवा' म्हणा, प्रत्यय देणे हा आहे आणि कसलाही सामाजिक किंवा राजकीय प्रचार हा अपरिहार्य पण गौण हेतु आहे, हें देसाई यांना कवूल नाहीं काय? देसाई यांनीच उद्घृत केलेली प्रो. फडके यांची वाक्ये मी देतों. फडके म्हणतात, "..... कादंबरीत, नाटकात अगर लघुकथेत कोणत्याही तत्त्वांचे प्रतिपादन कधीहि असूं नये, असें कोणीच म्हणत नाही... ललित वाढ्यांत सौंदर्यविकास घडतां घडतां आणि आनंदनिर्मिती होतां होतां तत्त्वप्रतिपादन पुष्कळदां सहजासहजीं केले जाईलही. पण सौंदर्याचा भंग न होतां!" देसाई यांचा यावर काय आक्षेप आहे? ललित वाढ्यांत मुख्यत्वेकरून सौंदर्यविकास नसावाच? सौंदर्याचा खत-

झाला तरी बेहतर, पण प्रचार, तत्त्वप्रतिपादन करावेच ? तसा त्यांचा आक्षेप दिसत नाहीं. कारण तेच पुढल्या पानावर म्हणतात, ललित वाढ्यांत कलेला दुश्यम स्थान दिले पाहिजे, असें कुणीच प्रतिपादन केले नाहीं. कलेला दुश्यम नव्हे प्रधान स्थान दिले पाहिजे, म्हणजेच प्रचाराला दुश्यम स्थान दिले पाहिजे, असें देसाई म्हणतात. आणि कला किंवा सौदर्यविकास हाच ललित वाढ्याचा प्रधान हेतु,— तत्त्वप्रतिपादन वा प्रचार हा गौण हेतु, असें प्रो. फडके म्हणतात. म्हणजेच प्रो. फडके आणि देसाई यांच्यांत काडीइतकाहि मतभेद नाहीं.

मग प्रो. फडके यांच्यावर देसाई इतक्या हिरिरीने तुटून कां पडले ? स्पष्टपणे बोलावयाचे म्हणजे कला, प्रचार, तत्त्वप्रतिपादन, चालू परिस्थिति इत्यादि शब्द वापरतांना स्वतःच्या मनांत काय आहे, हे देसाई यांना स्वतःचे स्वतःलाच समजलेले नाहीं म्हणून. अमुक वाढ्य उत्तम, अमुक वाढ्य अधम, असें जेव्हां टीकाकार म्हणतो तेव्हां आपण असें कां म्हणतों याची स्पष्ट कल्पना त्याला पाहिजे; नाहीं तर सामान्य वाचक आणि टीकाकार यांच्यांत फरक काय ? देसाई यांच्या या बाबतीतत्या असहाय्य-तेची उदाहरणे या पुस्तकांत ठिकठिकाणे सांपळतात. ‘पुरोगामी वाढ्य’ या लेखांत जोसेफ कॉनरॅड आणि ऑस्कर वाईल्ड यांना एकाच मालिकेत वसवून कॉनरॅड हा लेखक जुन्या काळची रिकामपणाची कामगिरी किंवा घटकाभर करमणूक करणारा लेखक आहे असें देसाई यांनी म्हटले आहे. चुरचुरीत भाषा लिहिणाऱ्या आणि खुशखुशीत कोथ्या करणाऱ्या वाईल्डवहूल कुणाचे कांहीही मत असले, तरी बन्याचशा प्रव्यात इंग्रजी आणि अमेरिकन टीकाकारांच्या मतें कॉनरॅड हा फार मोठा लेखक आहे—मानवी स्वभावाचे अनेक चिरंतन नमुने त्यांने इंग्रजी वाढ्यात निर्माण करून ठेवले आहेत. या टीकाकारांच्या वरोबर विशद्द देसाई यांचे मत आहे. यावर माझा मुळीच आक्षेप नाहीं. स्वतंत्र मत व्यक्त करण्याचा त्यांना पूर्ण अधिकार आहे. पण कॉनरॅडला टाकाऊ ठरविण्याकरतां जीं कारणे ते पुढे करतात ती मात्र और आहेत. समुदायर आयुष्य कंठाण्या खलाशाचे जीवन कॉनरॅड रंगवतो म्हणून तो घटकाभर मन रमवणारा चालू परिस्थितीशी समरस न होणारा लेखक. जणू काय खलाशांचे जीवन हा चालू परिस्थितीचा भागच नव्हे ! आणि चालू परिस्थितीशी समरस होणे हीच थोर वाढ्याची एकमेव कसोटी कीं काय ? त्या काळच्या परिस्थितीचा ज्यांत यत्किंवितहि पडसाद उठलेला नाहीं अशी ‘Skylark’ किंवा

'Ode to the west wind' ही भावगीतें लिहिणाऱ्या शेळेपेक्षां आपल्या पदांत खच्चून चालू परिस्थिति भरणारे दारुबंदीवर किंवा चरख्यावर पदे लिहिणारे आमचे मेळेवाले या कसोटीवर घासून पाहतां खात्रीने श्रेष्ठ दर्जाचे कविं ठरतील ! मात्र देसाई यांचा प्रामाणिकपणा संदेहातीत आहे. 'अक्षर वाढ्य' या लेखांत महाकविं शेक्सपियरलाही चालू परिस्थितीशीं समरस होण्याची ही जालीम कसोटी लावून टॉल्स्टॉयच्या आधाराने त्यांनी लुसतेज ठरविले आहे. रोमिओ-ज्युलिएट नाटकात प्रणयाची गंगा अखंड वहात असतांही 'चालू परिस्थिती' चे प्रतिबिंब त्या नाटकात नसल्यामुळे आज रसिकांचे (-या रसिकांचा पत्ता काय ?-) या वाढ्याकडे दुर्लक्ष होत आहे, असें देसाई म्हणतात. शेळे किंवा कॉनरेड यांनी अस्वस्थ व्हावयाचे कांहींच कारण नाहीं; त्यांना चांगली शेक्सपियरची सोबत आहे !

अर्थात् या लटपटीबद्दल देसाई यांच्यासारख्या तरुण आणि उत्साही टीकाकाराला मी मुळींच दोष देत नाहीं. टीकाशास्त्र नांवांची चीज आजकालच्या मराठी वाढ्यांत कस्तुरीसारखी दुर्मिळ झाली आहे. मोठमोठ्या इंग्रजी लेखकापेक्षांही आमचे आधुनिक मराठी लेखक कसे श्रेष्ठ आहेत हे सिद्ध करण्याकरितां बर्नार्ड शॉला अचरट, आल्डस हक्सलेला थिळर आणि लॉरेन्सला कामर्कदमांत रुतलेला अशीं विशेषणे बहाल करणारे बहादूर आमच्या विश्वविद्यालयांत आणि महाविद्यालयांत जिथे इंग्रजी वाढ्याचे मान्यवर प्रायापक होऊं शकतात, तिथे कसल्याहि पदवीचे शेपूट न मिरवणाऱ्या विचाऱ्या देसायांना काय दोष यायचा ? जातिवंत टीकाकाराजवळ बरे वाईट, कसेहि, पण स्त्रतःचे असें कांहींतरी वाढ्याचीन तत्त्वज्ञान (Critical Credo) पाहिजे—स्वतःची अशी नक्की, स्पष्ट कसोटी पाहिजे. आपल्या प्रथेक टीकालेखाच्या सुखातीला त्याने एक प्रतिज्ञापत्रक किंवा आपली नियमावली याची असें मी म्हणत नाहीं; पण त्याच्या एकंदर लिखाणांतून ही कसोटी निदान खनित तरी झाली पाहिजे. आमच्या जेण्यु आणि श्रेष्ठ टीकाकारांच्या टीकालेखांतही असें कांहीं दिसत नाहीं. परवांच एके ठिकाणी केलेल्या भाषणांत माडखोलकरांनी हरिभाऊ आपव्यांच्या तोडीचा एकहि कादंबरीकार आज महाराष्ट्रांत नाहीं असें विधान केले. विधान मान्य आहे. पण हरिभाऊंच्या श्रेष्ठतेचे माडखोलकर कारण काय देतात पहा;—महाराष्ट्रांचे जीवन किंवा महाराष्ट्रांची अस्मिता हरिभाऊंच्या वाढ्यांत जितक्या प्रकर्षाने दिसते तितकी ती आजकालच्या कादंबन्यांत दिसत नाहीं. म्हणजे असुक एका

समाजाच्या जीवनाचें प्रतिबिंब लेखक जितक्रया व्यवस्थितपणे आपल्या वाढ्यांत उठवील तितका तो लेखक मोठा समजावयाचा कीं काय ? समाजाचे प्रतिबिंब उठवणे हेच वाढ्याचे ध्येय ? विशिष्ट जीवन किंवा चालू परिस्थिति आज अहे, उद्यां नाही. मोठा किंवा लहान, प्रत्येक लेखक चालू परिस्थितीचेच चित्रण करतो. ही गोष्ट अपरिहार्य आहे. ऐतिहासिक कादंबरीतही चालू परिस्थितीचे पडसाद उठल्या-शिवाय रहात नाहीत. पण मोठा लेखक या चित्रणांतून जीवनांतल्या कांहींतरी चिरंतन तत्त्वाचा किंवा सनातन मानवी स्वभावाचा आविक्कार करतो; लहान लेखक नुसते चित्रणच करतो. त्यामुळे ती विशिष्ट परिस्थिती नाहींशी झाली कीं लहान लेखक विसरला जातो आणि मोठा लेखक शतकानुशतके टिकतो. विशिष्ट जीवनाचे किंवा चालू परिस्थितीचे फोलपट बाजूला काढून कोणत्या चिरंतन तत्त्वाचा किंवा मौलिक दृष्टिकोणाचा गाभा हारिभाऊ आपव्याप्त आहे, आणि आधुनिक लेखकांत नाही, हे टीकाकार म्हणून माडखोलकरांनी सांगावयाला हवें होतें. तें त्यांनी सांगितले नाहीं. आनंदाची गोष्ट एवढीच आहे, कीं टीकावाढ्यांतल्या या उणीवेकडे साहित्यिकांचे लक्ष आतां वळूं लागले आहे. प्रभाकर पांये, बा. सी. मर्डेकर, वा. ल. कुलकर्णी इत्यादि उदयोन्मुख मराठी टीकाकार वाढ्याच्या या मूलभूत प्रश्नांना आरम्भिकासपूर्वक हात घालूं लागले आहेत. खुशामती किंवा हजामती टीकालेखाचे चेणे कुरमुरे खाऊन वाढलेल्या काहीं लोकांना ‘वास्तववाद आणि स्वनरंजन,’ ‘वाढ्यीन महात्मता आणि मनोविष्लेषण’ इत्यादि कसदार खुराकाचें ताट पुढे आल्यावरोर उचकी लागत असली, तरी वाढ्याच्या अभिवृद्धीच्या दृष्टीने असल्या टीकावाढ्याची अत्यंत जरूर आहे, ही गोष्ट निर्विवाद आहे. देसाई हेही या दिशेने प्रयत्न सुरु करतोल अशी बळकट आशा मी व्यक्त करतो.

# उपसंहार

३६

**प्र**स्तावनें टीका असूं नये. पण वाङ्ग्यावरची टीकाच ज्या पुस्तकांत आहे त्या पुस्तकाची प्रस्तावना टीकात्मक असणे अधिक योग्य आहे असे म्हणून अनंत काणेकर यांनी 'प्रस्तावना लेखकाने जे करू नये.' तें केले आहे आणि मीही त्यांच्या अनुकरणांनें जे कुणी केले नाहीं तें करण्यासाठी हा उपसंहार लिहित आहे.

प्रस्तुत पुस्तकांत जे निरनिराळे टीकात्मक लेख आले आहेत त्यांत तस्णपिढीची नवी दृष्टि आहे. विभूतिपूजेचा काल संपून गेलेला असल्यामुळे आजच्या तस्ण टीकाकाराने वाङ्ग्यनिर्मात्यांचे जुने मनोरे उचलून फेंकून दिले तर दुःख वाटण्यापेक्षां समदृष्टि हृदयाला ती कृति सूर्तिदायकच वाटेल. हॉल्वेलचे स्मारक आणि नील-साहेबाचा पुतळा नव्या अधिकाराची दृष्टि येतांच नाहीं का आपण फेंकून दिला? राष्ट्रीयदृष्टिपेक्षां आंतरराष्ट्रीय किंवा जागतिक दृष्टीचा प्रभाव ज्यावेळीं जोर करू लागेल त्यावेळीं शिवाजीचा पुतळासुद्धां साम्यवादी संसारांत उखडून टाकला जाणार नाहीं कशावरून? शिवाजीच्या कर्तृत्वाकडे आधुनिक दृष्टीने पहातांना त्या मूर्तीला जोराचा धक्का देणाऱ्या काणेकराना तरी हे अवास्तव वाटणार नाहीं. मूर्तिभंजन सारखें चालू राहणारच. त्याला अडथळा करणे कुणालाही शक्य नाहीं.

‘अक्षर वाढ्या’वरील फडक्यांच्या लेखाचा समाचार घेताना देसाई हे तुळून पडले याचें काणेकराना आश्र्य वाटले आहे. ललितवाढ्यांत फडक्यांना कोणत्याही प्रश्नाची नीरस चर्चा किंवा उघडानागडा प्रचार नको, असें काणेकर म्हणतात. मला वाटते, देसाई यांनाही तसेच वाटत असावें. लुलितवाढ्यांत कुलेला प्रथम स्थान दिले पाहिजे कीं दुश्यम स्थान दिले पाहिजे, हा वादच माझ्या-मत्तू तर्कदुष्ट आहे. प्रचारात्मक वाढ्य कलात्मक नसेल तर ते प्रचार करण्याइतके प्रभावी होऊं शकणार नाहीं. प्रचार हे साध्य असून कला हे त्याचें साधन आहे.

कोणतेही ललितलेखन प्रचाराशिवाय होणे अशक्य आहे. तो प्रचार कदाचित राशीय नसेल, साम्यवादी नसेल—क्वचित् सामाजिकसुद्धां नसेल. अगदीं साधा कौटुंबिक प्रचार देखील असूं शकत नाही का? कोणत्या ना कोणत्या तरी भाव-नेच्या प्रकटीकरणाने, कोणत्या ना कोणत्या तरी परिस्थितीचे विश्लेषण केल्याशिवाय ललितलेखन करतां येणार नाहीं. अशा या विश्लेषणांतून काहींतरी निष्कर्ष हा निघणारच. आणि तो निष्कर्ष म्हणजेच प्रचार.

“आनंदनिर्मिती होतां होतां तत्त्व प्रतिपादन सहजासहजी करताना सौंदर्याचा भंग होतां नये, असे प्रो. फडके यांनी जें म्हटले आहे त्याच्यावर देसाई यांचा काय आक्षेप आहे, सौंदर्यविकास नसावाच का, सौंदर्याचा खून झाला तरी बेहत्तर, पण तत्त्वप्रतिपादन करावेच का?” असा जो प्रश्न काणेकर यांनी केला आहे तो मला अस्थानीं वाटतो. प्रो फडके आणि देसाई यांच्या विचारसरणीत मतभेद आहे. सौंदर्यविकास घडताना जमल्यास, सहजासहजीं तत्त्वप्रतिपादन करावे असे प्रो फडके म्हणतात. आणि तत्त्वप्रतिपादन करण्यासाठी आणि ते तत्त्वप्रतिपादन प्रभावी होण्यासाठीं सौंदर्यविकास आणि आनंदनिर्मिती ही दोन्हीही झालीच पाहिजेत, त्याशिवाय ते वाढ्य प्रभावी म्हणेजे प्रचारात्मक येणार नाहीं, असे देसाई म्हणतात. सकृदृशनी अभिन्न दिसणाऱ्या या दोन मतप्रण लींत जमीनअस्मानाचे अंतर आहे.

‘विचार सौंदर्य’ या आपल्या पुस्तकांत ‘कलेकरिता कला’ या प्रो. फडक्यांच्या आवडत्या प्रेमशाची चर्चा करताना प्रो. वामनराव जोशो म्हणतात—“कलेकरितां कला हे जितके खरे आहे त्याहून कला हे जीवनाचे एक अंग आहे, ते जीवनसर्वस्व नव्हें, हे अधिक खरे आहे. आनंद हे कलेचे अवतारकृत्य खरे. पण नीतीच्या नरज्याला नख लावून किंवा सत्य पायाखालीं तुडवून कला नाच-

करूं लागली तर सात्विक आनंद मिळूं शकेल काय ? ” याच विषयाची चर्चा करताना ते पुढे म्हणतात—“ उया कलावंताला कांही एक सांगावयाचे नाही, ज्याच्याजवळ सांगण्यासारखे कांही नाही त्याची कला लहान मुलांच्या फुम्यासारखी दिसण्यांत सुंदर, पण अगदी पोकळ असेल. अशा कलेला विशेष कांही किंमत नाही.” प्रो. वामनराव पुढे म्हणतात, “ हे कलावन्त केवळ शाब्दिक वेलबुट्रीने आणि रंगीबेरंगी चकाकीने मन रमऱ्य म्हणतील, तर क्षणभर मन रमेल कदाचित; पण लगेच आपण म्हणू की ‘ या कलावन्ताची बुद्धि कांही विशेष खोल किंवा मार्भिक नाही.’ ” प्रो. वामनरावांनी काढलेले हे सिद्धान्त म्हणजे काणेकरांच्या प्रश्नांना पुरेसे उत्तर आहे असें मला वाटते.

कला आणि परिणामकारकता याचे परस्पर संबंध निश्चित करताना याच पुस्तकांत प्रो. वामनराव जोशी यांनी डॉ. केतकर यांच्या कादंबन्यांवरील निबंधात म्हटले आहे.—“ कलात्मकतेच्या नांवावर विचारशून्यता लपविष्यापेक्षां कलात्मकेतकडे थोडेसे दुर्लक्ष करून संसारांतील विविध दृश्ये जी सामान्य लोकांच्या नजेरस आली नसती ती दाखविणे, त्यांतील खोल मर्मे सुचविणे, त्यांच्या दर्शनाने, सुचिचारांत, सद्भावनेत आणि सात्विक आनंदांत भर घालणे, हे अधिक श्रेयस्कर आहे. हे कार्य करताना भाषेची ठाकळिकी साधली नाही, कथानकाची बांधणी शिधिल आणि मांडणी अव्यवस्थित झाली, कांही ठिकाणी पांडित्यप्रदर्शन झालेव कांही ठिकाणी कंटाळवाणा पात्त्वाळ झाला तर हे दोष दोषरूपच आहेत; परंतु ते पत्करतील. ‘ कले’चे नांव एकसारखे घेऊन विचारशून्य उखाणे घेत बसण्यापेक्षां वरील दोषावरून विचारप्रवर्तन व सद्भावनापोषण करणाऱ्या केतकरांमधे उच्चतरदृश्या कलात्मकता अधिक आहे असें मला वाटते.” प्रो. फडके यांच्या ‘ कलेसाठी कला ’ या तत्वाच्या घोषणेला प्रो. वामनराव जोशी यांचे हे उत्तर अत्यंत समर्पक आहे असें मला वाटते.

‘ कला आणि प्रचार ’ या लेखाचा शेवट करताना देसाई यांनी म्हटले आहे, “ सोलापूरच्या हवेत अत्रे यांना जशी उपरति झाली आहे तशीच कोणत्या तरी हवेच्या परिणामाने प्रो. फडक्यांना जर उपरति झाली तर मराठी वाङ्याच्या इतिहासांत तो भाग्याचा दिवस ठरेल. ” देसाई यांची ही अपेक्षा मिरज येथें भरलेल्या दक्षिण महाराष्ट्र साहित्य संमेलनाचे अध्यक्ष या नात्यानें केलेल्या भाषणांत प्रो. फडके यांनी

पुरी केली आहे. आणि त्याच भाषणाची परंपरा आज तारखेपर्यंत चालविताना ‘कलेसाठी कला’ या आपल्या आवडत्या ब्रीदवाक्याला त्यांनी आतां तिलोजली दिली आहे.

कला, प्रचार, तत्त्वप्रतिपादन, चालू परिस्थिति इत्यादि शब्द वापरताना स्वतःच्या मनांत काय आहे हे देसाई यांना स्वतःच समजले नसावें असें काणेकर म्हणतात. मला वाटते, काणेकर यांनी या पुस्तकांतील सर्व लेख न वाचता एकादा दुसरा लेखांक वाचून हा संशय प्रदर्शित केला असावा. प्रस्तुत पुस्तकांतील निरनिराळ्या लेखांकांतून या निरनिराळ्या प्रश्नांची चर्चा देसाई यांनी काटिकोरपणानें केली आहे असें हे सर्व लेख वाचल्यामुळे मला वाटते.

जोसेफ कॉन्रेड आणि ऑस्कर वाईल्ड यांना एकाच मालिकेत बसविलेले मलाही संमत नाहीं, पण माझे मत, आजचे नवीन वाढ्य आस्तिलांत घेण्यापूर्वी कॉन्रेड आणि वाईल्ड यांचे वाढ्य वाचून ज्ञालेले आहे. आजच्या पिढीच्या दृष्टीने, म्हणजे आजच्या काळांतील जें नव्या दृष्टीचे वाढ्य निर्माण ज्ञालेले आहे त्याचे परिशीलन केल्यानंतर, त्याकाळी आकर्षक वाटणारे हे लेखक आज निघम दिसले तर त्या दृष्टीला भी मुळीच दोष देणार नाहीं.

एका काळी मेकॉलेचा उदोउदो होत असे. आज मेकॉलेचे कुणी नांवही घेत नाहीं. मराठी भाषेच्या शिवाजीची चिपळूणकरांची मूर्ति फोइन टाकायला आमचीच पिढी नाहीं का प्रवृत्त ज्ञाली? वाढ्याची गति जगाइतकीच पुरोगामी असत्यामुळे नव्या इमारती उभारताना खिलखिळ्या ज्ञालेल्या जुन्या इमारतीचे पायेसुद्धा उखडून काढावे लागतात, याची जाणीव माझ्यापेक्षां काणेकरांनाच जास्त असली पाहिजे.

इंग्रजी आणि अमेरिकन टीकाकारांच्या मतें कॉन्रेड हा एक मोठा लेखक आहे. मलाही तसेच वाटते. पण देसाई यांना ते तसेच वाटावें असा आग्रह का?

स्वतः जोसेफ कॉन्रेड यांनी म्हटले आहे की, “धंद्याच्या दृष्टीने भी माझीं सर्व पुस्तके निर्माण केली आहेत. तसेच करताना मला आत्मगैरव विसरावा लागला आहे.” परिस्थिती तशीच होती. कॉन्रेड हे एक पोल होते. इंग्रजी टीकाकारांनी त्यांच्या हयातीत त्यांचा यथास्थित छळ केला. परदेशी माणूस इंग्रजी भाषा लिहितो म्हणून त्याच्या लेखनांतील भाषादोषांची जंत्रीच्या जंत्री पुढे मांडली आणि म्हणूनच

केवळ उपजीविकेसाठी म्हणूनच, Chance सारखी एकाददूसरी काढंबरी सोडून, सुखासीनांना विकेय होईल असेंच वाढ्य त्याला निर्माण करावे लागले. आजच्या वाढ्याशी तुलना करताना नव्या टीकाकाराने आपल्याला उचलून बाजूला टाकले म्हणून खुद कॉनर्ड यांना देखील, ते आज हयात असते तर, वाईट वाटले नसते इतका त्यांचा वाढ्ययीन इतिहास कहणाजनक आहे.

शेक्सपिअरला कॉर्नेडच्या जोडीला बसवल्याचे काणेकराना वैषम्य वाटत आहे. शेक्सपिअरवद्दल टॉलस्टॉयने जें मत व्यक्त केले आहे त्याच्या आधारावरच शेक्सपिअरसारख्या जगन्मान्य लेखकाच्या वाढ्याच्या अक्षरत्वाविषयी देसाई यांनी सांशकता प्रदर्शित केली अहे. शेक्सपिअरचा मोठेपणा इंगिलश ( ब्रिटिश ) टीकाकाराच्या ढिग्यांवर आधारलेला आहे. प्रभावी वाढ्य निर्माण करण्याचा इंगलंडीयेतर लेखकांचे वाढ्य हीन ठरविण्यासाठी इंगलंडीयांनी शेक्सपिअरला उर्हीच वर उचलून धरण्याचा केलेला पराक्रम टॉलस्टॉयच्या नजरेला खोटा वाटला तर त्यांत आश्वर्य कसले ?

शेक्सपिअरचे समकालिन कॉन्टिनेन्टल लेखक तुलनेला घेतले तर शेक्सपिअरची योग्यता जशी फारशी मोठी ठरणार नाही तसेंच इत्सेनच्या नव्या तंत्राच्या प्रभावामुळे इंगलंडांत सुद्धां आतां ( शाळा कॉलेजे खेरीज करून इतर ठिकाणी ) नव्या दृष्टीने त्याचा धुव्वा उडाला आहे असे दिसून येईल. आपले तेंच चांगले, असे सागणाऱ्या ब्रिटिशांच्या दुराग्रही वृत्तीचा परिणाम, आम्हांला मिळत असलेल्या विशिष्ट प्रकारच्या शिक्षण पद्धतिमुळे आमच्या सुशिक्षितावर होत आहे, यांतच शेक्सपिअरच्या विभूतिपूजेचे वर्म साठलेले आहे.

कोणतेही वाढ्य अक्षरत्वाच्या कसोटीला लागणार नाही आणि अक्षरत्वाच्या कसोटीवर आधारून वाढ्याची तात्कालीन उपयुक्तताही ठरवितां येणार नाही. वाढ्यांत चिरस्थायी राहिलेले सारेच ग्रंथ सर्ववर्तीं चिरस्थायी होण्यास योग्य होते असें पुरोगामी दृष्टीचा कुणीही तरुण म्हणणार नाही. त्या अक्षरत्वामागें एक विशिष्ट परिस्थिती असते, इतिहास असतो, धार्मिकता असते, बहुधा विभूतिपूजेची अंगवशद्वा असते.

उपयुक्ततेला महत्व आहे आणि ते मात्र चिरंतन आहे. अक्षर वाढ्य म्हणजे उपयुक्त वाढ्य. उपयुक्तता सार्वकालीन असेल तरच ते वाढ्य आपल्या स्वयंप्रभावीत्वाने सर्वकाल, सर्वप्रकारच्या समाजावर, सर्वप्रकारच्या भूमिकांवर अखंड परिणाम करीत

राहिल. अशा वाढ्याशेजारी जगून राहून अक्षरत्व पावळेले काहीं वाढ्य म्हणजे पारंपारिक विभूतिपूजेच्या दगडी मूर्तिसारखेच असू शकेल. पण जें उपयुक्त नाहीं तें कितीही जुनाट असलें तरी अक्षर ठरणार नाहीं.

टीकाशास्त्र नांवाची चीज मराठी वाढ्यांत दुर्मिळ झाली आहे, असें काणेकर म्हणतात तें सर्वस्वीं खरे आहे. पण तें आज आहे—आजकाल नव्हे. टीका-वाढ्याच्या निर्मात्यांत कै. श्रीपाद कृष्ण कोल्हटकर यांचे नांव केवहांही अग्रस्थानी राहिल. किंवदुना मी असें म्हणेन, कीं मराठी वाढ्याचे टीकाशास्त्र श्रीपाद कृष्णांनी निर्माण केले. प्रस्तुत लेखांत काणेकरांनी त्यांच्या नांवाचा उल्लेख कसा केला नाहीं याचे मला आश्वर्य वाटते. जेष्ठ आणि श्रेष्ठ टीकाकारांच्या टीकालेखांत ‘स्वतःचे असें काहीं तरी वाढ्याची तत्वज्ञान दिसत नाही’ असें ज्यावेळी काणेकर म्हणतात त्यावेळी श्रीपादकृष्ण त्यांच्या दृष्टिआड झाले असावे असें वाढू लागते. कै. बा. ना. देव, बालकृष्ण अनंत भिडे, प्रो. न. र. फाटक, प्रो. काणे आणि जुने ‘विविधज्ञान-विस्तार’चे अंक हिंशेबी घेतले तर आणखीही किती तरी टीकाकार आजच्या विद्यमान टीकाकारांपेक्षां सर्वस्वी श्रेष्ठ होते व आहेत असें मी म्हणेन. पण हे सर्व मराठी लिखाण वाचावे कुणी ?

श्रीपादकृष्णांनंतरच्या टीकाकारांत प्रो. वामन मल्हार जोशी यांचे नांव वगळणे मोठे अन्यायाचे होईल. त्यांच्या टीकांतून ‘काहीं तरी वाढ्याची तत्वज्ञान’ नसतें असें कुणीही समंजस लेखक म्हणणार नाहीं. ‘तत्वाचा किंवा मौलिक दृष्टिकोनाचा गाभा’ पूर्वीच्या लेखकात नाहीं असें प्रतिपादन करणे म्हणजे युद्धपूर्वकालीन लेखकांच्या वाढ्याच्या संपूर्ण अभ्यासाच्या अभावाचे प्रदर्शन करणे होय.

आजचे वृत्तपत्रीय उपरे टीकाकार फार बळावत्यामुळे श्रीपादकृष्ण किंवा प्रो. वामनराव जोशी यांची विस्मृति काणेकराना झाली असावी. मराठी टीकावाढ्य भरपूर नाहीं यांत शंका नाहीं. पण जें आहे तें अत्यंत भरीव आहे. ( अर्थातच त्यांत आजचे उपरे वृत्तपत्रीय टीकावाढ्य येत नाहीं ) आणि त्या युद्धपूर्वकालीन टीकाकारांत भर घालण्यासाठी केलेली खाडेकर आणि माडखोलकर यांची आधुनिक कामगिरी कोणत्याही दृष्टीने कमी मोलाची नाहीं.

या उणीवेकडे साहित्यिकांचे लक्ष वळून जे नवे टीकाकार मूलभूत प्रश्नाला आत्मविश्वासपूर्वक हात घालू लागले आहेत असें काणेकर म्हणतात, त्याच्यापेक्षां

खांडेकर आणि माडखोलकर या, माझ्या दृशीने आधुनिक, टीकाकारांची योग्यता खात्रीने मोठी आहे. एकाद्या व्याख्यानांतील एकाद्या ओळखरत्या उल्लेखावरून किंवा त्यांतील सकृदृशीनों दिसणाऱ्या दोषावरून माडखोलकरांचे टीकावाढ्यमय, ज्यानेवाचले आहे त्याला, कधीही हिणकस वाटणार नाहीं.

खांडेकरांचे गडकरी आणि कोल्हटकरांवरील लेख, माडखोलकरांचे चिपकूणकर आणि कविपंचकावरील लेख यांतील चिरंतन तत्वाची मौलिक दृष्टि, आजच्या पदवी-धराला दिपवून टाकणाऱ्या, कोणत्याही आंगळदेशस्थ प्रतिष्ठित टीकाकारापेक्षा एक रतिभरसुद्धा कमी नाहीं असे मी अभिमानाने म्हणूं शकेन.

टीकावाढ्याची आज अत्यंत जरूरी आहे पण ते टीकावाढ्य जितके पूर्व-ग्रहदोषापासून अलिस असले पाहिजे तितकेचे ते भाषेच्या दृश्याने अत्यंत सुबोध आणि सामान्य बुद्धीच्या माणसालाही सहजरीत्या कदं शकेल इतके-काणे-करांच्या वाढ्यांतील भाषेहतके-तरी सुबोध असले पाहिजे. नवे टीकाशास्त्र निर्माण करणाराने आजचे सर्व विद्यमान वाढ्य निदान वाचलेले तरी असले पाहिजे. नवे टीकाशास्त्र निर्माण करावयास सरसावलेल्या या विद्वानांचे वाचन जितके अपुरे असते तितकेचे ते पक्षभेदातीत नसते. वाढ्यीन टीकेत आपला-परावा सुशिक्षित-अशिक्षित, असला भेद उसने होणे अक्षम्य आहे. टीकाकार जितका समटी तितकाच निःपक्षपाती आणि त्याहुनही व्यासंगी पाहिजे. शब्दावडंबराच्या ‘कसदार खुराकाचे ताट’ वाढ्यीन पेहल्वानासाठी—विद्वानासाठी असते. सर्वसाधारण बुद्धीच्या माणसाला कसदार खुराकापेक्षां स्वच्छ आणि निमेळ असा वरणभातभाजीचा आहारन पथ्यकर आणि रुचकर वाटत असतो. बदाम पिस्ते श्रीमंतासाठी आहेत. आजच्या काळांत त्यांची जरूरी नाहीं.

दाजीकासम वाडी, }  
मुंबई ७ }

मामा वरेकर

**साहित्यांतील विचारप्रवाह**



## कला आणि प्रचार

**ल**लित वाड्मयाच्या हेतूविषयी मराठी साहित्यिकामधें? आज बरेच मतभेदाचे तट निर्मीण झाले आहेत. पण मुख्यतः हे तट केवळ गैरसमजाच्याच पायावर उभारलेले आहेत. ललित वाड्मयाच्या हेतूविषयी आपले अधिकृत मत व्यक्त करणारात वामनराव जोशी, वरेकर, फडके, खांडेकर, नरहरपंत फाटक, माडखोलकर, यांचा प्रामुख्यानें उल्लेख करतां येईल. पण या विद्वान् लेखकांच्या मतांचे सूक्ष्म दृशीने परिशीलन केलें तर त्यांच्यामधें फारसा कांहीं मतभेद नाही. वाड्मयाचा हेतु कोणता असावा याबाबत व्याख्यानाएवजीं प्रत्यक्ष ललित वाड्मयकृतीच्या द्वारे वरेकर, खांडेकर यांनी आपले धोरण वाचकांपुढे मांडले आहे.

वरील लेखकांच्या वाड्मयाच्या हेतूसंबंधींचा विचार केला तर विरोधी पक्षांत प्रो. फडके याचा अंतर्भीव होतो. एकादा एकांच्या शिलेदाराप्रमाणेच ते विरोधी गटांशीं टक्कर देण्यास सज्ज आहेत. पण वाड्मयाच्या हेतूसंबंधींची त्यांची विचारसरणी आणि वरेकर—खांडेकर यांची विचारसरणी यांत तीव्र स्वरूपाचा

मतभेद आहे काय, असा प्रश्न साहजिकपणेच उद्घवल्याखेरीज राहात नाही. आणि मतभेद असला तर तो कोणत्या बाबतीत?

ललित वाड्याची आणि प्रचाराची यक्किचितही फारकत करतां येण्यासारखी नाही अशी वेरेकर, खाडेकर आणि प्रो. फाटक या त्रयीची विचारसरणी आहे. आणि प्रचार हे वाड्याचे ध्येय—हेतु नसून पुनःप्रत्ययाचा आनंद हेच वाड्याचे उद्दिष्ट ध्येय आहे असा प्रो. फडके यांचा आग्रह आहे. ही आपली आवडती विचारसरणी वाचकांना पटविष्यासाठी ‘साहित्य आणि संसार’ या आपल्या पुस्तकांत प्रो. फडके यांनी सुमारे नव्हद पाने खर्च केली आहेत आणि वाड्याच्या हेतुसंबंधी ज्या ज्या पाश्चात्य लेखकांनी मर्ते व्यक्त केली आहेत त्या लेखकांची मर्ते त्यांनी आपल्या पुस्तकांत उद्भूत केली आहेत.

प्रो. फडके यांचे विविध वाचन आणि आपली मर्ते वाचकांच्या गळी उत्तरविष्यासाठी त्यांनी केलेली विषयाची मांडणी आकर्षक आणि अभिनव असली तरी त्यांनी ललितवाड्याच्या हेतुविषयीं जे अद्वाहासाचे धोरण स्वीकारले आहे ते सामान्य वाचकांची दिशाभूल करणारे आहे—बुद्धिभेद करणारे आहे. ‘The reading public of the day, moreover, is not so serious as the reading public of a hundred or of fifty years ago. It reads for entertainment, and if the book does not provide entertainment, there are plenty of forms of superficial gaiety to take its place.’ या Henry Burrows Lathrop याच्या मताचाच प्रो. फडके यांनी अनुवाद केला आहे. वाड्यामध्ये पुनःप्रत्ययाचा आनंद नसला तर ती वाड्याय-कृति अमर ठरणार नाही असें त्यांनी आपल्या पुस्तकांत प्रतिपादन केले आहे.

आपल्या आवडत्या मतांचे प्रतिपादन करतांना प्रोफेसरसाहेबांनी जर्मन, रशियन, इंग्रजी आणि फ्रेंच ललित लेखकांच्या ललित कृतीची आणि त्या ललित कृतीविषयी मत व्यक्त करणाऱ्या टीकाकारांची मर्ते पुस्तकात संकलित केली आहेत. आपल्या मतांना पुष्टि देण्यासाठी अनेक ग्रंथकारांच्या ग्रंथांची उदाहरणे देऊन त्यांनी मोठ्या कुशलतेने त्या ग्रंथकारांच्या लेखनाच्या मूळ हेतूला एकाद्या सिनेमा कंपनीच्या दिदर्श-

काप्रमाणे मन मानेल तशी कलाटणी दिली आहे. या बाबतीत त्यांनी जर्मन नाटककार आणि कवि गेडे याचा हवाला देऊन ‘भोवती घडणाऱ्या राजकीय, धार्मिक व इतर घटनांशी संवादित्व ठेवणाऱ्या या सहदय कवीने तद्विषयक प्रश्नांचा आपल्या ‘फाऊस्ट’ काव्यनाटकांत किंतीसा ऊहापोह केला? जवळ जवळ मुळींच नाहीं.’ असे टीकाकारांना त्यांनी उत्तर दिले आहे.

‘आपल्या महाराष्रांतही इब्सेन न वाचतां सवरतां ‘इब्सेन’ असा उद्धार काढून भक्तिभावाने प्रणाम करून थोळे मिटणारे लोक कांहीं थोडेथोडके नाहीं; व अशा लोकांनी माजविलेल्या लोकभ्रमाचा फायदा घेऊन नाव्यमन्वंतर घडवून आणण्यासाठी इब्सेनची जातकुळी सांगणारे नाटककारही धूमकेतुप्रमाणे चमकून नष्ट झाल्याचे वाचकांच्या स्मरणांत असेल.’ असे प्रो. फडके यांनी उद्धार काढून नाव्यमन्वंतर संस्थेच्या प्रवर्तकांपैकी के. नारायण काळे, अनंत काणेकर आणि वर्तक यांचा उपहास करण्याचा प्रयत्न केला आहे. पण फडक्यांनी ‘फाऊस्ट’ नाटक वाचले नसावे असे म्हणण्याचे धार्ष्य मी करणार नाही; कारण व्यासंगी आणि प्रतिभासंपन्न लेखक या नात्याने प्रो. फडक्यांना आपल्या स्वतः विषयी जितका अभिमान वाटतो त्याच्यापेक्षां जास्त पटीने फडक्यांच्या लेखनकौशल्याविषयी मला आदर आणि अभिमान आहे. उलट गेटेच्या ‘फाऊस्ट’ नाटकावर फडक्यांनी हेतुशून्यतेचा आरोप लादतांना जें कौशल्य लढविले आहे—आपल्या तत्त्वप्रतिपादनाच्या पुष्टीसाठीं जी त्या नाटकाला कलाटणी दिली आहे त्याबदल मी त्याचे कौतुकच करीन. पण त्यांनी दिलेली ती कलाटणी मात्र योग्य आहे असे कधीही म्हणता येणार नाही. गेटेच्या ‘फाऊस्ट’ नाटकाचा सारांश फडके यांनी खालीलप्रमाणे दिला आहे:—

‘फाऊस्ट नांवाचा एक विलक्षण ज्ञानपिपासू गृहस्थ होता. सगळ्या विद्या आपल्या हस्तगत व्हाव्या आणि विश्वरचनेतील गूढ प्रमेये आपल्याला ज्ञात व्हावीं अशी अनिवार इच्छा त्याच्या ठिकाणी होती. साध्या विद्याभ्यासाने ती तृप्त होत नाहीं असे पाढून त्याच्या तृप्तीसाठीं अखेर सैतानाचे शिष्यत्व पत्करण्यास तो तयार झाला. गुरुदक्षिणा म्हणून त्याने आपल्या आत्म्याचे सैतानास दान दिले व सैतानाने चोवीस वर्षांच्या अंत आपल्याला सर्वज्ञता प्राप्त करून यावी असा त्याच्याशी करार केला. या करारावर त्याने आपल्या रक्तांत लेखणी बुडवून सही केली. परंतु चोवीस वर्षांनंतर फाऊस्टला हवी ती सर्वज्ञता मिळण्याएवजीं स्वतःचा आत्मा मात्र तो

घालवून बसला. आणि अखेरच्या दिवशी प्रातःकाळी फाऊस्टच्या शरिराचे छिन्नविच्छिन्न रक्तलांचित तुकडे मात्र त्याच्या खोलीत पसरलेले लोकांना आढळले.’

पण या नाटकांत गटे यानें कोणत्याही प्रकारे प्रचार केला नाही असे प्रो. फडक यांनी छातीठोकपणे सांगितले तरी या बाबतीत त्यांच्या विधानावर कितपत विश्वास ठेवता येईल ? गटेच्या लेखनाचा काल, त्या काळची परिस्थिति आणि त्या परिस्थितीचे मानवी जीवनांत उमटणारे पडसाद विचारांत घेतले तर ‘फाऊस्ट’ नाटक गटेने हेतुशून्यतेने लिहिले आहे असे म्हणतां येईल काय ? गटेच्या कालांत सैतानाच्या अगाध शक्तीवर आणि पराक्रमावर माणसांचा अंधविश्वास होता; आजही तशा प्रकारचे श्रद्धालु आणि अंधविश्वास बालगणारे लोक काहीं कमी नाहीत. फाऊस्टसारखी महत्वाकांक्षेने वेडीं झालेलीं माणसे त्या काळीं सैतानाच्या पराक्रमाने दिपून जाऊन आपल्या अमोल जिवाचा त्याग करायलाही तत्पर असत. याचीं उदाहरणे आमच्या पुराणांतही काहीं थोडीं नाहीत. या पुराणांतल्या वांग्यांवर आमचा आज विश्वास नसला तरी त्याकाळी श्रद्धालु माणसे कार होती हैं नाकबूल करतां येणार नाहीं. आजही जगांत श्रद्धालु माणसांची काहीं वाण नाहीं. कुटुंबाच्या भावी कल्याणाच्या वेडगळ आशेने पोटच्या पोराला देवाच्या ( तो देव नसतो हैं तितकेंच खरें आहे ) पायावर बळी देणारे मूर्ख श्रद्धालु आज विसाव्या शतकांतही पदोपर्दी आढळतात. मांत्रिकाच्या नादीं लागून संपत्तीचा आणि जीवाचा अपहार करणारे भोक्ते लोक आजही हयात असल्याचे वर्तमानपत्रे वाचणाऱ्या वाचकांच्या परिचयाचे आहे.

असंस्कृत मनोवृत्तीमुळे मानवी जीवनांत जे काहीं दुराराध्य दोष आहेत—मानवी जीवनावर अनिष्ट परिणाम करणारे दोष आहेत त्यांत देवभोक्तेपणा, धर्मभोक्तेपणा आणि सैतानी शक्तीच्या बाबतीत श्रद्धालुपणा या दोषांचाही अंतर्भूव करतां येईल.

सैतानांच्या काल्पनिक पराक्रमाच्या होमांत आपले जीवन अर्पण करणाऱ्या पढत-मूर्खांना सैतानी लीलांचा फोलपणा दाखविण्यासाठी गटेने ‘फाऊस्ट’ नाटकाची उभारणी केली आहे असे म्हणतां येणार नाही काय ? वाढ्यामध्ये प्रचालित प्रश्नांचे प्रतिबिंब पडले पाहिजे याचा अर्थ त्यांत फक्त राजकीय अगर सामाजिक प्रश्नच आले पाहिजेत असे नाहीं. ज्या काळांत जी रुढी, जे आचरण आणि जे विचार समाजजीवनाला बाधक असतील त्याचे पडसाद वाढ्यांत

उमटले म्हणजे ज्ञालें. समाजजीवनाच्या मंदिराला उच्चस्त करण्यासाठी टप्पेल्या रूढीवर घाव घालणे हें ललितलेखकांचे कर्तव्य त्यानें बाजूला सारणे हा निव्वळ भ्याडपणा आहे. पण कलेच्या कलकलाटाखाली हा भ्याडपणा दडपण्याची हातचलाखी करणाऱ्या लेखकाला कुणीही शहाणा म्हणणार नाही.

वाढ्यांत मुळींच प्रचार न केलेल्या वाढ्यसेवकांच्या प्रथांनी प्रो. फडके यांनी उदाहरणे दिलीं आहेत. पण त्या प्रथकारांनी न केलेल्या गोष्टी इतर प्रथकारांनी करू नयेत याला कांही नियम आहे काय? त्या काळची परिस्थिति आणि आजची परिस्थिति यामधें जमीनअस्मानाचें अंतर आहे. ‘सात संवत्सरांच्या युद्धा’ चा जर्मन ललित वाढ्यांत मागमूस सांपडत नाही म्हणून कायदेभंगाच्या चळवळीच्या इनिहासाकडे मराठी लेखकांनी औदासीन्यानें पहावें असे कुणी सांगितले आहे?

ललित वाढ्याच्या हेतूविषयीं प्रो. फडके आणि इतर मराठी साहित्यिक यांच्यामधें लालजी पेंडसे यांच्याखेरीज म्हणण्यासारखा तीव्र स्वरूपाचा मतभेद नाही हें मी वर म्हटलेच आहे. पण ललित वाढ्याच्या हेतूसंबंधी फडके यांची विचारसरणी फारशी विसंगत नसली तरी लिहिष्याच्या अभिनिवेशात त्यांनी कित्येक ठिकाणी अतिरंजित आणि आक्षेपार्ह उद्धार काढले आहेत हें मात्र तितकेच खरें आहे.

‘नाटकांनी आणि कादंबन्यांनी सुधारणा घडून येत असत्या, किंवा राज्यकांत्या होत असत्या तर खाडिलकरांचे ‘कीचकवध’ रंगभूमीवर आल्यानंतर महाराष्ट्रांत तरी मवाळंपंथ शिळ्क राहायला नको होता, किंवा हरिभाऊंच्या ‘उषःकाल’ व ‘सिंहगड’ या कादंबन्यांच्या प्रसिद्धीनंतर स्वातंत्र्याचा सूर्योदय व्हावयास अवकाश लागण्याचे कारण नव्हते. आणि गडकन्यांचे ‘एकच प्याला’ नाटक अवतरल्यानंतर सरकारच्या अवकारी खात्याचे उत्पन्न पार घटावयास हवें होते! पण तसें कांही ज्ञाले नाही.’ प्रो. फडके यांनी व्यक्त केलेले हें मत दुराग्रहाचे नाही असे कोण म्हणेल?

ललित वाढ्यांत प्रचार केला म्हणजे यक्षिणीची काढी फिरल्याप्रमाणे प्रचाराचा तात्काळ उपयोग व्हावा असा कोण अद्वाहास धरील? औषधाचा एक घोट तोंडांत जाताक्षणीच रोगी बरा होत नाही म्हणून रोग्यानें डॉक्टरचे औषध घेण्यात कांही अर्थ नाही असे म्हणणाराला प्रो. फडकेसुदूऱ्यां मुख्यांत काढणार नाहीत काय? ललित वाढ्यामधें अल्पांशानें प्रचार घडतो. तेव्हां प्रचाराचे बंधन लेखकानें पाढू नये असे प्रतिपादन

करणाराला यापेक्षां दुसरे काय म्हणत। येणार? ‘साहित्य आणि संसार’ मध्ये प्रो. फडके यांनी ललित वाळ्याच्या हेतूसंबंधी लिहिलेले पांचव्ही लेख म्हणजे डॉगर पोखरून उंदीर बोहेर काढप्यासारखाच हास्यास्पद प्रयत्न आहे.

याचें मुख्य कारण म्हणजे प्रो. फडके यांनी व्यक्त केलेली विचारसरणीच होय. ‘कांदंबरींत, नाटकांत अगर लघुकथेत कोणत्याही तत्वाचें प्रतिशादन कर्धीही असती कामा नये असें कोणीच म्हणत नाहीं.....ललित वाळ्यांत सौंदर्यविकास घडतां घडतां आणि आनंदनिर्मिति होतां होतां तत्वप्रतिपादन पुष्कळदां सहजासहजी केले जाईलही. पण तें सहजासहजी सौंदर्यांचा भंग न होतां !’ असें प्रोफेसरसाहेबांचे मत आहे. प्रो. फडके आणि ललित वाळ्यांत लोकजागृतीचे धोरण ठेवावें असें म्हणारे लेखक यांच्यामध्ये जास्त मतभेद नाही असें मी म्हटलें तें याच कारणामुळे. अविनाशी मानवी भावनांचे चित्रण ललित लेखनामध्ये करणे ही महत्वाची गोष्ट असली तरी चालू परिस्थितीशी समरस होण्याची मानवी वृत्ति तितकीच अविनाशी असल्यामुळे प्रचलित परिस्थितींत तादात्म्य पावलेली स्वभावचित्रे लेखकांने चित्रित केली तर कुठे बिघडले ? कोणत्याही काली आणि कोणत्याही परिस्थितींत मानवी भावनांचा खेळ हा चालू असणारच. जगाच्या अंतापर्यंत छी आणि पुरुष यांच्यामधील प्रणय, राग—अनुराग, मत्सर या भावनांना ऊत येणारच. म्हणूनच चालू परिस्थितीच्या अनुरोधाने लेखकांने परिस्थितीचे आणि भावनांचे वर्णन करावें.

लेखक हा शब्दसृष्टीचा ईश्वर आहे. तेव्हां वाचकांच्या अभिरुचीला उच्च वक्तण लावण्याची लेखकावरच जबाबदारी नाहीं काय? लेखनाच्या बाबतीत अमेरिकन कांदंबरीवर Swinnerton यांने आपल्या आत्मचरित्रांत आपल्या लेखनासंबंधी खुलासा केला आहे तो पहा—‘And I have always written, not for the market, and not for the trifling prestige of a clique, but because the lives of which are called ordinary people have interested me more than anything else.’

अशा धोरणाने जरी लेखकांने आपल्या वाङ्मयांत भूमिका निर्माण केल्या तरी त्या भूमिकांना जिवंतपणा येईल. फेंच लेखक बल्झॅक यांने कुठे आपल्या वाङ्मयांत राजकीय प्रश्नांचा प्रचार केला आहे? पण त्याची Love in a Mask

ही कांदंबरी त्याच्या पुरोगामी मनोरचनेची घोतक नाही का ? अपत्यलाभाच्या अनिवार लालसेने बळऱ्यकची या कांदंबरीतील नायिका ओळखदेख नसणारा रस्त्यांत भटकणारा तरुण आपल्या घरी आणते आणि त्याच्यापासून गर्भप्राप्ति झाल्यावर त्याचा त्याग करते. मातृत्वाच्या तळमळीने एका तरुण छीने दाखविलेले हें धाडस बरेच धाडसाचे असले तरी या कांदंबरींत बळऱ्यकने मातृत्वाला दिलेली थोरवी महत्वाची नाही काय ? त्याने आपल्या नायकनायिकेचे शेवटी मीलन घडविले असले तरी पतिपत्नीच्या नात्यापेक्षां मातृत्वालाच त्याने जास्त महत्व दिले आहे. मुलाचा वाप कोण आहे, तो त्या छीचा पति आहे कीं दुसरा कोण आहे याची क्षिति न बालगतां पुत्रप्रासीची अनिवार इच्छा बालगणारी नायिका बळऱ्यकने निर्माण केली आहे हा काय थोडा प्रचार झाला ? नाहीतर फडक्यांच्या ‘उद्धार’ मधील विद्या ! मानसशास्त्रावरील प्रथं वाचल्याचे प्रदर्शन करण्यासाठी त्यांनी आपल्या नायिकेला ‘संभोगकिये’ चे स्वप्र पाडले आणि त्या स्वप्राचे गर्भधारणेतही परिवर्तन झाले !

छीपुरुषांच्या प्रणयी भावनांचे चित्रण केल्यावदल फडक्यांना कुणीच दोष देणार नाही. पण प्रणयी भावनेप्रमाणेच देशप्रेम, समाजप्रेम या भावनाही मानवी हृदयांत वसत असतात याची लेखकाने दखलगिरी वाळगायला नको काय ? ‘छीपुरुषांचे परास्पराकर्षण मानवी जीवनांत कितीही प्रबळ असले तरी जीवनाचे सर्वस्व तेच होय असा जो ऋम हळीच्या वाढ्यांत पिकत आहे त्याला कोणते नांव यावे हैच समजत नाही. उदरंभरण आणि छीपुरुष हे जीवनांतील दोन महत्वाचे घटक आहेत हें सूर्योला प्रकाश असतो असें सांगण्यासारखे ठरते. पण मनुष्याच्या जीवनाला या दोन घटकांची पूर्तता एवढेच ध्येय नाहीं. या दोन्हीं घटकांची किंबहुना प्रत्यक्ष जीवनाचा त्याग करावयास लावणारी ध्येये मानवी समाजांत वारंवार उत्पन्न झालेली असून त्यांच्याकडे लक्ष न देतां केवळ या दोन घटकांच्या दुःस्थितीचीं भयानक चित्रे काढण्यांतच अनेक वाङ्मयसेवकांना कृतार्थता वाटत असते. उदरंभरण आणि पतिपत्नीसंबंध हीं जीवनाला ऊर्जितावस्था आणण्याचीं साधने आहेत—जीविताची ध्येये नव्हत ही खण्गाठ विसरणे वाङ्मयसेवेच्या क्षेत्रांत आत्मघातकीपणाचे ठरते.’ असे उद्धार विदर्भ साहित्य संमेलनात प्रो. फाटक यांनी आपल्या अध्यक्षीय भाषणात काढले होते.

विद्वान आणि मार्मिक टीकाकार या नात्यानें प्रो. फाटक यांचा महाराष्ट्राला परिचय आहे. ललित वाङ्मयाच्या क्षेत्रांत प्रो. फाटक यांचें नांव अंपरिचित असलें तरी ललित वाङ्मयाच्या कोणत्याही प्रकारावर अधिकृत मत व्यक्त करण्याइतके त्यांचे ललित वाङ्मयाचे वाचन विविध आहे हे कुणालाळ्ही नाकबूल करतां येणार नाही. ललित वाङ्मयामधें प्रचाराची तुतारी कुंकणांच्या लेखकानें वरील उद्धार काढले असते तर त्यानें आत्मसमर्थन केले असें म्हणतां आले असते. पण प्रो. फाटक यांच्यावर या बाबतीत कुणालाही आरोप करतां येणार नाही. कारण निःपक्षपाती टीकाकार या नात्यानें त्यांनी आपले मत व्यक्त केले आहे.

ललित वाङ्मयामधें कलेला दुश्यम स्थान दिले पाहिजे असे कुणीच प्रतिपादन केले नाही. लेखनांतील कला, लेखनामुळे होणारी आनंदनिर्मिति आणि कालिदासांचे शाकुंतल यांच्यावर लालजी पेंडसे नेहमी कोरडे ओढतात. पण त्यांचा तो प्रयत्न हास्यास्पद ठरतो. पण या वादग्रस्त प्रकरणांत फडक्यांना विरोधीपक्षाचे एकुलते एक पुढारी मानले तर मराठी वाङ्मयांत ललित लेखनांत प्रमुखत्वानें चमकणारे, दोनच लेखक आहेत आणि ते म्हणजे वेरेकर आणि खांडेकर. पण या दोघांच्याही लेखनांत कला आणि प्रचार यांचे मधुर मीलन झाले आहे. वेरेकरांच्या कादंबन्या आणि नाटके, खांडेकरांच्या लघुकथा आणि कादंबन्या यांमधे प्रकर्षानें प्रचार औंडब्ब असतांही कलेची यर्किंवित तरी हानि झाली आहे काय? “वेरेकरांच्या ‘विधवाकुमारी,’ ‘हाच मुलाचा बाप’, ‘धांवता धोटा’, ‘सोन्याचा कळस’ वर्गे रुक्ती घेतत्या तरी त्यांतही त्यांच्या मतामुळे कलेला ग्रहण लागते असे कुठेच दिसत नाही.” असे दादर येथे भरलेल्या मुंबई साहित्य संमेलनाच्या अध्यक्षीय भाषणांत खांडेकर यांनी उद्धार काढले होते, याची वेरेकरांचे वाङ्मय वाचणाराला प्रतीति येईल.

प्रचार आणि कला यांचे मधुर मीलन घडवून आणल्यावद्दल टॉल्स्टॉय वैगैरे रशियन लेखकांना प्रो. फडके महत्व देप्पास तयार नाहीत. ‘प्रेमिकांचा अविच्चार आणि मुग्धपणा, फसलेल्या झीचें दैन्य, पुरुषांच्या हृदयाची कठोरता, दुष्टाची नीचता, न्यायाची अंधता आणि दैवगतीची वक्ता इत्यादि रंगांनीच ‘रिसेरक्शन’ कादंबरी बस्तुतः चिन्तित झाली आहे हे कोण नाकबूल करू शकेल?’ अशी फडक्यांनी टॉल्स्टॉयच्या वाङ्मयाची कसोटी ठरविली आहे. पण रशियन वाङ्मयाच्या बाबतीत खांडेकरांचे विचार इतर निःपक्षपाती लेखकांप्रमाणे अगदी भिन्न आहेत. ‘प्रचलित

समाजाचें सर्वेस्पर्शी व सत्य चित्रण वाढ्ययसौदर्याला मारक न होता प्रेरकच होते याचें झगझगीत उदाहरण रशियातील लेखकचतुष्याचें आहे. हे चौधे लेखक तुऱ्णीनेव्ह, डोस्टोव्हस्की, टॉल्स्टॉय व गॉर्की हे होत 'असें खांडेकरांचें मत आहे. पण फडक्यांना या मताची तेक्कडी फिकिर नाही. त्यांनी टॉल्स्टॉयप्रभृति जुन्या रशियन लेखकांच्या नांवाचां जाणि वाढ्याचा आपल्या पुस्तकांत उल्लेख करून 'तत्कालीन रशियन वाढ्याच्या छटा' रशियन वाढ्यात दिसत असल्याचे कवूल केले आहे आणि टॉल्स्टॉयच्या लेखनकलेला मान डोलावली आहे. पण अलीकडील उदयोन्मुख रशियन लेखक शोलोकोव्ह, अंलेक्झेंद्र टॉल्स्टॉय, निकोलाई गुब्स्की, व्ही. व्हेरिसाव यांच्या कलापूर्ण लेखनांचा त्यांनी आपल्या प्रतिपाद्य लेखात ओझरताही उल्लेख केला नाही.

व्हेरिसाव यांची 'Sisters', निकोलाई गुब्स्की यांची 'Surprise Item' या कादंबन्यांत लेखकांनी केलेला प्रचार आणि कलात्मक मांडणी यांचा विचार केला तर कलेची आणि प्रचाराची फारकत करणारांना कोणत्या कोटीत ढकलावें हा मोठा पैंचप्रसंग वाटतो. फडक्यांच्या भाषेतील लालित्य आणि रचनाकौशल्य यामुळे मराठी वाचक जसे मोहित होतात तितक्याच प्रमाणाने मोहित होण्याइतके लालित्य 'सिस्टर्स', या कादंबरीत आढळत असूनहीं रशियन तत्त्वज्ञानाचा त्यांत कलाकुशलतेने प्रचार केला आहे. या कादंबरीतील लेल्का आणि निंका या दोन बहिणीचीं लेखकांने रेखाटलेली स्वभावचित्रे इतकीं रेखीं आणि कलाकुशल आहेत कीं लेखकाच्या कलात्मकतेचें कौतुक केल्याखेरीज राहवत नाहीं.

सरस्वती पुराणिकाच्या व्यासपीठावर बसलेली नसून प्रमत्त मयूरसिंहासनावर बसलेली आहे हैं कवूल आहे. आणि तिने पुराणिकाच्या व्यासपीठावर अधिष्ठित व्हावें असा कुणीही दुराग्रह धरणार नाही. पण ललित वाढ्य व्हें प्रचाराचें प्रभावी साधन आहे एवढाच माझा मुद्दा आहे. ललित वाढ्याद्वारे केलेला प्रचार किंती प्रभावी असतो याची लेनिनला जाणीव होती आणि तितकीच तीव्र जाणीव आज स्टॉलिनला आहे. म्हणूनच जागतिक क्रांतीचे ध्वनि रशियन लेखक झांमेंटिन याच्या 'वुई' या कादंबरीत उमटलेले दिसतांच ती कादंबरी जस करण्यात आली, याची दखलगिरी प्रो. फडके बाळगतील काय ?

वाढ्य म्हणजे काऊचिऊच्या गोषी हें धोरण आता लेखकांनी बदलून वाचकांच्या अभिरुचीला उच्च वलण लावण्याचें कार्य त्यांनी केले पाहिजे. साहित्यिक हा समाजसेवक असला पाहिजे या अन्यांच्या म्हणण्यांत तथ्य असलें तरी. द्युषिकाभाकरीवर नुसते ताव मारणारे समाजसेवक व्वाढ्यात प्रभावी भर घालूळ शकणार नाहीत हें अन्यांच्या वाढ्यावरून दिसून येप्यासारखें आहे. सोलापूरच्या हवेत अत्रे यांना जशी उपरति झाली आहे तशीच कोणत्यातीरी हवेच्या परिणामाने प्रो. फडक्यांना जर उपरति झाली तर मराठी वाढ्याच्या इतिहासांत तो भाग्याचा दिवस ठरेल !

—नोव्हेंबर १९३७

## पुरोगामी वाढ्यय

**मुंबईच्या** पुरोगामी मराठी लेखक संघाने भरविलेले पुरोगामी लेखक परिषदेचे अधिकेशन रावसाहेब पटवर्धन यांच्या अध्यक्षतेखाली यशस्वीपणे पार पडले.

साहित्य संमेलन म्हणजे दोन दिवस वाढ्यसेवेच्या नांवाखालीं चैन करण्याचे एक साधन असेच आतांपर्यंत मानले जात असे. याचे प्रत्यंतर म्हणजे यापूर्वी महाराष्ट्रांत झालेली साहित्य संमेलने. पण साहित्य पारषिद ही वर्षाकांठी दोन दिवस शिमगा साजरा करण्याचे वेताळाचे देऊळ नव्हे ही जबाबदारीनी जाणीव पुरोगामी लेखकांच्या परिषदेने सर्वोना करून दिली असे खचित म्हणतां येईल. ‘झबूशाही असावी की नसावी?’ असल्या निर्थक, शुष्क, विदूषकी वादविवादाना या अधिकेशनांत मुळीच स्थान देण्यांत आले नाही. पण ‘पुरोगामी वाढ्याची कसोटी’, ‘मराठी वाड्यमयांतील लैंगिक विचारप्रवाह’ आणि ‘कलेची सामाजिक भूमिका व कलावंताचे व्यक्तिमत्त्व’ या विषयावर अधिकेशनांत भारदस्त—म्हणजे रुक्ष नव्हे—चर्चा झाली.

आपल्या तकारीची सरकारच्या दरबारापर्यंत वर्दी लागण्यासाठी सरकारचा निषेध करणे म्हणजे राज्य उल्थून पाढण्याचा कट करणे नव्हे. सरकारी धोरणाबद्दल तीव्र नापसंती व्यक्त करण्याचे निषेधाचा ठराव हें एक साधन आहे. आणि या साधनाचा आतापर्यंतच्या साहित्य परिषदांनी सर्वस उपयोग केला असता तर सरकारने कांही साहित्य परिषदांना बंदी केली नसती आणि तशी कदाचित् बंदी केली असती तरी कांही मराठी वाड्याचे नुकसान झाले नसते. वाड्याच्या वाढीला आणि लेखकांच्या हितसंबंधाला जपण्याची ज्या साहित्यपरिषदेची लायकी नाही आणि मराठी वाड्याच्या प्रगतीच्या आड येणाऱ्या अडचणीविरुद्ध आणि संकटाविरुद्ध तकार करण्याचे धैर्य नाही ती साहित्य परिषद असली काय नसली काय सारखेच. बांडगुळांसारख्या अशा साहित्य संस्था वाड्यम्याच्या वृक्षाच्या विकासाच्या आडच यायच्या.

ठाणे येथील मुंबई प्रातिक साहित्य संमेलनात निषेधाच्या वेळी जी हुल्ड माजली आणि जळगांवला अध्यक्षांसह इतर साहित्यिकांनी जें प्रतिगमी धोरण दाखविले तें पहातां या साहित्यसंस्था म्हणजे वाड्याच्या प्रगतीऐवजीं पिछेहाटीला कारणीभूत होणाऱ्या आहेत याविषयी आपली आस्त विशदीकरण करण्याचे कारण नाही.

‘कायदेशास्त्राचा अभ्यासक—वकील या नात्याने मी सांगतो, की निषेधाचा ठराव पास करण्यांत आला तर सरकार कुणाचे कांहीही अहित करणार नाही’ असे ठाणे संमेलनांत अ. सुके यांनी सर्वोना सदेतोडपणाने सांगितल्याचे मला स्मरते. पण प्रतिगमी मनोवृत्तीच्या साहित्यिकांच्या प्राबल्यामुळे निषेधाचा ठराव तिथें पास होऊं शकला नाही.

या दृष्टीने विचार केला तर पुरोगामी लेखक परिषदेच्या अधिवेशनाचे महत्त्व पटते. पुरोगामी लेखक परिषदेपूर्वीच कौंप्रेस सरकारने जप्त पुस्तकावरील बंदी उठविष्यास सुरवात केल्यामुळे सरकारच्या निषेधाचा ठराव मांडण्याची परिषदेला आवश्यकता वाटली नाही. तेहां परिषदेत निषेधाचा ठराव पास करण्यांत आला नाही असा कुणीतरी चमत्कारिक माणसाने संशय व्यक्त केला तर तो विचार करण्याइतका महत्वाचा नाही.

वाड्यम्य आणि राजकारण यांचे दोन कजाग सवतीप्रमाणेच नाते आहे असा सरकारी नोकरीत असलेल्या किंत्येक साहित्यसेवकांनी सर्वसाधारण जनतेचा गैरसमज

करून दिला आहे—बुद्धिपुरस्सर बुद्धिभेद केला आहे. याच गैरसमजाच्या प्राबल्यामुळे आतापर्यंत साहित्य संमेलनांतील निषेधाचे ठराव फेटाळले गेले. साहित्यसेवा कुणीं करावी आणि कुणीं करू नये या बाबतीत कुणालाही निर्बंध घालतां येत नाही आणि रशीयात जसें लेखकांकर बंधन आहे तसेही बंधन घालतां येप्यासारखी आपली परिस्थिति नाही. त्यामुळे हिंदुस्थानांत अस्तित्वात असलेल्या मवाळ पक्षाप्रमाणे मवाळ साहित्यिकही निर्माण होणे अपारिहार्य आहे. मवाळांनी साहित्यनिर्मिति करू नये असेही त्यांना कुणी आधिकाराने बजावून सांगत नाही. पण साहित्यावर जगणाऱ्या लेखकांच्या हिंतसंबंधांची सूत्रे हातीं असणाऱ्या संस्थांमध्ये त्यांनी लुड्बूड करू नये. सरकारचा निषेध करण्यासाठी नोकरीवर पाणी सोडून पोराबाळांचे हाल करावे आणि निषेधाचा ठराव पास करावा असें म्हणण्याचेही कुणी धार्ष्य करणार नाही. त्यांनी अशा साहित्यसंस्थांमधून आपले अंग काढून घेऊन फावल्या वेळांत लेखन करावें असेच आमचे म्हणणे.

आपल्या अडचणीचा निषेधाच्या भाषेत ज्यांना उल्लेख करायला धैर्य नाहीं त्यांनी साहित्याच्या प्रगतीच्या गप्पा मारीत साहित्यसंमेलने मुळीच भरवू नयेत. ऑस्ट्रियाने स्नेहसंबंधाचा करार मोडण्याचा चंग बांधून हंगेरीवर ज्यावेळी आक्रमण करण्यास सुरक्षात केली त्यावेळी फ्रान्सिस डिक्सारख्या लहानशा जमिनदाराने जितके मनोधैर्य दाखविले तितके समाजाला वळण लावण्याचे कंकण बांधणाऱ्या लेखकांमध्ये नसावें ही नामुक्कीची गोष्ट नाही काय? ऑस्ट्रियाच्या चढाऊ धोरणाचा निषेध करतांना त्या हंगेरियन जमिनदाराने काढलेले उद्धार आमच्या मवाळ साहित्यिकांनी नीट मनन करावे. फ्रान्सिस डिक म्हणतो—

‘ Woe to the nation which raises no protest when its rights are outraged ! It contributes to its own slavery by its silence. The nation which submits to injustice and oppression without protest is doomed.’

साहित्यसेवकांमध्ये इतके दुर्दम्य मनोधैर्य असल्याखेरीज त्यांना क्रांतिप्रवण किंवा पुरोगामी वाडमय कसें निर्माण करतां येणार? साहित्यामध्ये मानवी मनोभावनाचे जितके विश्लेषण पाहिजे तितकीच समाजाला दिशा दाखविणारी विचारसरणी

असली पाहिजे. ‘ समाजाला नवीन मार्ग दाखाविष्याची जबाबदारी साहित्यिकांवर आहे. त्यांनी हें कार्य केले नाहीं तर त्यांना कुणीही साहित्यिक म्हणणार नाही ’ असे पुरोगामी परिषदेचे अध्यक्ष रावसाहेब पटवर्धन यांनी उद्घार काढले ते याच अर्थाने सार्थ वाटतात.

आज जोसेफ कॉनर्डसारख्या धंदेवाईक लेखकाच्या वाङ्मयाची कोणत्याही समाजाला जस्ती नाही. घटकाभर करमणूक हें वाङ्मयाचें धेय ठेवून जुन्या काळची रिकामपणाची कामगिरी करण्याइतका बदललेल्या परिस्थितीमुळे कुणाही माणसाला वेळ नाहीं. आज वाङ्मयात गोंकी निर्माण झाले पाहिजेत. कॉनर्ड, ऑस्कर वाइल्डची आपणांस जरूरी नाहीं.

‘ In the matter of all my books I have always attended to my business. I have attended to it with complete self-surrender.’ असे पश्चात्तापदग्रथ उद्घार काढणाऱ्या कॉनर्डच्या वाङ्मयाने वाङ्मयाची प्रगति होण्याएवजी गतीच खुंदेल.

अंतःकरणाच्या कळकळीने, अंतःस्फूर्तीने, धेयवादाने प्रेरित होऊन लेखन करणारे लेखकच समाजाच्या प्रगतीला हातभार लावतात. ‘ पुरोगामी वाढ्यय आपण ज्याला म्हणतो त्याची मुख्य खूण म्हणजे स्वातंत्र्य प्रेम. मानवी विचारप्रवाहाला गति देणारे जें वाढ्यय ते पुरोगामी वाढ्यय ’ असे पटवर्धनांनी पुरोगामी वाढ्ययाचें धोरण जाहीर केले आहे. Live intensely and dangerously हीच त्यांनी पुरोगामी वाढ्ययाची कसोटी ठरविली आहे.

समाजांतील दोष चब्हात्यावर मांडून समाजाला योग्य मार्गावर आणण्याचा पुरस्कार ज्या वाढ्याद्वारे केला जातो त्यालाच पुरोगामी वाढ्यय म्हणतां येईल. कालचे पुरोगामी वाढ्यय आज प्रतिगामी ठरण्याच्या पंथाला लागत असले तरी जें वाढ्यय समाजाला क्रांतीच्या उंबरठ्यावर उमें करण्यास कारणीभूत होते तेच वाढ्यय पुरोगामीत्वाच्या कसोटीला उतरण्यासारखे आहे. लिओ टॉलस्टॉय याने आपल्या लेखांत रुढीवर आणि समाजांतील जुन्यापुराण्या कल्पनांवर हळा करतांना काढलेले उद्घार पुरोगामित्वाची व्याख्या करण्यास बेरच उपयोगी पडण्यासारखे आहेत. या बाबतीत टॉलस्टॉयने खालील स्पष्ट मत व्यक्त केले आहे:—

‘ To save a sinking ship it is necessary to throw overboard the ballast which though it may once have been needed would now cause the ship to sink.’

अशा घेयवादी धोरणाने समाजाच्या रागालोभाची पर्वी न करतां कांतिकारक वाढ्य निर्माण करण्यांत आले तरच त्याचा समाजाला उपयोग आहे आणि अशा वाढ्यकृतीनाच पुरोगामी वाढ्य असे म्हणतां येईल. साहित्यिकांनी यक्षभूमि टाकून जीवनकलहांत उडी घेतली पाहिजे हा पटवर्धनांनी केलेला उपदेश लेखकांना मुळीच डोल्यांआड करतां येणार नाही. वाड्यामध्ये राजकारणाचेच सूर उमटले पाहिजेत असा स्वतः राजकारणी असूनही पटवर्धनांनी उपदेश केला नसला तरी राजकीय परिस्थितीकडे लेखकाला केवळांही दुर्लक्ष करतां येणार नाही. राजकीय प्रश्नांच्या इमारतीवरच समाजाचा पाया वांश्वरेला असल्यामुळे राजकारणाकडे कसे दुर्लक्ष करतां येईल? प्रत्यक्ष राजकीय चळवळीत जरी लेखकाने भाग घेतला नाही तरी राजकारणाच्या बाबतीतही त्याला आपले विशिष्ट धोरण ठेवावें लागते— राजकारणाचा अभ्यास करावा लागतो.

रशियामधील लेखकांची गोष्ट राहूं याच. पण जगांतील कोणत्याही राष्ट्रांतील लेखकांकडे पाहिले तरी राजकारणाविषयी त्यांना वाढ्याइतकाच जिब्हाळा आणि आपलेपणा वाटतो. कोणत्याही पिंडीतील लेखक घेतले तरी त्यांच्यामध्ये राजकारणाचे अज्ञान असलेले दिसत नाही. तेव्हां राजकारण म्हणतांच आमच्या लेखकांनी ‘शांतं पापम्’ म्हणण्यावें कारण नाही. फ्रान्सचे रोमां रोलं, इंग्लंडचे बेल्स आणि हिंदुस्थानचे टागोर यांची राजकीय मर्ते ज्या साहित्यिकांच्या परिचयाची आहेत आणि त्यांच्या राजकारणाच्या ज्ञानाचा सखोलपणा ज्यांना माहित आहे त्यांनी तरी राजकारण या शब्दाने विचकून जाण्यावें कारण नाही.

प्रसिद्ध कादंबरीकार झोला याच्यासंबंधी Ernest Alfred Vizetelly या लेखकाने काढलेले उद्धर झोलाच्या राजकारणाच्या अभ्यासाची साक्ष पटविणारे आहेत. ‘Like all men of intellect he certainly has his views on important political questions, and again and again he enunciated them in the face of fierce opposition.’

पटवर्धन यांनी आपल्या अध्यक्षीय भाषणात राजकारण आणि वाढूमय यांचा मेळ असल्याचे जे प्रतिपादन केले त्याचा ललितलेखन—भावनांचा खेळ खेळणारे लेखन असें संकुचित घ्येय बालगणाच्या लेखकांवर थोडाबहुत परिणाम झाला तरी परिषद भरविल्याचे थोडेबहुत सार्थक होईल.

लेखकानें एकादे वेळी आपल्या काढंबरीतील नायिकेच्या एकाद्या भावनेकडे अगर साजशृंगाराच्या वर्णनाकडे दुर्लक्ष केले तरी चालेल. पण सहदय लेखकाला राजकीय आणि सामाजिक प्रश्नाकडे केवळ ही दुर्लक्ष करून चालणार नाही. कारण समाजाला राजकारणामुळेच चिरस्थायी स्वरूप येत असते. गोर्की यांने राजकारण आणि साहित्य यांचा योग्य समन्वय जुळवून आणला म्हणूनच जागतिक वाढ्यायांत गोर्कीला महत्व प्राप्त झाले आहे. तसेच राजकारणाची नाडी ओळखून त्यांने वाढ्यायांत तंत्र सांभाळले. आपल्या वाढ्यायांत कलेची कुठेही हानि होऊं दिली नाही म्हणूनच त्याच्या वाढ्यसेवेची आज मुक्त कंठानें स्तुति करण्यायांत येत आहे.

*It is the fighter Gorki, the guide and leader of the proletarian intelligentsia which is building the new world* असे उद्धार एका पाश्चात्य लेखकाने गोर्कीविषयी काढले होते. आमच्या एकातरी मराठी लेखकाविषयी अभिमानाने असे उद्धार काढतां येतील काय? याचे कारण एकच आहे आणि तें म्हणजे आपल्या लेखकांवर असलेलों सरकारी बंधने. ‘आपल्या महाराष्ट्रात प्रतिभावान् लेखक नाहीत असें नाही. पण त्यांच्या प्रतिभेला वाव नाही. त्यांच्या प्रतिभेची होरपळ होत आहे.’ असें रावसाहेब पटवर्धन यांनी व्यक्त केलेले आपले मत योग्य नाहीं काय?

राजकारणाची आणि साहित्याची फारकत करतां येणार नाहीं असे प्रास्ताविक भाषणात वेरेकरानीं आणि अध्यक्षीय भाषणात पटवर्धन यांनी बजावून सांगितले याचे कारण लेखकांच्या प्रतिभेला वाव मिळावा हेच होय. देशाला स्वातंत्र्य मिळाल्याखेरीज लेखकानाही स्वातंत्र्य मिळणार नाहीं याची जाणीव प्रत्येक लहान-सहान लेखकाने बाळगली पाहिजे.

आपल्याला काहीं तरी सांगायचे आहे—समाजाला विशिष्ट धोरणानें वागायचा इषारा दिला पाहिजे या दृष्टिकोनाने आपल्या लेखनाला लेखकाने वळण दिले पाहिजे. आजच्या तरुण पिढीपुढे आ वासून उभा असलेल्या जीवनकलहाकडे

कुणाही लेखकाला दुर्लक्ष करता येणार नाही. रिकामपणाची कामगिरी किंवा पैसा मिळविण्याचे एक साधन म्हणून लेखनकार्य केले तर त्याचा समाजाला कांहींच उपयोग नाही. उलट समाजाचा त्या वाढमयामुळे बुद्धिभेद मात्र होईल. तरुणीचा फडफडणारा पदर, अंबाड्यांतील फूल आणि तिची नाजूक देहलता यांच्या वर्णनांत लेखकानें आपल्या प्रतिभेचा अपव्यय करतां कामा नये. तरुणतरुणीमधील आकर्षण नैसर्गिक असले तरी या आकर्षणाच्या भटाला संबंध औसरीवर पाय पसरू देतां कामा नये. विशिष्ट वयांत या आकर्षणाला महत्व असले तरी आकर्षणाची धुंदी ही अल्पकाळ असते. ती धुंदी उतरल्यानंतर त्या तरुण तरुणीना पोटापाण्याचा प्रश्न ग्रासून टाकल्याखेरीज राहात नाहीं याची जाणीव लेखकानें वाढमयनिर्मितीच्या वेळी ठेवणे जरूर आहे. म्हणूनच समाजाला मार्गदर्शन करण्याची प्रभावी शक्ति लेखकांच्या हातीं असावी असे पटवर्धनांनी उद्धार काढले.

आपण कां लिहितों याची मीमांसा करताना प्रसिद्ध फेंच लेखक रोमां रोलां यांनी काढलेले खालील उद्धार प्रत्येक लेखकाने ध्यानी टेवण्याइतके महत्वाचे आहेत.

‘ Why do I write ? Because I cannot do otherwise. Because even if I did not write on paper, I should be writing in my mind, in my thoughts, so as to get them clear. Because, for me writing is the highest mode of thinking, and of acting. Because to write is, for me, to breathe, to live... I have always written for those who are on the move. I have always been on the move and hope never to stop as long as I live. Life will be nothing to me if it is not movement—straight ahead, of course.....We, the writers, we summon the laggards to hurry up. But we do not need to wait for them. It is up to them to overtake us. The Marching Column never stops.’

रोमां रोलां यानीं वरीलप्रमाणे व्यक्त केलेल्या विचारसरणीच्या अनुरोधाने लेखकानें आपले धोरण ठेवले तर त्याच्या वाढ्याला पुरोगामी वाढमय—क्रांतिकारक वाढमय म्हणतां येहील.

वरून आकर्षक दिसणाऱ्या पण आंतून कुजलेल्या सफरचंदासारखी आपल्या समाजाची रचना आहे. या समाजरचनेवर लेखकानें आपल्या कणखर लेखणीने हळा केला नाहीं तर त्याच्या वाढमयाला काडीचेही महत्व नाहीं. कार्ल मार्क्सने ज्या समाजपद्धतीवर कोरडे ओढले ती समाजपद्धति आजही चालू आहे. तींत काडीमात्र बदल झालेला नाहीं आणि याचे मुख्य कारण म्हणजे जनतेच्या प्रतिनिधीच्या हातीं जोंपर्यंत राज्यकारभाराचीं सूत्रे पूर्णपणे आलीं नाहींत तोंपर्यंत या प्रतिगामी समाज-रचनेचा पाया भरभकमच होत राहाणार यांत शंका नाहीं.

'The slavery of bourgeois society is in appearance the greatest liberty, because it seems to represent the total independence of the individual, who mistakes for his own liberty the unrestricted movement, freed from all human shackles, of elements 'alien' to his life, such as property, industry, religion etc. Whereas it is a matter rather of his total enslavement and total loss of his humanity '(Marx).

मार्क्स याने वर्णन केलेल्या अनिष्ट समाजपद्धतीचा बीमोड करण्यासाठीं, राष्ट्रीय संस्कृति निर्माण करण्यासाठीं रशियानें जेसें कमालीचे यश मिळविले तसेच यश मिळवून राष्ट्रीय संस्कृतीच्या संरक्षणासाठी पुरोगामी लेखक परिषदेने संस्कृतिसंरक्षणाचा ठराव पास केला. 'विचार इंग्रजीतून करण्याची संवय, भाषा मराठी आणि अर्ध रशियन' अशी या ठरावांतील किंष्ट भाषेवर तर्कतीर्थ लक्षणशास्त्री यांनीं जरी टीका केली तरी सामाजिक हितसंबंधाच्या दृष्टीने या ठरावाला महत्व आहे.

वाढमय म्हणजे भोषेची कसरत नव्हे असे उद्धार अध्यक्षांनीं काढले ते याच हेतूने, की प्रत्येक लेखकाने समाजाचे भवितव्य आपल्या हातीं आहे ही जबाबदारीची जाणीव ठेवली पाहिजे. लेखक सहदय असला आणि दांभिकतेचे पटल त्याने

झुगारून दिलें असलें तर सामाजिक आणि राजकीय परिस्थितीकडे त्याला कधीही अनास्थेने पहातां येणार नाही. स्कॉटचे वाडमय ध्या. त्याच्या वाङ्ग्याचेही या दृष्टीने परीक्षण केले तर राष्ट्रीय भावनेला स्कॉटच्या वाङ्ग्यांत प्रमुखत्वानें स्थान असलेले दिसून येईल. The only deep passion in Scott's poetry is patriotism, the passion of place' असें वर्णन Henry A. Beers यांने आपल्या ग्रंथात केले आहे. राष्ट्रीयता हा तेजस्वी आणि पुरोगामी वाङ्ग्याचा पाया आहे. अनंत काणेकरांच्या भाषेत सांगायचे झाले तर जीवनाचें तत्त्वज्ञान (Philosophy of Life) वाडमयांत प्रतिबिंबित झाले पाहिजे आणि सामाजिक अगर राजकीय प्रश्नांकडे लेखकाने सहदयतेने पाहिले नाहीं तर त्याच्या वाडमयांत जीवनाचे तत्त्वज्ञान आढळणार नाहीं.

पुरोगामी लेखकांच्या अधिवेशनामुळे वाङ्ग्याची दिशा कोणती असावी याचें स्वरूप आतां निश्चित झाले आहे. समाजाला क्रातिप्रवण करणारें ते पुरोगामी वाङ्ग्य असें आपले मत अधिवेशनाचे अभ्यक्ष रावसाहेब पटवर्धन यांनी व्यक्त केले असून या त्यांच्या विचारसरणीला कुणी विरोध करील असें वाटत नाहीं. पटवर्धन यांनी आपल्या भाषणांत मराठी आणि इंग्रजी वाडमयांतील विचारप्रवाहांचा आढावा घेऊन आपल्या विविध वाचनाची साक्ष पटविली. पण त्यांनी आपल्या भाषणांत वरेरकर यांच्यावर केलेली टीका मात्र अतिशयोक्तीची आहे असें म्हणतां येईल.

वरेरकरांच्या 'धांवता धोटा' या काढंबरीवर अभ्यक्षांनी थोड्या सौम्यपणाने हंशा पिकविण्यासाठी टीका केलेली असावी असा माझा समज आहे. पटवर्धन यांच्या भाषणांवर वरेरकर बेहद खूब असले तरी त्यांच्या वाडमयांवर अध्यक्षांनी केलेली थोडी उतावळेपणाची आहे असें म्हटल्याखेरीज माझ्याने राहावत नाहीं. 'प्रणय हे सुद्धां जीवनाचे चित्र आहे. खुशाल प्रणय करा.' असें वाचक—लेखकांना आश्वासन दिल्यानंतरही पटवर्धनांनी 'धांवता धोट्या' मध्ये वरेरकरांनी प्रणयकथा जोडली आहे अशी तकार केली आहे.

'धांवता धोटा' काढंबरीचा शेवट आणि त्या काढंबरीच्या कथानकाच्या आधारानें लिहिलेल्या 'सोन्याचा कळस' या नाटकाचा शेवट यांत लेखकाने बदल केला त्याचे कारण म्हणजे सरकारी निर्बंध. नाटकाच्या प्रयोगापूर्वी नाटकाच्या प्रयोगाबाबतची आधीं पोलिस कमिशनरकडून परवानगी ध्यावी

लागते. तेव्हा त्याच्या आक्षेपांतून सहीसलामत सुटप्पासाठी लेखकाला आनंद-पर्यवसायी शेवट करणे भाग पडले. आणि कादंबरी प्रकाशनाच्या बाबतीत पोलिसांच्या परवानगीची आवश्यकता नसल्यामुळे तिचा निराशावादी पण वास्तव शेवट केला आहे. या कादंबरीचा किंवा नाटकाच्या कथानकाचा प्रवाह प्रणयकथेच्या वृक्षराजीतून वाहात असला तरी कामगारांची दुःखें चव्हाव्यावर मांडप्पाच्या लेखकाच्या धेयाला त्यामुळे यस्तिंचितही बाध आलेला नाही. साम्राज्यशाही आणि मालकशाही या शब्दांनी सुरवात होणारी व्याख्यानें जरी त्या कादंबरीत विखुरलेली नसलीं तरी मालकवर्गाच्या स्वार्थीपणामुळे मजुरांची कशी पिळवणूक केली जात आहे याचे वास्तव चित्र लेखकानें रेखाटले आहे. सरकारी बंधनांची आणि निर्वंधांची तलवार मानेवर लटकत असतां योपेक्षां जास्त चढाईच्या धोरणानें लेखकाला मुळीच लिहिता येण्यासारखें नाही. वरेकरकाऱ्ये 'सोन्याचा कळस' हें नाटक पाहून पटवर्धनांनी जर कादंबरीसंबंधी आपले मन बनविले असेल तर त्यांनी 'धांवता धोटा' कादंबरी एकदा वाचावी आणि ती वाचूनही त्याचे पूर्वीचे मत कायम राहिले तर ती कादंबरी कोणत्या स्वरूपानें लिहिली म्हणजे परिणामकारक होईल याचा खुलासा करावा. पटवर्धन हे लेखक नसले तरी टीकाकार आहेत. तेव्हा टीकाकाराच्या अंगी आवश्यक असलेला गुण म्हणजे मार्गदर्शन. आणि तो गुण त्यांच्यापाईशी असेल यांत शंका नाही. गिरणीमालकाचा मुलगा मजुरांच्या कादंबरीत असला म्हणून त्या कादंबरीची किंमत कांहीं कमी होत नाही. आजचे कामगार पुढारी किंवा साम्यवादी तरी कुठे मजूर आहेत? ते सुद्धा मऱ्यम किंवा श्रीमंत घराण्यांतलेच नाहीत काय!

'धांवता धोटा' कादंबरीवरील टीका पटवर्धनांनी प्रामाणिक बुद्धीने केलेली असली तरी चुकीची आहे हेच मला त्याच्या नजरेला आणायचे आहे. 'धांवता धोट्या' मधें गिरणीमालकाच्या पुत्राच्या प्रणयी भावनेचे तुषार जसे उडत आहेत त्याचप्रमाणे मजुरांच्या कशी, यातनामय जीवनांचे भेसूर चित्रही वाचकांच्या डोळ्यांत अश्रु आणीत आहे. 'साहित्याची जमीन म्हणजे बहुजनसमाजाच्या इच्छाआकांक्षा. या वाड्मयामधें मानवी जीवनांतील दुःख उमटले आहे तेच पुरोगामी वाड्मय?' अशी आपल्या अध्यक्षीय भाषणात रावसहेब पटवर्धन यांनी केलेली व्याख्या 'धांवता धोटा' कादंबरीस पूर्णपणे लागू पडण्यासारखी आहे.

— डिसेंबर १९३७

: ३ :

## अक्षर वाङ्मय

**वा**इमयांतील विचारप्रवाह, तंत्र, भाषाशैली, कथानक यासंबंधी मराठी ग्रंथ-कार अगर होतकरु लेखक चर्चा करीत आहेत हे वाङ्मयाच्या प्रगतीच्या दृश्यानें जास्त आशादायक आहे. मराठी वाङ्मयामध्ये असा एक काल होता, की त्यावेळी सर्व लहानसहान लेखक आपापल्या मतांप्रमाणे आणि तंत्रांप्रमाणे लेखन-निर्मिति करीत होते. पण विभावरी शिरूरकर यांचे 'कळ्यांचे निःश्वास' आणि 'हिंदोळ्यावर' वरैरे पुस्तके प्रसिद्ध झाल्यानंतर गेल्या दोन वर्षांत वाङ्मयीन चर्चेला जास्त बद्दल आला. वाङ्मयसेवकांमध्ये चैतन्यपूर्ण वातावरण निर्माण झाले.

वाङ्मयीन प्रशांसनंबंधी मराठी लेखक-वाचक वर्गांमध्ये आज जे चैतन्य दिसत आहे ते मराठी वाङ्मयाच्या उत्कर्षांचे मूळ आहे असें म्हणतां येईल. यापूर्वी मराठी साहित्यिकांमध्ये कूपमंडूकत्रृत्ति असलेली दिसत होती. वृत्तपत्रांत प्रसिद्ध होणाऱ्या

ठराविक ठशांच्या परीक्षणांखेरीज पुस्तकांवर चर्चा केली जात नव्हती. पण आतां ती परिस्थिति बदलली आहे. प्रत्येक लहानसहान ग्रंथकार इतर लेखकांच्या पुस्तकां-बरील चर्चेत भाग घेत आहेत—आपली प्रामाणिक मर्ते व्यक्त करीत आहेत. वाडमयीन प्रश्नांबरोल चर्चेला जास्त महत्व यावें या हेतूने येथील मुंबई साहित्य संघानें जो उपक्रम सुरु केला आहे तो याच दृष्टीने महत्वाचा आहे.

‘प्रो. फडके यांचे वाड्य अक्षर आहे काय?’ या विषयावर संघातफें झालेली चर्चा मासुली स्वरुपाची झाली. या चर्चेमधील वरेकर, काणेकर, माधव मनोहर आणि वर्दै यांची भाषणे वगळली तर इतर वक्त्यांनी बोलण्याचा उपद्व्याप कां केला असा प्रश्न साहजिकच उद्भवल्याखेरीज राहणार नाही. वकृत्व या दृष्टीने काणेकर आणि वरेकर यांची भाषणे चांगली झाली. वाडमयाच्या हेतूसुंबंधीं त्यांनी आपलीं मर्तेही व्यक्त केली. पण फडक्यांच्या वाडमयावर मात्र त्यांनीही परिणाम-कारक अशी चर्चा केली नाही. या चर्चेत भाग घेतलेल्या बन्याच वक्त्यांनी फडके यांचे सर्व वाड्य वाचलें नसावें असेही त्यांच्या भाषणाच्या अस्पष्ट प्रकटनावरून दिसून येत होते.

वास्तवपूर्ण मानवी मनाचे पडसाद ज्या वाड्यकृतीमध्ये असतील तेंच वाड्य चिरकाल टिकूं शकेल—तेंच वाड्य अक्षर राहील अशी वाड्याची स्थूल मानाने व्याख्या करतां येईल. पण निरनिराळ्या काळीं आणि परिस्थितींत मानवी विचारांत आणि मनोभावनेत फरक दिसत असलेला आपणांस आढळून येतो. त्याचप्रमाणे वाडमयाच्या तंत्रातही वदल होत जात असल्यामुळे जुन्या वाड्यावरून नव्या वाडमयाकडे वाचकांची दृष्टि वळते. हरिभाऊ आपव्यांच्या काढंबरीच्या तोडीच्या काढंबऱ्या आजकाल क्वचितच प्रसिद्ध होत असतील. पण आजच्या तरुण वाचकांचा हरिभाऊंच्या काढंबऱ्यापेक्षां फडके-वरेकर आणि खाडेकर-माडखोलकर यांचे वाडमय वाचण्याकडे च जास्त कल आहे याचे कारण काय? हरिभाऊ आपटे यांची भाषाशैली, रचनापद्धति यांच्यापेक्षां वरील लेखकांमध्ये आधुनिक तंत्राच्या दृष्टीने बरीच सुधारणा झाली आहे हे एक प्रभावी आकर्षण त्यांच्या वाड्यामध्ये आहे. शिवाय प्रचलित प्रश्न, प्रस्तुत कालांतील तरुण-तरुणींच्या भावना यांचा विलास त्यांच्या वाडमयांत आढळतो. म्हणूनच वरेकर-फडके प्रभृतींच्या वाडमयावर आजचा वाचकवर्ग खूब आहे.

प्रत्येक कालांतील लेखक प्रचलित परिस्थितीच्या अनुरोधाने आपल्या कल्पकते-प्रमाणे आशादायक किंवा निराशाजनक कल्पनाचित्र रेखाटीत असतो. आपण निर्माण केलेल्या कल्पनासृष्टीत तो स्वतः विहरत असतो आणि वाचकांनीही त्या विहाराची मजा लुटावी असें त्याला वाटत असतें. Lafcadio Hearn या ग्रंथकाराने तरी योगेक्षां दुसरा कोणता उपदेश केला आहे? “ Trust to your own dream life; study it carefully and draw your inspiration from that. For dreams are the primary source of almost everything that is beautiful in literature which treats of what lies beyond mere daily experience. ”

या दृष्टीने विचार केला तर प्रत्येक लेखक कल्पनासृष्टीत विहार करणारा असला पाहिजे. प्रचलित परिस्थिति आणि त्याच्या कल्पनासृष्टीतील जग याचा समन्वय घालण्याइतकी लेखकाच्या अंगीं कुशलता नसली तर त्याच्या वाड्मयाला महत्त्व येणार नाही. ‘ स्वप्नमय सृष्टीत विहार करणे हा आपला एक आवडता आणि प्रमुख धंदाच आज होऊन बसला आहे ’ असे Poe याने एका ठिकाणी उद्धार काढले आहेत त्याचे गमक तरी हेच आहे. लेखक हा शब्दसृष्टीचा ईंश्वर आहे. मानवी सृष्टि निर्माण करणाऱ्या ब्रह्मदेवाच्या शक्तिइतकीच प्रभावी शक्ति—अर्थातच कल्पकता आणि भाषाशैली—वाड्मयसृष्टि निर्माण करणाऱ्या लेखकाच्या अंगीं असली तरच त्याच्या वाड्मयामध्ये वाचक समरस होतो.

या दृष्टीने विचार केला तर अक्षर वाड्मयाची व्याख्या ठरविणे अत्यंत धाडसाचें आहे. कालानुकमाने मानवी मनोभावानांमध्ये ज्ञापाळ्याने बदल होत असतो आणि तो बदल वाड्मयामध्ये उमटला तरच त्या कालांतील वाचकवर्गाचें तिकडे लक्ष वळते. एका विशिष्ट कालांतील समाजपरिस्थितीचा वास्तविक इतिहास या दृष्टीने ‘ शारदा ’ नाटकाचे महत्त्व कुणालाही नाकवूल करतां येणार नाही. इतकेंच नव्हे तर प्रत्येक कालाचा इतिहास व्यक्त करणारें ललित वाड्मय प्रत्येक कालांत निर्माण केले जाणे हे तिकेंच जरूरीचे असलें तरी कॉलंजांत जाणाऱ्या आजच्या अविवाहित प्रौढ तस्फीनें शारदेची मनःस्थिति पाहून अशु ढाळावे असा कुणीच आग्रह घरणार नाही. उलट आपलें लग्न

होत नाही म्हणून त्या तक्षणीच्या नेत्रांत अश्रु चमकायचे ! पण शारदा नाटक पहात असतां त्या काळांतील द्वियांच्या नेत्रांतून वाहणाऱ्या गंगायमुनांच्या प्रवाहांत नाटक पद्माप्याएवजीं त्या द्वियाच वहात गेल्याचीं अनेक उदाहरणे दाखवितां येतील. पण आज तशी परिस्थिति निर्माण होणे शक्य आहे काय ? अनुरूप वरप्रासीच्या चिंतेने झुरणारी प्रौढ तरणी आणि मास्तरकी किंवा इतर कोणताही व्यवसाय करून आपल्या बेकार नवऱ्याला पोसणारी द्वी यांनी आज शारदा नाटक पाहिले तर त्या नाटकांतील प्रसंगाशीं त्या समरस होतील काय ?

मानवी अंतःकरणांत वसत असलेल्या प्रणयाच्या भावनांत मानवी मन जास्त समरस होत असतें. प्रणयी भावनांना जीवनामधें किंती महत्त्व द्यावेहा निराळा प्रश्न असला तरी ही भावना मात्र मानवी अंतःकरणांत चिरकाल असते. प्रचलित प्रश्न, परिस्थिति यांच्या पायावर उभारलेल्या कथानकांत प्रणयाच्या नाजुक छटा दाखविण्यांत आत्या तर त्या वाढ्याला चिरस्थायी स्वरूप प्राप्त होणें कठीण जाणार नाही हें तितकेच खरें आहे. गॉर्कीला आज जागतिक महत्त्व प्राप्त झाले आहे तें केवळ प्रचारक या भूमिकेने त्यानें लेखन केलें म्हणून नव्हे. मानवी मनोभावनांच्या सूक्ष्म छटांनी त्याचें वाढ्य नटलेले आहे हेच त्याच्या लोकप्रियतेचें गमक आहे. रशियांतील सर्व लेखक प्रचारक आहेत. सोविहएट युनिअनमधें कलावान् आणि लेखक यांना स्वातंत्र्य नाहीं याबद्दल कुणाचेही दुमत होणार नाहीं. विषयांची निवड करण्यांत जसें लेखकाला स्वातंत्र्य नाहीं त्याचप्रमाणे विषयाच्या मांडणीच्या बाबतीतही स्वातंत्र्य नाहीं असे Gleb Struve या लेखकानें आपल्या ग्रंथांत उद्धार काढले आहेत. हें बंधन अर्थात् च गॉर्कीवरही होतें. पण गॉर्कीच्या नांवाची नौबत आज अखिल जगांत झडत आहे याचें कारण गॉर्कीच्या कलाकुशलतेतच आहे असें म्हणतां येणार नाहीं काय ?

मानवी मनाचे पडसाद उमटले तरच तें वाढ्य चिरस्थायी—अक्षर होतें हे जरी खरें असलें तरी भाषाशैलीच्या वैभवावरही वाढ्याचें अक्षरत्व बरेसचे अवलंबून असतें. कथानकाची मांडणी आणि आकर्षकपणा, विनोद, उपहास आणि प्रगल्भ विचार या दृष्टीने Ehrenberg या रशियन लेखकाच्या कांदबन्या चांगन्या आहेत. पण भाषा आणि स्वभावदिवर्दशन यांच्या बाबतीत त्याच्या लेखनांत तेवढी कलात्मकता नसल्यामुळे त्याच्या कांदबन्याविषयी ‘They are a mix-

ture of fiction and journalism and in some of them the element of journalism predominates. The psychology of his characters is usually crude and made to fit in with preconceived abstract schemes.' असें मत ग्लेब स्टूव्ह यांने व्यक्त केले आहे.

वाडमयाला चिरस्थायी स्वरूप प्राप्त होण्याच्या काळीं भाषेचे लालित्य आणि मानवी विकाराविचारांची अनुकूलता जरी असणे जरूर असले तरीसुद्धां जुने हल्लुहळ्य बदलत जाऊन नवे त्याची जागा घेत असते या टेनिसनच्या उक्तीप्रमाणे नेहमी बदलणाऱ्या जगात अशा प्रकारचे वाढ्य टिकाऊ ठरेल—अक्षर ठरेल असे तरी कसे म्हणतां येईल ? आजच्या काळीं कॉलेजांतील अभ्यासक्रमापलिकडे शेक्सपिअरच्या नाटकाचे नांव कुठे ऐकूऱ्य येते काय ? शेक्सपिअरच्या रोमिओ-ज्युलिएट, वैगेर नाटकांमधे प्रेमाची आणि प्रणयाची गंगा अखंड वहात असतांनाही त्या वाढ्याकडे आज रसिकांचे दुर्लक्ष कांव व्हावे ? हा लेखकाचा दोष की कालाचा महिमा ?

शेक्सपिअरच्या वाडमयासंबंधी निरनिराळ्या देशांमधे आज भिन्न भिन्न मते व्यक्त केली जात आहेत. त्यांपैकी काऊन्ट लिओ टॉल्स्टॉय यांचे मत अत्यंत विरोधी असे आहे. शेक्सपिअरच्या वाडमयाच्या महत्त्वाविषयी अखिल जगात जें प्रचलित आणि सर्वमान्य लोकमत आहे त्याच्या अगदीं विरोधी असे टॉल्स्टॉयचे मत आहे. रोमिओ ज्युलिएट, किंग लीअर, हॅम्लेट आणि मॅक्बेथ या शेक्सपिअरच्या नाटकांना जागतिक महत्त्व प्राप्त झाले आहे. पण या नाटकांतील कलात्मकतेचा आणि आकर्षकत्वाचा टॉल्स्टॉयच्या मनावर यत्किंचितही परिणाम झालेला दिसत नाही. शेक्सपिअरच्या वाडमयाची जगभर वाखाणणी करणाऱ्या जगांतील रसिकांमधे बुद्धीचा अभाव आहे की आपण अरसिक आहों असा टॉल्स्टॉयने आपल्या शेक्सपिअरच्या वाडमयावरील लेखांत स्वगत प्रश्न केला आहे. आणि शेवटी खेदाने त्यांने खालील उद्घार काढले आहेतः—

" For a long time I distrusted my judgment, and to check my conclusions I have repeatedly, during the past fifty years, set to work to read Shakespeare in all possible forms—in Russian, in English,

and in German in Schlegel's translation as I was advised to. I read the tragedies, comedies, and historical plays several times over and I invariably experienced the same feelings—repulsion, weariness and bewilderment. Now before writing this article, as an old man of seventy-five wishing once more to check my conclusions I have again read the whole of Shakespeare including the historical plays, the Henrys, Troilus and Cressida, the Tempest, and Cymbeline etc. and have experienced the same feeling still more strongly, no longer with perplexity but with a firm and unshakable conviction that the undisputed fame Shakespeare enjoys as a great genius—which makes writers of our time imitate him, and readers and spectators, distorting their aesthetic and ethical sense, seek non-existent qualities in him—is a great evil, as every falsehood is."

जागतिक कीर्तीच्या अलंकाराचीं भूषणे अंगाखांद्यावर असलेल्या शेक्सपिअर-सारख्या जगन्मान्य लेखकाच्या वाङ्याच्या अक्षरत्वाविषयीं जिथे अशी साशंकता दिसून येते तिथे फडक्यांचे वाडमय अक्षर आहे असे म्हणणे बरेच घाईचे होणार नाहीं काय ? ' ही चर्चा तीनशे वर्षांनी म्हणजे इ. स. २२३७ साली व्हायला पाहिजे होती ' असे अनंत काणेकर यांनी विनोदाने कां होईना, काढलेले उद्धार जास्त पटण्यासारखे आहेत. कालपरिस्थितीवर वाडमयाची कसोटी ठरत असते. शेक्सपिअरच्या काळचा सुखासीन काल आणि सुखासीन वर्ग आजही अस्तित्वांत असता तर तीनशे वर्षांनंतर शेक्सपिअरचे महत्त्व आजही कायम राहिले असते. नुसत्या कलात्मकतेच्या प्रदर्शनाचा आजचा काल नाही. वाडमय आणि जीवन यांचा समन्वय घालण्याचा आजचा काल आहे.

प्रो. फडके यांचे वाङ्मय अक्षर ठेरेल की नाही याची गवाही आज कुणालाही देतां येणार नाहीं. पण भाषेतील लालित्य, स्वभावदिवर्शन आणि कथानकाची कलापूर्ण मांडणी हे अक्षर वाङ्मय होण्यासाठी अत्यावश्यक असलेले कांही गुण त्यांच्या वाङ्मयामध्ये प्रकर्षानें आढळतात असें फार तर म्हणतां येईल.

—जानेवारी १९३८

: ४ :

## भाषान्तरित वाञ्छय

हरिपुरा कांग्रेसच्या अधिवेशनांत राष्ट्राध्यक्ष सुभाषबाबू यांनी डॉ. शरचंद्र चतर्जी यांच्या दुखवव्याचा ठराव मांडल्यावर तो बहुमताने पास झाला. राजकीय संस्थेच्या अभूतपूर्ण अधिवेशनांत लेखकाच्या कार्याचा गौरव व्हावा ही घटना अत्यंत अभिमानास्पद आहे आणि हिंदुस्थानला बुद्धिमान राजकीय मुत्सद्यांची जशी जरूरी आहे त्याच्यप्रमाणे वाड्मयवीरांचीही आवश्यकता आहे हे हरिपुरा कांग्रेसने वरील ठराव पास करून पटवून दिले आहे.

राजकारण आणि वाड्मय यांचा अगदी जिब्हाळ्याचा संबंध आहे. या दोघांची केवळांही फारकत करतां येणार नाही. कारण एकाद्या राजकीय संस्थेला प्रचाराच्या बाबतीत जेवढे कार्य करतां येते तेवढेच कार्ये लेखकाला आपल्या प्रभावी वाड्मयाच्या द्वारे करतां येते आणि असे कार्य शरद्भाबूनी केले म्हणूनच कांग्रेसच्या अधिवेशनांत त्यांचा गौरव करण्यात आला.

शरदबाबूच्या दुखवट्याचा ठराव सुभाषबाबूनीं मांडला म्हणून त्यांत कुणाला। तरी प्रांतिकतेचा वास येण्याचा वराचसा संभव आहे. पण अशा प्रकारती शंका विचाराहै ठेरेल असें मुळींच म्हणतां येणार नाही. यांचे मुख्य कारण असें, कीं शरदबाबूच्या वाडमयाची बंगालमध्येच नव्हे तर हिंदुस्थानच्या कोनाकोपन्यांत वाखाणणी केली जात आहे—त्याचे गोडवे गाय्यांत येत आहेत.

पण मराठी वाडमयामध्यें भरीव कामगिरी केलेल्या डॉ. केतकरांच्या दुखवट्याचा ठराव कॅग्रेसच्या अधिवेशनांत कां येऊ शकला नाहीं हा प्रश्न चटदिशी मनापुढे उभा राहातो. कॅग्रेसच्या अधिवेशनांत दुखवट्याचा ठराव पास होण्याइतकीं डॉ. केतकर यांची खरोखरच योग्यता नाहीं काय? राजकारणांतील डॉ. केतकरांचा नेहमींचा विक्षिसपणा वगळला तरी त्यांनी बरेच मोठे वाडमयीन कार्य केले आहे. भारतमंड्यानाही त्यांच्या नांवाची चांगली ओळख असतांना हिंदुस्थानांतल्या हिंदी पुढाऱ्यांना त्यांची ओळख किंवा स्मृति नसावी ही खेदाची गोष्ट नव्हे का?

पण या वाबतींत परप्रान्तांतल्या कॅग्रेस पुढाऱ्यांना मुळींच दोष देता येणार नाहीं. मराठी वाडमयाला अजून परप्रान्तीय महत्त्व मिळालेले नाहीं. तेव्हा कॅग्रेस वर्किंग कमिटीवरील महाराष्ट्रीय सभासदांचे ते कर्तव्य होते. शंकरराव देव किंवा अच्युतराव पटवर्धन या दोघांपैकीं एकालाही डॉ. केतकरांची चुकूनसुदां आठवण झाली नाहीं ही खेदाची गोष्ट आहे.

नव्या राज्यघटनेने हिंदुस्थानला पूर्ण स्वराज्य मिळालें अशी डॉ. केतकरांनीं घोषणा केल्यामुळे कॅग्रेस पुढाऱ्यांचा त्यांच्यावर घुस्सा होणें अगदीं साहजिक असलें तरी त्यांच्या वाडमयीन कामगिरीबद्दल कुणालाही नाक मुरडतां येणार नाहीं. शरदबाबूच्या दुखवट्याचा ठराव पास करणाऱ्या कॅग्रेसने डॉ. केतकरांच्या दुखवट्याचा ठराव पास केलाच पाहिजे होता. पण या चुकीला कॅग्रेस, कॅग्रेसचे अध्यक्ष किंवा इतर कॅग्रेस पुढारी जबाबदार नसून अच्युत पटवर्धन आणि शंकरराव देवच सर्वेस्वीं जबाबदार आहेत. असे ठराव विषयनियामक कमिटीपुढे ठेवणे किंवा अध्यक्षांना आठवण करून देणे हें प्रत्येक प्रांतिक पुढाऱ्यांचे कर्तव्य आहे.

देव-पटवर्धनांचा दोष गृहित धरला तरी एक प्रश्न उभा राहतो, कीं मराठीला अखिल भारतीय महत्त्व येण्यासाठी मराठी लेखकांनीं आतांपर्यंत कोणते प्रयत्न केले

आहेत ? महाराष्ट्राच्या बाहेर मराठी वाडमयाचें महत्व कुणालाही नाहीं आणि प्रथितयश लेखकांची नवेंही कुणाला माहित नाहींत. हा दोष परप्रान्तीयांचा कीं महाराष्ट्रीय लेखकांचा ?

कै. हरिभाऊ आपटे, नाथमाधव या प्रतिभाशाली लेखकांची नवें महाराष्ट्राच्याबाहेर कुणाला माहित आहेत काय ? वियमान लेखकपैकीं एक वरेकर वगळले तर बाकीच्या कोणत्या लेखकांच्या वाडमयाला परप्रान्तीय वाडमयांत महत्व मिळाले आहे ? वरेकरांची कांही नाटके, कादंबन्या आणि लघुकथा यांची गुजराती भाषेत भाषांतरें झाल्यामुळे मराठी वाचकवर्गाप्रमाणेच गुजराती वाचकवर्गातही ते लोकप्रिय आहेत. पण हे भाग्य इतर मराठी लेखकांच्या वांछाला कां येत नाहीं ? प्रो. फडके, खांडेकर यांच्या कथाकादंबन्यांचीं इतर भाषांत भाषांतरें झाली तर त्या कादंबन्या लोकप्रिय होणार नाहींत काय ?

पण मराठी लेखकांनी अजून तसे प्रयत्न केले नाहींत—आपल्या वाडमयाचें परभाषेत भाषांतर व्हावें ही त्यांना अजून कल्पनाही शिवलेली नाहीं. म्हणून मराठी वाडमय इतर वाडमयसेवकांना मागासलेले वाटत आहे. गुजराती आणि हिंदी वाडमयाशीं मराठी वाडमयाची तुलना केली तर मराठी वाडमय कितीतरी पुढारलेले आहे असे दिसून येईल. पण मराठीपेक्षां गुजराती किंवा हिंदी लेखकांना आज महत्व आलेले दिसत आहे.

मराठीतील प्रमुख लेखकांच्या वाडमयकृतीचीं परभाषेत रूपांतरें किंवा भाषांतरें केली तर तीं अगदींच निकृष्ट ठरणार नाहींत. पण या बाबतींत मराठी लेखकांनी कंवर बांधली पाहिजे. या प्रयत्नांना पहिल्यानें तितकेसें यश आले नाहीं तरी वाडमयीनदृश्या आपला दर्जा कमी आहे असा मराठी लेखकांनों भलताच विपर्यास करून घेऊन नये. अखिल भारतीय आणि जागतिक महत्व मिळविष्यासाठीं हिंदी आणि इंग्रजी भाषेतून मराठी वाडमयकृतीचीं भाषांतरें झाली पाहिजेत. मराठी भाषेतल्या लेखकांनीं जागतिक महत्वाच्या गोष्टी बोलूं लागतांच किंव्येकांना विस्मयाचा धक्का बसेल याची मला जाणीव आहे. आणि मराठी एक-दोन कादंबन्यांची इंग्रजी भाषेत भाषांतरें झालीं म्हणजे मराठीला जागतिक महत्व मिळारान नाहीं याचीही मला जाणीव आहे. पण मराठी लेखकांनी आज प्रयत्न केला तर कांहीं कालावधीने त्यांच्या वाडमयाला महत्व मिळेल या प्रामाणिक इच्छेने जागतिक महत्वाच्या गोष्टी मी बोलत आहें.

हिंदी जीवनाची पूर्ण कल्पना याची याची उत्कट इच्छा प्रत्येक परराष्ट्रीय लेखकाला असलेली दिसून येते. परदेशांत गेलेला माणूस रशियाचें दर्शन घेतल्या-खेरीज जसा येत नाहीं तद्रुतच परदेशांतून हिंदुस्थानांत आलेल्या व्यक्ति हिंदी जीवनाचा अभ्यास करण्याच्या गापा मारल्याखेरीज रहात नाहींत. पण कोचीनला बोटींतून जाऊन आलेल्या उंदराइतकीच रशियन आणि हिंदी जीवनासंबंधीं त्यांना माहिती झालेली असते. आणि तुट्पुंजी माहिती असलेल्या या व्यक्तीकडे मात्र जगाचे डोळे लागलेले असतात. गेल्या आठवड्यांत लोऱ संभयुअल यांचें हिंदुस्थानसंबंधीं मुंबईच्या रेडीओ स्टेशनद्वारे व्याख्यान झाले. त्यांच्या भाषणांतील कित्येक मुद्दे असंबद्ध असले तरी ‘अगदीं अल्पावधीत हिंदी जीवनाची पूर्ण माहिती झाली असा आव आणण्याइतका मी वेडा नाहीं’ हे त्यांचे उद्धार वस्तुस्थितिनिर्दर्शक होते. म्हणूनच परदेशी लोकांनी हिंदुस्थानामध्ये येऊन किंतीही दिवस अभ्यासाच्या नांवाखालीं इकडे तिकडे भटकण्याची चैन केली तरी हिंदी जीवनाचे वास्तव चित्र त्यांना कधीही रेखाटतां येणार नाहीं.

प्रसिद्ध लेखक सॉमर्सेट मोम यांनी हिंदुस्थानच्या किनाऱ्यावर पाऊल टाकतांच त्यांच्या पुढील कृतीकडे कित्येक मराठी लेखकांचे आणि संपादकांचे डोळे लागले— सॉमर्सेट मॉम आपल्या पुढील कृतीमध्ये हिंदी जीवनाचें चित्र रेखाटतील म्हणून ते आनंदाने नाचू लागले. मुंबईच्या ‘ताजमहाल’ हॅटेलात वसतीला राहून मॉम दिवसारात्रीं मुंवईत मोटरींतून भटकले आणि थेट त्यांनी गोव्याचा मार्ग सुधारला आणि गोव्यांतील लोकांच्या जीवनाचा ते सूक्ष्म अभ्यास करीत आहेत अशा कल्पनेत मराठी लेखक गुंग असतांनाच ते कलकत्त्याला पोंचले आणि त्यांनी अशा आशयाची तेथील ब्रृत्यप्रतिनिधींना मुलाखत दिली, की ‘मी हिंदी जीवनाचा अभ्यास करण्यासाठी इथे आलो आहै. येथील कांदंबरीकार, नाटककार, तत्त्वज्ञानी वर्गे रस्तीची भेट घेतल्यावर मी लवकरच माझ्या मायदेशाला जाणार आहै.’

कुडबुड्या ज्योतिष्यानें हात पहाणे आणि परदेशी व्यक्तीनें हिंदी जीवनाचा अभ्यास करणे या सारख्याच महत्त्वाच्या गोष्टी होऊन वसल्या आहेत. परदेशी लेखकांनी किंतीही आटापिंड केला तरी त्यांना हिंदी जीवनाचे वास्तव चित्र रेखाटतां येणार नाहीं. हिंदी जीवनाची परदेशीयांना ओळख कहन देण्यासाठी हिंदी लेखकांनीच परभाषेतून लेखन केले पाहिजे. परदेशांत कांदंबरीकार म्हणून नावाजलेले हिंदी लेखक

मुलकराज आनंद हिंदी जीवनासंबंधी इंग्रजी भाषेत अधिकारी लेखणीने जशी कादंबरी लिहूं शकतील तशी परदेशी लेखकाला लिहितां येणार नाहीं. सॉमसेट मॉम आपल्या स्वदेशी गेल्यावर त्यांनी कादंबरी लिहिण्यास सुरवात केली तर हिंदुस्थानां-तील निसर्गांच्या सौंदर्याचे ते कदाचित् वास्तव वर्णन करतोल. पण उडत्या प्रवासात त्यांनी केलेल्या हिंदी जीवनाच्या अभ्यासाच्या आधाराने जर त्यांनी हिंदी जीवनावर कादंबरी लिहिली तर मात्र त्याच्या वाटथाला खात्रीने अपयशाच घेईल.

हिंदुस्थानांत बरीच वर्षे राहिलेली ( अर्थात्तच ही गवाही प्रकाशकाने दिली आहे ! ) इंग्रज लेखिका D. H. Southgate दिनेने 'As a man's Hand' या नांवाची कादंबरी लिहिली असून तिने या कादंबरीत हिंदी जीवनाच्या तीन पिढ्यांचे दिग्दर्शन केले आहे. धर्मवेडी समाजरचना, बालविवाह, ख्रियांचे पारतंत्र्य, सामाजिक नियम, धर्मभेद, पूजाअर्चा, अंत्यसंस्कार इत्यादि हिंदी जीवनांतील प्रसंगाचे तिने अधाशीपणाने वर्णन केले आहे आणि कित्येक मराठी संस्कृत शब्दही तिने कादंबरीत सर्वास वापरले आहेत.

पण या कादंबरीत हिंदी जीवनांतील कित्येक प्रसंगांचे चित्रण करतांना ढोबळ चुकीची बरीच वर्णनेही केली आहेत. याच विषयावर एकाद्या हिंदी लेखकाने इंग्रजीत कादंबरी लिहिली असती तर वास्तव हिंदी जीवनाचे परदेशीयांना ज्ञान झाले असतें. पण परदेशी लेखकांनी हिंदी जीवनावर फारच वाढ्य लिहिल्यामुळे परदेशी लोकांचा बराच बुद्धिभेद झाला आहे.

साऊथगेट या लेखिकेने आपल्या कादंबरीत एका ठिकाणी खालील वर्णन केले आहे:-

*Her husband was performing the evening Puja ; he bathed the God, he dressed it, he offered it food and flowers, he bowed down to it.*

या वर्णनामधील चूक इतकी काहूर माजविष्याइतकी नसली तरी चूक आहे हैं कुणालाही कबूल करावें लागेल. हिंदुस्थानांत सायंपूजा होत नाहीं असें नाहीं. पण सकाळच्या वेळी देवाला स्नान घालून त्याच्यावर फुले वाहातात आणि नैवेद्य दाखवतात त्याप्रमाणे मात्र सायंपूजेचा प्रकार रुढ नाहीं. सायंकाळच्या वेळी फक्त आरतीधुपारति करण्याची पद्धति रुढ आहे. पण पूजा सकाळी होते की संघ्याकाळी होते याचे भान न राहिल्यामुळे या लेखिकेने वरील वर्णन केले असावे.

या लेखिकेने प्रस्तुत कांदंबरीत हिंदी जीवनांतील प्रत्येक प्रसंगाचे वर्णन केले आहे. पण त्या वर्णनांत वास्तवता आणि अंतःकरणाची कळकळ मुळोच दिसत नाहीं. कांदंबरीमधील प्रत्येक प्रसंग ओढून ताणून आणलेला आहे. त्यांत वास्तवतेपेक्षां कृत्रिमताच जास्त दिसून येते. विधवांच्या करुण परिस्थितीसंबंधी लेखिकेने खालील वर्णन केले आहे:—

Yes, she was a widow now, and thus would it be hereafter, she supposed; people would avoid her and shun her and despise her; a widow always brought bad luck—she was a mixture of evil spirit and criminal, for though she knew not how or when, it was her sin that caused her husband's death; that was certain, for tradition and sacred writ both proclaimed it so.

अशा प्रकारची बरीच वर्णने लेखिकेने कांदंबरीत केली असली तरी ती कांदंबरी तेवढी आकर्षक आणि वास्तव वाटत नाहीं तसेच हिंदी लेखकाचा जिब्हाठा आणि अंतःकरण त्या कांदंबरीत नसल्यामुळे ती कांदंबरी अपूर्ण वाटते.

हिंदी जीवनावरील परदेशी लेखकांनी लिहिलेल्या कांदंबन्या परदेशांत खपल्या जातात. तेव्हां हिंदी जीवनावरील हिंदी लेखकांनी लिहिलेल्या कांदंबन्यांचा तिझे अवहेर केला जाईल असें कधींही म्हणता येणार नाहीं. आजच्या प्रथितयश लेखकांपैकी सर्वच लेखकांना आपले वाडूमय इंग्रजीमधे भाषांतरित करणे शक्य नसलेले तरी इंग्रजी भाषेवर प्रमुख असलेल्या माणसांना महाराष्ट्रात कांहीं वाण नाहीं. तेव्हां अशा माणसांकरवीं त्यांनी आपल्या ललितकृतींची भाषांतरे करवून घेणे अत्यावश्यक आहे. मराठी लेखकांनी हे धोरण स्वीकारलेले तरच भविष्यकाळांत मराठीला कांहीं दर्जी मिळेल. नाहींतर हरिभाऊ आपटे प्रभृति लेखकांची नावे जरी कालाच्या प्रवाहांत गडप झालीं आहेत तद्रुतच त्यांच्या नंतरच्या पिढीतील लेखकांच्या नांवांचीही तीच गत होईल.

—मार्च १९३८

: ५ :

## बॅ. सावरकरांचे भाषण

**म**हाराश्र साहित्य संमेलनाचे २२ वे अधिवेशन बॅ. सावरकर यांच्या अध्यक्षतेखाली पार पडले.

बॅ. सावरकर निर्विमुक्त होण्यापूर्वी हिंदुस्थानांतील निरनिराळ्या जहालपक्षांनी त्यांच्याविषयी बालगलेल्या आशा—आकांक्षा जशा फोल ठरल्या त्याप्रमाणे साहित्य संमेलनाचे अध्यक्ष होण्यापूर्वी महाराष्ट्रीय साहित्यसेवकांनी त्यांच्या वाड्यांनी विद्वत्तेविषयी जे आशेचे मनोरे उभारले होते तेही पार कोसळून पडले.

बॅ. सावरकरांच्या भाषणांतील अर्धीअधिक पाने भाषाशुद्धि आणि लिपीशुद्धि यांच्या अवास्तव प्रचाराला खर्ची पडणार अशी सर्वांचीच अटकळ होती आणि ती खरी ठरलीही. पण ज्याची कुणी त्यांच्या बाबतींत कधीं अटकळ केली नव्हती असा एक त्यांनी आगल्या भाषणांत चमत्कार घडवून आणला आहे. रनागिरी येथे ‘शिवाजीचा अवतार’ ल्वकरच जन्माला येणार अशी बातमी पसरविली जातांच, तेथील लोकांना जेवढा धक्का वसला नसेल तेवढा मोठा धक्का त्यांच्या भाषणाच्या

वाचनाने मराठी लेखकांना बसला. ‘तरुण हो, आमच्या दुर्बळ पिढीच्या देखोदेखी सुनीतें नि काढवन्या लिहिण्याकरिता लेखण्या सरसावू नका. तर त्या जपानी, इटलीयन, जर्मन, इंग्रज, आयरिश तरुणांच्या देखोदेखी आधीं बंदुका सरसावा. आज राष्ट्रीय शब्दबळ हें मुख्य कर्तव्य—राष्ट्रीय साहित्य हें तित्यम. राष्ट्र—संरक्षणार्थ आधीं रायफल कळवांत भुसा; रडगाण्यांच्या नि रडकथांच्या साहित्य संमेलनांत नंतर वेळ राहित्यास !’

बॅ. सावरकरांनी तरुणांना वरीलप्रमाणे उपदेश करून राष्ट्रास आज साहित्यिक नकोत—सैनिक हवेत असा आदेश दिला आहे.

राष्ट्राच्या जीवनांत वाड्यमयाचें केवढे महत्त्व आहे याची जशी त्यांना जाणीव नाहीं त्याचप्रमाणे कालपरिस्थितीचीही जाणीव नाही हें स्पष्ट दिसून येते. नाहींतर आजच्या तरुण पिढीने लेखणी मोडून टाकावी आणि बंदूक हातीं घ्यावी असे अव्यवहार्य विधान त्यांनी केले नसते. लेखकांनी सावरकरांच्या उपदेशाप्रमाणे आपल्या हातांतल्या ‘झरण्या’ खिशांत ठेवल्या तरी त्यांना सनिक कसे वनतां येणार ? रत्नागिरीच्या डोंगरांतील काठी हातांत घेण्याचा जिथें लोकांना अधिकार नाहीं तिथें बंदुका कशा आणि कुठल्या घेणार ? भावनेच्या भरांत सावरकरांनी आपल्या तारुण्यांत जो अविवेक केला तसाच अविवेक करण्याची तरुणपिढीला ते फूस लावीत आहेत. पण चोरून आणलेल्या आणि बनवाट बनविलेल्या पिस्तुलांनी क्रांति होत नसते याचा बॅरिस्टरसाहेबांना पुरता अनुभव असेल.

असे असतांही तरुण पिढीला ते भलताच उपदेश करीत आहेत. एकवेळ देशासाठीं सर्वस्वाचा त्याग केल्यामुळे स्वातंत्र्याच्या प्रश्नावर बोलण्याचा त्यांना अधिकार आहे खरा. पण रक्तपाताने मिळालेले स्वातंत्र्य हिंदुस्थानला नको आहे म्हणूनच अनत्याचाराच्या पायावर हिंदी स्वातंत्र्याची चळवळ उभारली जात आहे. जगांतील युद्ध नाहींसे करण्यासाठी लढाईची तयारी करण्याच्या कुटिल नीतीप्रमाणेच बॅ. सावरकरांचा हा उपदेश आहे.

हिंदुस्थानला आज फॅसिझमची जरूरी नाहीं म्हणून फॅसिझमच्या तत्त्वांवर उभारलेले बॅरिस्टरसाहेबांचे भाषण महाराष्ट्रीय तरुणांना मुळीच आवडणार नाहीं. सावरकरांइतकाच देशासाठीं त्याग केलेले सेनापति बापट आणि गोगटे या दोघांनी

कैंग्रेसचे अनन्याचाराचे तत्त्व मान्य केले असताही स्वातंत्र्यवीर सावरकर बंदुका झाडप्पाच्या विचारात दंग आहेत! पण आजच्या शास्त्रीय युगांत बंदुकांचा वेताच्या काठीइतकाही उपयोग नाही याची त्यांना विस्मृति पडलेली दिसते.

बॅ. सावरकरांची राजकीय अव्यवहारी आणि विसंगत मर्ते सर्वश्रुत आहेत. तेव्हां त्या मतांबाबत निरर्थक काथ्याकूट करण्याएवजीं त्यांनी आपल्या अध्यक्षीय भाषणात वाडमय आणि वाडमयेसेवकासंबंधी जीं आपली मर्ते व्यक्त केली आहेत त्याबाबत विवरण करणे जास्त चांगले.

वाड्य हा मानवी जीवनाचा इतिहास आहे. जीवनांमधील बव्यावाईट प्रसंगांचे चित्रण वाड्यामध्ये केले जाते. आनंदनिर्मिति हें वाड्याचे एक अंग असलें तरी लोकशिक्षण हें एक ध्येय आहे. ललित वाड्याचा समाजाला काही उपयोग नसता तर वाड्याच्या प्रगतीसाठी पंचवार्षिक योजना आंखप्पाची रशियाने यातायात केली नसती. रशियन क्रांतीचे बीजारोपण वाड्याने प्रथमतः केले. भांडवलशाही, झारशाही यांच्याविषयी लोकांच्या मनांत वाडमयाने अनादर निर्माण केला म्हणूनच जनतेने झारच्या सत्तेविरुद्ध बंड उभारले.

त्या पूर्वीच्या रशियन वाडमयांत वेश्यांच्या जीवना (Pornography) चींच चित्रे विशेषतः दिसत असत. त्याचप्रमाणे त्या काळच्या रशियन वाडमयांत गाढ निराशावाद आणि निराशावादाचा प्रचार ( Extolment of Pessimism ) सर्वत्र दिसून येई. पण रशियन क्रांतिनंतर ही परिस्थिति बदलली. रशियन वाड्याला नवे वळण लागले. साम्यवादी प्रचार आणि लोकांच्या जीवनाला योग्य वळण लावण्याचे कार्य लेखकांच्या हातीं सोपवावे लागले.

Zhdanov यांनी रशियन वाडमयाच्या विस्तृत कार्यासंबंधी आढावा घेतांना इतर देशांतील वाडमय आणि रशियन वाडमय यांची अत्यंत मार्मिकपणाने तुलना केली आहे. वाडमय हें कोणत्याही चळवळीच्या यशस्वितेचे साधन आहे असें असतांना बॅ. सावरकर आज लेखण्या मोडप्पाचा उपदेश करीत आहेत. इतर देशांतील वाड्याशीं रशियन वाडमयाची तुलना करतांना Zhdanov यांनी खालील अभिमानाचे उद्धार काढले आहेत:—

Never before has there been a literature which has organised the toilers and oppressed for the

struggle to abolish once and for all every kind of exploitation and the yoke of wage slavery. Never before has there been a literature which has based the subject matter of its works on the life of the working class and peasantry and their fight for socialism. Nowhere, in no country of the world, has there been a literature which has defended and upheld the principle of equal rights for the toilers of all nations, the principle of equal rights for women. There is not, there cannot be in bourgeois countries a literature which consistently smashes every kind of obscurantism, every kind of mysticism, priesthood and superstition as our literature is doing.

रशियन वाढ्य म्हणजे प्रणयी तरुण-तरुणीचे निराशेचे सुस्कारे, लैंगिक स्वातंत्र्य यांचा पुरस्कार असा जर कुणाचा समज असेल तर तो गैरसमज आहे. रशियन कांति झाली आणि ती टिकून राहिली त्याचे सारे श्रेय रशियन वाढ्याला देतां येईल. रशियन कांतीचा जनक लेनिन, याच्याइतकाच रशियनांना गॉर्की प्रिय होता याचे कारण तरी हेच आहे. वाढ्याच्या द्वारे केवडे प्रभावी कार्य करतां येतें याचे धडधडीत उदाहरण वॅ. सावरकरांच्या डोळ्यांसमोर असतांना त्यांनी वाढ्याची हेटाळणी करावी काय? वाढ्याकडे तिथ्यम दृष्टीने पहाणे निवळ भ्रमिष्टपणाचे आहे. त्यांनी आपल्या भाषणांत भाषाशुद्धि आणि लिपीशुद्धि यांचाच काय तो आपल्या नेहमीच्या पद्धतीप्रमाणे प्रचार केला असता तर त्यांच्या त्या प्रचाराबाबत कुणीही कांहीही लिहिले नसते. भाषाशुद्धि आणि लिपीशुद्धि हें त्यांचे हशी धेय आहे आणि त्यापासून त्यांना परावृत्त करण्याची आशा करणे व्यर्थ आहे.

पण आज कित्येक वर्षे वाढ्मयसेवा करीत असतां आणि वाढ्मयाचे महत्व माहित असतां त्यांनी वाढ्मयाला तिथ्यम दर्जा यावा आणि वाढ्मयाविषयी उदासीनतेचे उद्घार काढावे ही मोठी आश्वर्याची गोष्ट आहे. साहित्य परिषद आणि

वाइमय यांना जर कांही महत्त्व नाही तर त्यांनी साहित्य परिषदेचे अध्यक्ष होऊन आपला मोलाचा बेळ कां दवडावा ? वाइमयाला कांही महत्त्व नाही तर आतोंपर्यंत वाइमयलेखनाचे त्यांनी शीण तरी कां घ्यावे ? की थेल्यांचा वर्षांव होतांच लेखनावर मिळणारी दमडी दुगाणी त्यांना अप्रिय वाढ़ लागली ?

स्टॅलिनच्या कोपाला बळी पडलेले दुर्दैवी रशियन कांदंबरीकार कार्ल रॅडेक यांने आपल्या एका निबंधांत रशियन वाइमयाचे ध्येय कोणते असावे याविषयी काढलेले उद्भार अत्यंत मार्मिक आहेत. ललित वाइमय म्हणजे तरुणीच्या ओंठांचे, कपोलांचे आणि अर्धवट दिसणाऱ्या वक्षःस्थलांचे वर्णन नव्हे. विकारांचे प्रक्षोभन करण्यापेक्षां विचारप्रक्षोभन करणे हे वाड्यायाचे पहिले ध्येय आहे. याचा अर्थ मानवी भावनांच्या छटा वाड्यामध्ये चित्रित करू नये असा मात्र नव्हे. रशियन वाड्यांत प्रेम आहे—प्रणय आहे आणि प्रणयी युगुलांचे सुस्करेही आहेत. पण प्रणयामुळे माणसू सर्तव्यपराड्मुख होतो—प्रणय हेच जीवन असें मात्र चित्र त्यांत आढळणार नाही. आघाडीवर जाणाऱ्या वीरांचे चुंबन घेऊन त्याला निरोप देणारी प्रणयिनी कथा-वाड्यांत रेखाटली गेली तर त्या चुंबनाबाबत कुणी आक्षेप घेणार नाही. पण आघाडीवर जाण्याची इच्छा प्रदर्शित करणाऱ्या वीराच्या मानेभोवतीं नाजुक विळखा घालून त्याला कायमचाच शयनमंदिरांत डांबून ठेवणाऱ्या प्रणयलंपट तरुणीचे कुणी चित्र रेखाटले तर तें मात्र आक्षेपाहू ठेरेल. रशियन लेखकाच्या लेखनांत हाच फरक दिसून येतो. प्रणयाच्या सुस्काऱ्यावरोवर भ्येयाच्या अंतराळांतही रशियन लेखक आपल्या कथाकांदंबन्यातील नायकनायिकांना फिरवितात. आधीं भ्येय आणि नंतर प्रणय हेच मानवाच्या यशस्वितेचे गमक आहे. इतिहासकालांतही अशींच उदाहरणे घडलेली दिसून येतात.

म्हणून रशियन लेखकांनी प्रणयाच्या विलासाबोवरच साम्यवादाच्या तत्त्वाचा तितक्याच जोरदारपणे प्रचार केला आहे. We will put into this literature the very soul of the proletariat, its passion and its love, and it will be a literature of mighty pictures, of great consolations. It will be a literature of the struggle for socialism, of the victory of international socialism. असे कार्ल रॅडेक यांने

उद्घार काढले आहेत. त्याचें कादंबरीवाडमय पाहिले तरी त्यांत त्याच्या या मताचेंच प्रतिबिंब असलेले दिसून येते. साम्राज्यशाहीच्या युद्धाच्या तथारीवर वाडमयमध्ये प्रकाश पाहून लोकांना समरभूमीवर कां बळी देण्यांत येते, याच्या मुळाशीं साम्राज्यशाहीची कोणती लालसा आहे हैं जनतेला पटवून या—वाडमयाद्वारे जनतेच्या नजरेला आणा असा एकदां रँडेक यांनी रशियन लेखकांना उपदेश केला होता.

रशियन वाडमयाच्या यशस्वितेकडे दृष्टि फेंकली तर मराठी लेखकांनाही प्रचाराच्या बाबतींत प्रभावी कार्य करतां येईल अशी आशा बाळगण्यास हरकत नाहीं. हातांत बंदूक घेऊन हिंदी तरुणांनीं सैनिक बनण्याचे बॅ. सावरकांनीं कितीही बायवार सोडले तरी हिंदी तरुणांना एकादें मोडके तोडके पिस्तुल देखील हातांत घेऊन फिरण्याची मुभा नाहीं. चार दोन चौरून आणलेया बंदुकांनीं क्रांति होत नसते. आणि अत्याचाराने हिंदी लोकांना स्वातंत्र्य मिळण्यापेक्षां हिंदी लोक कायमचे पारतंत्र्यांत राहिले तरी कांहीं वाईट नाहीं. हिंदुस्थानला अनत्याचारी सैनिक इवे आहेत. बंदुक खांद्यावर घेणारे बंदुकवाले सैनिक नकोत. ब्रिटिश लष्करशाहीचे किंवा हिटलर-मुसोलिनीच्या फॅसिझमचे हिंदुस्थानला अनुकरण करायचे नाहीं.

आणि याचाच प्रसार करण्यासाठीं आपले वाड्य प्रभावी केले पाहिजे. लेखण्या मोडून टाकण्याचा बॅ. सावरकरांचा उपदेश न ऐकतां लेखण्या सरसावून तरुणांनीं पुढे आले पाहिजे आणि पर्हत्यांदा सावरकरांच्या ‘फॅसिझम’ च्या तत्वांना आला घातला पाहिजे.

‘केसरी’ ने ता. १३ च्या अंकांत ‘स्वातंत्र्य-लक्ष्मी आणि साहित्य-लक्ष्मी याचें संमीलन’ या शीर्षकाखालीं अग्रलेख लिहून सावरकरांचे गोडवे गायिले खरे. पण त्या गौरवाचा कांहीही उपयोग झाला नाहीं असे बॅ. सावरकरांचे भाषण वाचतांच ‘केसरी’ लाही कदून चुकले असेल. अग्रलेखाच्या शिरोभागीं ‘केसरी’ने टेरेन्स मॅक्स्वनीचे खालील मत उद्भूत केले आहे:—

Literature is the shrine of freedom, its fortress, its banner, its charter. In its great temple, patriots worship from it, soldiers go forth, wave its

challenge, and fight, and conquering write the charter of their country.

पण बै. सावरकर यांच्या अग्रलेख लिहिताना 'केसरी' ने टेरेन्स मॉक्स्वनीचा जो तेजस्वी आणि सूर्तिदायक उतारा उद्घृत केला आहे त्या उताच्यामधील संदेशाच्या विरुद्ध असें वाढमयासंबंधी सावरकरांनें मत असलेले त्यांच्या अध्यक्षीय भाषणावरून दिसून येते. वाढमयासंबंधी अध्यक्षीय भाषणात सावरकरांनी जीं मतें व्यक्त केली आहेत तीं त्यांनी अंतःकरणापासून व्यक्त केलेली मतें आहेत कीं टाळ्या मिळविष्ण्यासाठीं लिहिलेली वाक्ये आहेत असा प्रश्न उद्घवल्याखेरीज राहात नाही. पण टाळ्या मिळविष्ण्याची त्यांची अपेक्षाही फोल ठरली !

—एप्रिल १९३८

६

## कथालेखकाची भूमिका

**मा**णसाला ज्यावेळीं कांहीं सांगायचे असते त्यावेळींच तो बोलत असते आपले हृदयाविष्करण करीत असतो. बोलतां बोलतां स्वतःची अगर इरांची करमणूक करून त्यांना हंसविष्णाचाही त्याच्या मनांत उद्देश असेल. पण बोलत असतो तो केवळ लोकांची करमणूक करण्यासाठीं म्हणून नव्हे. त्याला कांतरी सांगायचे असते. तशी त्याला आत्यंतिक तळमळ वाटत असते.

कथालेखकाची भूमिका अशीच नसते का? वाचकांना आपल्या विश्वासांत घेऊ त्याला कांहींतरी सांगायचे असते आणि त्यांच्याशीं हितगुज करतांना तो त्यांप्रसंगीं हंसवीत असतो आणि रडवितही असतो. आणि त्या भावनांमध्ये आपण चूरमार होऊन जातों.

कथालेखक लेखणी हातीं घेतो तो कांहीं विशिष्ट उद्देशानेंव घेत असतो. आणांस मोठा लेखक व्हायचे आहे अशी जरी त्याची स्वाभाविक वैयाक्तिक महत्व कांक्षा असते तरी आपण जें काय पाहिले तें वाचकांच्या पदरीं टाकायची त्याव-

आत्यंतिक इच्छा असते. अर्थीतच त्याला जें काय सांगायचे असते तें त्याला आवडते असते आणि नावडतेही असते. पण एवढी मात्र गोष्ट खरी, कीं आवडत्या अगर नावडत्या गोशी तो वाचकांना विश्वासात घेऊन सांगत असतो. डोळ्यांना दिपविण्याच्या सौंदर्याकडे जसा कुणी पाठ वळविणार नाहीं तद्रुतच कथालेखकाने जें पाहिले असेल तें वाचकांपुढे मांडल्याखेरीज त्याला चैन पडणार नाहीं. मुलगा घरांत नसतांना घरांत आणलेला मुलाच्या आवडीचा पदार्थ आईच्या तोंडीं कधीं जाईल का ? देवभोळा माणूस पत्नीच्या वेणीसाठीं फुले गोळा करील कीं देवपूजेसाठीं ?

कथालेखकाचेही काहीं अंशी असेंच आहे. प्रेमल आईच्या हृदयानें तो वाचकांवर प्रेम करीत असतो आणि देवभोळ्या माणसाच्या ठिंगीनें तो वाचकाकडे भर्तीनें पहात असतो. रडणाच्या अर्भेकाची खुळखुळा वाजवून अगर अंगाई गीत गाऊन आई करमणूक करते खरी. पण त्या अंगाई गीताच्या तालावर ती मुलाला किराईताचा काढाही पाजीत असते. अर्थीतच ही गोष्ट आईच्या मनोभूमिकेवर अवलंबून असते. एखादी आई शिव्यागाळीचा वर्षांव करीत आणि आदलआपट करीत मुलाला औषध देत असते, एकादी आई मुलाला अजीर्ण झालें तरी तें रङ्गून नये म्हणून नेहमीं गोडगोड पदार्थ देत असते, एखादी हंसवीत खेळवीत मुलाला औषध देऊन औषधाचा दर्प कमी ब्हावा म्हणून नंतर एखादी पेपरमिटची वडी देत असते.

हाच नियम कथालेखकांना लावतां येणार नाहीं काय ? आईच्या मनोभूमिकेत जो फरक असतो तसाच लेखकांच्याही असतो. प्रत्येकाची कथनपद्धति वेगळी असली तरी प्रत्येकाला कांहींना कांहीं तरी सांगायचे असते यांत मात्र एकवाक्यता दिसून येते. कुणाला प्रणयाच्या नाजुक रंगदार छटा रंगवायच्या असतात, कुणाला दलितांच्या जीवनाचे करुणरम्य चित्र रेखाटायचे असते, कुणाला स्त्रियांच्या परवशतेचा देखावा चितारायचा असतो. याचा अर्थ एवढाच, कीं कुणाला कांहीं ना कांहींतरी सांगायचे असते.

आपणांला कुणाला कांहींच सांगायचे नाहीं असें एकाद्यानें मनांत आणले आणि लोकांना हंसविण्यासाठी त्यानें वांकडेतिकडे हावभाव केले तर लोक क्षणभर हंसतील हें खरें. पण त्याला मात्र कायमचे मुके रहावे लागेल, कुणाला कांहीं सांगायचे नाहीं असा लेखकानें निश्चय केला तर त्याचा लेखन—संसार आटोपलाच म्हणून समजावे. तुकारामाच्या अभंगवाणीनें त्या काळीं लोकाची करमणूक होत

होती खरी. पण तो मात्र लोकांच्या निव्वळ करमणुकीसाठी अभंग रचीत नव्हता. अलीकडील नाटकांत रागदारीसाठी जसे अर्थहीन शब्द पदांत घातले जातात तसे काही त्याचे अभंग अर्थहीन नव्हते.

प्रत्यक्ष पाहिलेल्या कांहीं गोष्टी दुसऱ्याला सांगाव्या अशी लेखक नसलेल्या माणसाला देखील साहजिकच इच्छा होते. मग त्या गोष्टी बन्या असोत अगर वाईट असोत. लोकांची करमणूक करण्यासाठी चांगलेच तेवढे प्रसंग सांगावे आणि वाईट तेवढे वगळावे असा कांहीं कुणी मनावर संयम घालीत नाही. चांगल्या प्रसंगांचे वर्णन करतां करतां इतरांबरोबर आपणही हंसावें आणि करुण प्रसंगांच्या वर्णनाबरोबर इतरांबरोबरही आपण दोन अश्रू गाळावे अशी माणसाची नैसर्गिक प्रवृत्ति असते. या नैसर्गिक मानवी प्रवृत्तीला कथालेखक तरी कसा अपवाद ठरणार ?

पोटांत दोन दिवस अन्नाचा कण नसतांही नव्याच्या स्वागतासाठी दारांत उभी राहून हंसणाऱ्या आणि त्याचा मनस्ताप कमी व्हावा म्हणून त्याचें मस्तक माडीवर घेऊन त्याला कुरवाळणाऱ्या स्त्रीच्या जीवनाचें वर्णन केल्यानंतर गुलगुल गोष्टी करीत आणि प्रणयचेष्टा करीत मोटरीतून जाणाऱ्या प्रणयीयुगमांडे कथालेखकानें दृष्टि वळवली तर त्याला कुणी दोष देणार नाहीं. पण प्रणयिनीच्या हास्यलकेरीप्रमाणें दरिद्री कुंदुंवांतील दुःखाच्या धोंटास मदाग झालेल्या पोरक्या मुलाची करुण किंकाळीही त्याच्या कानी पडली पाहिजे. प्रणयिनीच्या हास्याच्या तालावर सदाच तुण्ठुण उड्या मारणारा लेखक सामाजिक परिस्थितीकडे डोळेज्ञाक करतो अशी त्याच्याविरुद्ध तक्कार केली तर ती चूक होईल का ?

कथालेखकानें कोणत्याही परिस्थितीतील माणसाकडे कानाडोळा करून चालणार नाहीं. त्यानें प्रणयांतही रंगून गेले पाहिजे आणि दुःखांतही समरस झाले पाहिजे. कथालेखक समाजाचा मार्गदर्शक आहे—वाटाड्या आहे. समाजांतील दोष अगर दुःखें नष्ट करण्याचें त्याच्या अंगीं सामर्थ्य नसलें तरी कुठें दुःख आहे आणि दुःखाला कारण कोण याचें त्यानें कुशलतेने चित्र रेखाटले पाहिजे, समाजांतील व्यक्तींना धोक्याची सूचना दिली पाहिजे. रशियांतील एका कारखान्यांत काम करणाऱ्या कामगार लेखिकेने आपल्या आत्मचरित्रांत फार मार्भिक उद्धार काढले आहेत. ती म्हणते:—

“ Young folk are growing up who don’t know what a hard time we had of it, and if we old

textile workers don't tell how we lived, who is going to do it ? ”

या सामान्य प्रतीच्या कामगार लेखिकेच्या आत्मकथनांत मोठे रहस्य साठलेले नाहीं काय ? झारशाहर्ति दहा बारा तास काम केल्यानंतर ही कामगार लेखिका रात्रीच्या विथांतीच्या वेळी लिहित असे ती काय झोऱ्या लागत नसे म्हणून ? तिला जगाला कांहीतरी सांगायचे होते—त्थी कामगारांची दुःखे चव्हाच्यावर मांडायची होतीं. आपण तें कार्य केले नाहीं तर तरुणपिढीला मागच्या काळज्ञा इतिहास कळणार नाहीं या अंतीम हेतूने ती आपल्या जीवनाचा इतिहास लिहित होती.

जीवनाच्या इतिहासाच्या मापानें कथावाडमय मापले पाहिजे. ज्या काळी कोणतेही कथावाडमय निर्माण झालें आहे त्या वाडमयावरून त्या काळच्या समाजाच्या जीवनेतिहासाची कल्पना आली पाहिजे. देवल याचे ‘शारदा’ नाटक, हरिभाऊ आपटे यांच्या सर्व कांदंबच्या आणि ‘वेणू वेलणकर’ आणि ‘उमलती कढी’ या दोन कल्पनारम्य कांदंबच्या वगळतां वरेकरांचे इतर कांदंबरी आणि नाव्यवाडमय, खाडिकरांचे वाडमय यांच्यावरून ज्या ज्या कालखंडांत त्या कलाकृति निर्माण झाल्या त्या त्या कालखंडाचा इतिहास डोळ्यापुढे उभा राहात नाहीं का ? पुढील दोन शतकांनंतर एकोणिसाब्या आणि विसाब्या शतकांत महाराष्ट्रात कोणत्या प्रकारची समाजपरिस्थिति होती हैं जर कुणाला समजून घ्यायचे असले तर त्याला तें कथावाडमयावरून समजून घेतां आले पाहिजे. इतके तें वाडमय वास्तव असले पाहिजे.

तरुण—तरुणीच्या भावना, आशा—आकांक्षा सामाजिक बंधनाच्या जात्यांत भरडल्या जात आहेत. अशा स्थितीत एकमेकांची निवड करण्याइतकीं तरुण—तरुणी एकमेकांच्या साक्षियांत येत नसतां या परिस्थितीचा यक्किचित्तही नामनिर्देश न करतां विवाहपूर्ण प्रणयाच्या अक्षता अंगावर फेंकून अनुरूप वधुवरांचीं सर्रास लम्हे लाव्यांत अतृप्त आकांक्षा पूर्तीचे समाधान असले तरी वास्तविकता नाहीं हैं कुणीही कबूल करील.

ज्या वाडमयांत समाजांतील वस्तुस्थितीचा इतिहास नाहीं त्या वाडमयाला मॅक्सिम गॉर्कीने, “ Sundered, detached from reality, it is built not on convincingness of imagery but almost exclusively on the “magic of words” असे वर्णन केले आहे. रशियन वाडमय थोडा वेळ डोळ्यांआड केले तरी हार्डीची ‘टेस’ ही कांदंबरी आणि

गॅल्सवर्दीचे 'स्ट्राईक' हे कहणरम्य नाटक आकर्षक वाटत नाहीं काय? संप सुरु ज्ञात्यानंतर अनान्न देशेतही चेअरमनच्या मुलीकडून मिळणारी मदत घेण्यास पत्नीला विरोध करणारा 'स्ट्राईफ' मधील ध्येयवादी कामगार रॉबर्ट्स वाचकांच्या अंतःकरणावर आपल्या व्यक्तिमत्वाचा ठसा उमटवीत नाहीं काय?

रशियन लेखक कार्ल रॅकेड यांने वाइमयाची फार सुंदर आणि मार्मिक व्याख्या केली आहे. Literature is Social weapon that expresses the struggle of classes. असे कार्ल रॅकेड याचे मत आहे. वाइमय म्हणजे रिकामपणाची कामगिरी नव्हे अगर शिणलेल्या भागलेल्या देहाचा शीण कमी कंरणारे मादक पेय नव्हते कथावाइमयाच्या वाचनाने शरिराचा शीण कमी होत असला तर त्याचवेळी विचारांना चालना मिळणारे तें खाय आहे. शरिराचा शीण घालविणे आणि विचारांना चालना देणे हे गुण ज्या वाइमयांत नसतील त्या कथावाइमयाला कवडीचीही किंमत नाहीं. ।

रशियन लेखकांनी आपल्या लेखनाची दिशा ठरविली आहे. वाइमयाचे प्रभाव-शालित्व त्यांना पूर्णपणे पटलेले आहे म्हणूनच योग्य दिशेने ते कथावाइमयाचा उपयोग करून घेत आहेत. रशियन लेखकांची वाखाणणी करतांना Stetsky म्हणतो:—And our artist recognises that his work should be something more than a beautiful bouquet that it should have Content, that it should inspire, challenge and lead onward.

तस्णीच्या गोंडस देहाचे वर्णन हेच कांहीं कथावाइमयाचे ध्येय नव्हे. तस्णीच्या पातळाच्या अस्मानी रंगांत आणि वेणीत अस्मान् ठेगणे भासणाऱ्या लेखकाला साधेसुधे पातळी नेसायला न मिळाल्यासुढे कायमची शाळा सोडणारी आणि केंसांना तेलाएवजीं पाणी लावून केंस विचरणारी मुलगी दिसली नाहीं तर तो लेखकाचा दोष आहे असे म्हणतां येईल. एखाद्या समाजाचे चित्र म्हणजे कांहीं जगाचे चित्र नाहीं. समाज म्हणजे कांहीं जग नाहीं. म्हणूनच लेखकाने जगांत चौकेर नजर फिरविली पाहिजे. दिसेल तें दृश्य आणि प्रसंग आत्मसात् केले पाहिजेत म्हणजे अडीअडचणीच्या वेळी बँकेतील आपली टेव जशी काढतां येते तदूतच मनाच्या बँकेतील ही टेव व्याजासहित वापरता येते.

—ऑक्टोबर १९३८

: ७ :

## मराठी ग्रंथकारांची उदासीनता

**ग**त्या ता. २४ डिसेंबर १९३८ रोजी कलकत्ता येथे अखिल भारतीय पुरोगामी लेखक परिषदेचें दुसरे अधिवेशन पार पडले. डॉ. रविंद्रनाथ टागोर यांनी केमालपाशावर लिहिलेला जो लेख त्या परिषदेत वाचण्यांत आला त्याखेरीज त्या अधिवेशनाची अधिक माहिती जरी अजून माझ्या अवलोकनांत आली नाहीं तरी कलकत्त्याच्या एका वृत्तपत्रांत रविंद्रांचा तो लेख वाचून माझ्या मनांत असा सहज विचार आला की, एखादा तरी मराठी लेखक या अधिवेशनाला हजर राहिला आहे काय?

आणि ज्यावेळी मी यासंबंधी चौकशी केली त्यावेळी कुणीही मराठी लेखक पुरोगामी लेखक परिषदेच्या अधिवेशनासाठी गेले नाहीत असें मला आढळून आले. तात्यासाहेब केळकर आपल्या आत्मचित्रांत गुंग आहेत, वामनराव जोशी एरंड-वण्याच्या शाळेत आहेत, वरेकर आपल्या नाव्य-काढंबरी लेखनांत गहन गेले आहेत, खांडेकर 'हंसपिक्चर्स'मधें आपले आसन स्थिर करून राहिले आहेत आणि

प्रो. फडके सध्यांची विस्तमसची सुट्टी कुठे तरी प्रवास करून संपवीत आहेत अशी माहिती माझ्या हातीं आली.

आणि त्याचवेळी माझ्या मनात असा प्रश्न आला, कीं कलकत्ता येथे भरलेल्या पुरोगामी लेखक परिषदेने मराठी लेखकांकडे दुर्लक्ष केले कीं मराठी लेखकांनी परिषदेकडे दुर्लक्ष केले? अर्थातच परिषदेने मराठी लेखकांकडे दुर्लक्ष केले आणि मराठी लेखकांनीही परिषदेविषयी आस्था बालगली नाही असेंच म्हणता येईल. परवां जें हें अधिवेशन पार पडले तें काहीं बंगालमधील लेखकांचे नव्हे. अखिल भारतीय पुरोगामी लेखक परिषदेचे होते. मग महाराष्ट्रांनील लेखक अखिल भारतांत मोडत नाहीत काय?

महाराष्ट्रांतील लेखकांकडे या परिषदेने जागूनबुजून दुर्लक्ष केले याबदल जरी परिषदेच्या चालकांना दोष देतां आला तरी मराठी लेखकही दोषाला तितकेच पात्र आहेत. कारण महाराष्ट्राच्या बाहेर जग आहे याची त्यांना कल्पनाच असलेली दिसत नाही. गेल्या वर्षी मुंबई येथे मराठी पुरोगामी लेखकसंघाचे अधिवेशन भरले त्याचेळी मराठी लेखकांना तरी कुठे परप्रांतीय साहित्यसेवकांची आठवण झाली होती? मुंबईत काहीं कामासाठी आलेल्या कृष्णकांत मालवीयांचेरीज काहीं कुणी परप्रांतीय लेखक या अधिवेशनाला हजर राहिले नव्हते. हा मराठी पुरोगामी लेखक संघाचाच दोष नव्हे काय? मग कलकत्ता येथे भरलेल्या अखिल भारतीय पुरोगामी लेखकांच्या परिषदेच्या अधिवेशनप्रसंगी मराठी लेखकांची तरी त्या परिषदेला कशीं स्मृति राहावी?

बंगाली वाड्मयाला जगांत थोडे मानाचे स्थान मिळाले आहे तें बंगाली वाड्मय मराठी वाड्मयापेक्षां जास्त प्रभावी आहे म्हणूनच कीं काय? शरथंद चतर्जी, रविंद्रनाथ टागोर यांनी बंगाली वाड्मय आपल्या प्रतिभेने समृद्ध केले आणि त्या वाड्मयाला जागतिक महत्व मिळवून दिले ही गोष्ट खरी. पण मराठी वाड्मयाचे नाव इतर प्रांतात कुठे ऐकूऱ्येत नाही त्याचे कारण मराठी वाड्मय इतके निकृष्ट आहे काय? केळकर-वरेकर, खाडेकर-फडके, माडखोलकर-कणेकर यांचे वाड्मय आजच्या बंगाली लेखकांच्या वाड्मयाच्या तोंडीचे नाही का?

बंगाली वाड्मयाचा माझा अभ्यास नाही. पण बंगाली लेखकांनी आपल्या वाड्मयाला इंग्रजी वाड्मयाच्या अनुकरणाने वढण लावले आहे. इंग्रजी वाड्मयाशी

मराठी वाडमयाची समृद्धतेच्या दृशीने तुलना केली तर दर्योमधील खसखसाप्रमाणेच मराठी वाडमय दिसूं लागेल. इंग्रजीतील जुन्या वाडमयाप्रमाणेच मराठी जुने वाढ्यव वगळले तर गेह्या पत्रास वर्षात मराठी वाडमयाला बराच मोठा दर्जा आला आहे. इंग्रजी वाडमय आपणांस इतके समृद्ध दिसते त्याचे कारण म्हणजे निरनिराक्ष्या भाषेतील अनेक विषयावरील ग्रंथ इंग्रजीत भाषावंतरित अगर रूपातरित केलेले आहेत. आणि जगाच्या प्रत्येक कोनाकोपन्यांतही इंग्रजी भाषेचा प्रसार असल्यामुळे मागणीप्रमाणे पुरवठाही करावा लागतो.

महाराष्ट्रात अनेक मायबोली आहेत. त्यामुळे मराठी भाषेचा परप्रांतीय लेखकांचा अभ्यासही जेमतेम आहे. अशी स्थिती असल्यामुळे मराठी वाडमयाची वाढ कशी होणार ? पण संख्येपेक्षां गुणाच्या दृशीने मराठी वाडमयाचे महत्वमापन केले तरी आधुनिक मराठी वाडमय कुठल्याही देशी भाषेतील वाडमयापेक्षां निकृष्ट नाही असे अभिमानाने सांगता येईल.

मग मराठी वाडमयाला आतरप्रांतिय अगर आंतर्राष्ट्रीय महत्व कां येत नाहीं ? यांची दोन सरळ कारणे आहेत. पहिले कारण असे, की मराठी लेखक परभाषेतून मुळीच लेखन करीत नाहीत आणि अनेकवेळा मी यासंबंधीची तकार केली आहे. आणि दुसरे कारण म्हणजे हिंदुस्थानच्या राजकारणांत सावरकर-केळकरांबेरीज कोणत्याही मराठी लेखकाने प्रत्यक्ष असा भाग घेतलेला नाहीं.

राजकीय पुढारी या नात्याने कोणत्याही व्यक्ति ओळखली जाऊ लागली म्हणजे त्या व्यक्तीच्या राजकीय मतांप्रमाणेच वाडमयविषयक मतांकडेही जगाचे डोळे लागतात. प्रत्यक्ष राजकीय चळवळीत भाग घेण्याचे राहुं या. पण रविंद्रनाथ टागोरप्रमाणे कोणत्याही महत्वाच्या प्रश्नावर मराठी लेखकांनी इंग्रजीतून पत्रके जरी प्रसिद्ध केली असती तरी मराठी लेखकांना महत्व आले असते. मराठीतून सतत लेखन केल्याने आणि राजकारणापासून अलिस राहिल्याने मराठी वाढ्यसेवक परराष्ट्रातच नव्हे तर हिंदुस्थानांतही कुणाच्या खिंजगणीत नाहीत.

हा दोष सर्वस्वी मराठी लेखकांचाच नाहीं काय ? एखाद्या पाश्चात्य ग्रंथकारा-इतकीच तात्यासाहेब केळकर यांनी विपुल वाढ्यवर्निमिती केली आहे. पण परप्रान्तात लेखक या नात्याने तात्यासाहेबांना कोणता दर्जा आहे ? राजकीय पुढारी म्हणून जरी लोकमान्य टिळकांनंतर तात्यासाहेबांना अखिल भारतीय आणि कांदीशी

आंतरराष्ट्रीय कीर्ति मिळाली तरी राजकीय क्षेत्रांतील कीर्ति त्यांना आपल्या मवाळ धोरणाने टिकवितां आली नाही आणि इंग्रजी भाषेत लेखन न केल्यामुळे किंवा त्याच्या ग्रंथांची भाषान्तरे—रूपान्तरे न झाल्यामुळे परप्रांतीत किंवा परदेशांत लेखक या नात्यानेही ते चमकले नाहीत.

तात्यासाहेबांनी मराठी वाड्याचा इंग्रजीतून इतिहास लिहिला असता तर त्यांना तरी निदान प्रकाशकाची अडचण नव्हती. पण उदासीनतेमुळे महाराष्ट्राच्या बाहेर त्यांचे नांव कुणाला ऐकू येत नाही. केळकरांच्या ‘आत्मचरित्रा’ला ते इंग्रजीत प्रसिद्ध झाले असते तर वाड्य आणि राजकारण या दृष्टीने महत्त्व आले असते. पण आतां महाराष्ट्राच्या बाहेर त्या चरित्राचे कुणाला नांवही ऐकू येत नाही.

रोमां रोला आणि अप्टन सिंकेअरसारखे परराष्ट्रीय लेखक आंतरराष्ट्रीय अगर आपल्या देशांतील परिस्थितीवर नेहमी लेख लिहित असतात म्हणूनच आज त्यांना जागतिक कीर्ति मिळाली आहे. रोमां रोला यांनी ‘I will not rest’ या आपल्या ग्रंथात हिंदी राजकारणाला कांही पृष्ठे खर्ची घातली आहेत म्हणूनच हिंदी लोकाना रोमा रोलां विषयी आपलेपणा वाटतो. परवां आंतरराष्ट्रीय परिस्थितीवर अमेरिकन लेखक अप्टन सिंकेअर यांनी भाषण केले. त्याचे भाषण इतके महत्त्वाचे झाले, कीं जगाच्या कोनाकोपन्यात त्यांचे नांव गाजल्याखेरीज राहिले नाही. प्रसिद्ध लेखक आल्डस हक्सले यांनी महात्मा गांधीच्या अनत्याचारी सत्याग्रहाची तरफदारी केली तर एच. जी. बेल्स यांनी परवां मुंबईच्या मुलाखतीत अनत्याचाराच्या तत्त्वावदल नापसन्तीचे उद्घार काढले. अशा रीतीने कुणी ना कुणी तरी पाश्वात्य लेखक राजकीय स्वरूपाच्या प्रश्नावर आपली मते व्यक्त करीत आहेत. कुणीही लेखक कुठल्याही सबवीवर राजकारणापासून अलिस राहू शकत नाही. चीन-जपानच्या लढ्याला प्रारंभ होतांच आणि जपानने कांही चिनी प्रांत कावीज करतांच नुकतेच नोबेल प्राईज मिळालेली अमेरिकन लेखिका पर्ल बक हिने ललित वाढमयलेखनाला थोडा विराम देऊन आपली लेखणी राजकारणाकडे वळविली आणि चीन-जपानच्या राजकीय परिस्थितीवर प्रकाश पाडणारे लेखांक लिहिण्यास सुरवात केली. आमचे मराठी लेखक आंतरप्रांतीय अगर जागतिक राजकीय प्रश्नावर चुकून तरी एखादा लेख लिहित आहेत काय? मग परप्रांतीय आणि परराष्ट्रीय लोकांनी त्यांना मदत्त तरी का यावे अगर आम्ही अपेक्षा तरी का करावी?

चीन—जपानचा लढा, स्पेनमधील लोकशाहीचा लढा अगर झेकोस्लोव्हाकियाचा प्रश्न याबाबत मराठी लेखकांनी अभ्यासपूर्वक एखादा दुसरा लेख लिहिला असता तर चीन अगर स्पेन सरकारला जय मिळाला असता अगर म्युनिच करार झाला नसता असें नाहीं. पण कोणत्याही प्रश्नाविषयीं सहानुभूति व्यक्त करणें ही गोष्टसुद्धां फार महत्वाची आहे. कळकर—वरेकर, फडके—खाडेकर यांच्यासारख्या लेखकांने चीन—जपानी अगर झेकोस्लोव्हाकियाचा प्रश्न यावर एखादा लेख लिहिला असता तर तो चीनमधील एखाद्या इंग्रजी वृत्तपत्रांने त्याचा उतारा घेतला असता आणि त्यामुळे साहाजिकच त्या राश्ट्रांत या लेखकांच्या नांवाला थोडे महत्व आले असते. रविंद्रनाथ टागोर यांना नोवेल प्राईजमुळे आंतरराष्ट्रीय कीर्ति मिळाली खरी. पण पुढे त्यांनी ती टिकविली हे त्यांचे श्रमच कारणीभूत आहेत. चीन—जपानच्या लढ्याबाबत जपानी कविवरोबर रविंद्राचा जो पत्रव्यवहार झाला त्यामुळे अखिल चीन—जपानमध्ये रविंद्राच्या नांवाचा गाजावाजा झाला नाहीं काय? प्रो. फडके यांचा वाढ्ययीन प्रश्नांबाबत जसा पाश्चात्य प्रमुख लेखक—लेखिकांशी पत्रव्यवहार चालू आहे तसाच त्यांनी राजकीय प्रश्नांबाबत चालू ठेवला असता तर?

अनंत काणेकर यांनी ‘धनुर्धारी’त लेख लिहून राष्ट्रीय क्रांतिकारक पक्षाची ( National Revolutionary Party ) कल्पना मांडली आहे. काणेकरांच्या राजकीय तत्त्वज्ञानार्थी—निदान या लेखापुरता तरी—मी सहमत नसलो तरी त्यांनी राजकीय प्रश्नांवर नांवांने लेख लिहिण्यास सुरवात केल्याबद्दल मला अत्यंत समाधान वाटले. मराठी लेखकांनी विशेषतः प्रथितयश लेखकांनी राजकारणाच्या समरभूमीवर आले पाहिजे या माझ्या आवडत्या कल्पनेला काणेकर यांनी मूर्तस्वरूप दिल्याबद्दल मी काणेकरांचे मनःपूर्वक अभिनंदन करतो.

पण काणेकरांनी वरील लेखांतील आपली मर्ते इंग्रजीत मांडली असती तर त्या प्रश्नाला जास्त चालना मिळाली नसती काय? काणेकर इंग्रजी चांगले लिहूं शकतात हे मला माहित आहे. मग इंग्रजीत लेख लिहिण्यांत त्यांनी कां दिरंगाई केली? ‘हिंदुस्थान-स्टॅन्डर्ड’ किंवा ‘अमृत बझार पत्रिका’ यांसारख्या इंग्रजी वृत्तपत्रात त्यांनी तोच लेख इंग्रजीत लिहून पाठविला असता तर त्यांच्या कल्पनेवर निदान वरीवाईट तरी चर्चा झाली असती आणि परदेशांतील ‘न्यू इंटर नेशनल’ अगर फेनर ब्रॉकवे याच्या ‘न्यू लिडर’ पत्रानेही त्या लेखाचा उतारा घेतला असता. आणि

असें झाले असते म्हणजे काणेकराचे नांव सर्वतोमुखीं झाले असते. त्याच्या राजकीय तत्त्वज्ञानावर ते चुकीचे असले तरी विचारविनिमय केला गेला असता.

याच उदासीनवृत्तिमुळे मराठी लेखक जगाच्या दृष्टिकोनात येत नाहीत. कानडी भाषेतील वाड्याचे जितके मराठी लेखकांना अज्ञान आहे, तितकेच परराष्ट्रीय भगर परप्रान्तीय लेखकांना मराठी भाषेविषयीचे अज्ञान आहे. आणि हे अज्ञान दूर करण्यासाठी मराठी लेखकांनी इंग्रजी भाषेत जसें सतत लेखन केले पाहिजे त्याचप्रमाणे राजकारणाच्या समरभूमीवरही आरूढ झाले पाहिजे. हिंदुस्थानला आज ना उद्यां स्वराज्य मिळेल. आणि स्वराज्य मिळात्यानंतर ते टिकवून धरण्यासाठी आंतरराष्ट्रीय परिस्थितीकडे कधीही दुर्लक्ष करतां येणार नाही. इंग्रजी राज्य गेले तरी इंग्रजी भाषा मात्र हातची गमावून चालणार नाही. त्या भाषेला जागतिक महत्व आले आहे. निदान लेखकांना तरी इंग्रजी भाषेकडे दुर्लक्ष करतां येणार नाही. याचे कारण मराठी भाषेखेरीज जगांतील सर्व भाषेतील वाढ्यरत्नांची माला इंग्रजी भाषेत गुंफिलेली ओह. मराठीला या रत्नमालेत केव्हां स्थान मिळणार ?

—जानेवारी १९३९

: < :

## केळकरांचे भाषण

**मुंबई** येथील हेमंत व्याख्यानमालेत तात्यासाहेब केळकर यांने 'मराठी वाड्मयसरितेतील प्रवाह' या विषयावर व्याख्यान झाले. वाड्मयीन प्रश्नावरील त्यांचे व्याख्यान ऐकण्याची आतांपर्यंत मला कधीच संघि मिळाली नव्हती. त्यामुळे उत्सुकतेने मी व्याख्यानाला हजर राहिलो.

आणि 'कांही नवीन सांगायचे असेल तेव्हांच व्याख्यान या—स्वतःला आमंत्रण घेववूनही व्याख्यान या—नाहींतर व्याख्यानाचा त्रास घेऊ नका असा डॉक्टरनी सल्ला दिला आहे. म्हणून स्वतःचेंच असें सांगायचे असेल तेव्हांच आमंत्रणाचा स्वीकार करायचे असें मी ठरविले आहे.' अशा आशयाचा ज्यावेळी केळकरांनी प्रारंभी खुलासा केला त्यावेळी माझी उत्सुकता फारच वाढली.

पण त्यांचे सर्व भाषण ऐकतांच 'त्यांनी नवीन असें काय सांगितले?' हा प्रश्न माझ्या डोळ्यांसमोर उभा राहिला आणि तात्यासाहेबांनीही ज्यावेळी आपल्या भाषणाचा रिपोर्ट इतर पत्रांत जरी नाहीं तरी खास प्रतिनिधीने लिहिलेला रिपोर्ट 'केसरी'त वाचला असेल त्यावेळी त्यांनाही तसाच प्रश्न पडला असेल.

आपले भाषण जास्त प्रभावी आणि माहितीपूर्ण व्हावें म्हणून व्याख्यानाच्या वेळी तात्यासाहेबांनी मुद्दाम मेहनत घेऊन टिपणेही आणली होती. आणि असें असूनही त्यांनी सांगितले काय तर हरिभाऊ आपटे, वेररकर, खांडिकर आणि फडके यांनी यापूर्वीच जें काय सांगितले होते तेच. बरें, फडके-वेररकर यांच्या भाषणांत वक्तृत्वाची जी प्रशान्त सरिता वाहते तीही केळकरांच्या वक्तृत्वांत आढळत नाहीं. विचारांची तीव्रता आणि नवीनता यांचा त्यांच्या व्याख्यानांत पूर्ण अभाव असत्यामुळे त्यांचे व्याख्यान परिणामकारक झाले नाही.

मराठी वाङ्ग्यसरितेतील प्रवाह असा विषय घेतल्यामुळे मराठी वाढमयांतील विचारप्रवाहाबाबत तात्यासाहेव आपल्या अधिकारी वाणीने आपले मत व्यक्त करतील असें वाटाऱे होते पण चारदोन लघुकथा लिहिणाऱ्या नवशिक्या लेखकालाही तें तत्त्व माहित आहे तें तत्त्व त्यांनी प्रतिपादन केले. वाढमयसेवकाला विविध प्रकारचा अनुभव पाहिजे हें कुणाला माहित नाहीं? यापूर्वी किंतीतरी लेखकांनी हें प्रतिपादन केले आहे आणि लेखणी हातांत घेतली आणि मनासारखे कांहीं लिहितां आले नाहीं म्हणजे नवशिका लेखकसुद्धां अनुभवाशिवाय लेखन व्यर्थ आहे असेच उद्धार काढील.

तात्यासाहेबांनी अनुभवासंबंधीं जी विचारसरणी व्यक्त केली आहे ती नवी नसली तरीलेखन कार्यात अनुभवाची विविध-अनुभवाचीं पूर्ण जरूरी आहे हें कुणालाही कवूल करावे लागेल. पण लेखकाला विविध प्रकारचे अनुभव येण्यासाठी कोणत्याही प्रसंगांत समरस होण्याची त्यांच्यामधें वृत्ति असली पाहिजे विविध समाजात अगर विविध व्यक्तीच्या सहवासांत राहिल्यानें अनुभवाचा सांठा मिळतो असें नाहीं. हंसक्षीर न्यायानें मिळेल तो अनुभव हृदयसंपुटांत सांठविष्णाची मनोरचना सगळ्याच लेखकांना साधते असेही नाहीं. साध्यासुध्या प्रसंगाचा सांठा करून ते साधेसुधे प्रसंग परिणामकरेने वाढमयांत मांडण्याचे कौशल्य वेररकर आणि खांडेकर या दोघां कथालेखनांना साधले आहे असें म्हटले तर अतिशयोक्तीचे होणार नाहीं.

या व्याख्यानांत केळकरांनी दुसरेही एक मत प्रतिपादन केले आहे. तें असें, कीं त्यांच्या मते श्रीमंत आणि शेतकरीकामकरी या वर्गीकडून वाढमयनिर्मिती होणार नाहीं. केळकर म्हणतात—‘राजे लोकांना वेळ कसा घालवावा ही चिता पडते

तर गरिबांना फुकट घालवायला वेळच नसतो. लेखनाची साधने नसतात. या दोन म्हणजे श्रेष्ठ आणि कनिष्ठ वर्गाकडून वाडमयनिर्मितीचे काम कर्धी व्हावयाचें नाहीं. वाडमयनिर्मितीचे कार्य जर कोणत्या वर्गाकडून व्हावयाचे असेल तर तें फक्त मध्यम वर्गाकडूनच होऊं शकेल. ती जबाबदारी आजपर्यंत त्याच वर्गांने संभाळली आहे आणि यापुढेही तोच संभाळील.

राजेरजवाऊच्यांच्या बाबतींत केळकरांनी जेआपले मत व्यक्त केले आहे तेंखरे असले तरी शेतकरी-कामगारांविषयी जे औदासीन्याचे त्यांनी उद्धार काढले आहेत ते भूतकाळाला लागू पडत असले तरी भावी काळाला लागू पडण्यासारखे नाहीत. सर्वकाळी सारखाच लागू पडणारा तो कांहीं न्यूटनच्या सिद्धान्तासारखा सिद्धान्त नाहीं. यापूर्वी शेतकरी-कामगारांनी वाडमयनिर्मिती केली नाहीं याचें कारण त्यांच्यामध्ये शिक्षणाचा प्रसार नव्हता आणि अजूनही नाहीं. पण शिक्षणाचा योग्य प्रमाणाने प्रसार झाला कीं शेतकरी-कामकरीही वाडमयनिर्मिती करूं लागतील. केळकरांच्याच व्याख्यानांतील भाषेत वोलायचे म्हणजे ‘ईश्वराने सर्व काळांत सर्वांना सारखी बुद्धि दिली आहे. ज्ञान, परिस्थिति आणि संधिमात्र सारखी दिली नाहीं.’ आणि ज्ञान परिस्थिति आणि संधिसारख्या प्रमाणाने सर्वांना मिळाली हाच कामगार चळवळीचा अगर साम्यवादी तत्त्वज्ञानाचा मुख्य उद्देश आहे. तेव्हां मध्यम वर्ग वाड्ययनिर्मितीची जबाबदारी यापुढेही संभाळील अशी गवाही देप्यांत कांहींच हंशील नाहीं.

पण यापुढेही मध्यमवर्गाच वाड्ययाची जबाबदारी पत्करील असें मत व्यक्त करूनही आपल्या आवडत्या तत्त्वाशी विसंगत अशी विचारसरणी केळकरांनी आपल्या भाषणांत व्यक्त केली आहे. केळकर म्हणतात, ‘गेल्या पंधरा वीस वर्षांत मात्र कनिष्ठ वर्गाच्या सुखदुःखासंबंधांचे वाड्यय निर्माण होऊं लागेल आहे. पण याबाबत एक महत्त्वाची गोष्ट लक्षांत घेतली पाहिजे. हे वाड्यय त्या वर्गाच्या मंडळीनी लिहिलेले नाहीं. त्यांत कनिष्ठ वर्गाच्या सुखदुःखांचे वर्णन करण्यांत आलेले असेल; पण ते मध्यमवर्गांचे लेखकांनीच परकायाप्रेवश करून, थोडासा अनुभव घेऊन व कल्पना पळवित करून लिहिलेले आहे. खाडेकर-वेरेकरांनी असें वाड्यय निर्माण केले आहे तें ठीक आहे; परंतु या वर्गाच्या हाल-अपेषांचा प्रत्यक्ष अनुभव आलेला कोणी वाड्यय लिहील तर तें आणखी हवें आहे.’

वेरेकर-खांडेकरांच्या आयुष्याचा बराच मोठा काळ खेड्यापाऊंत गेत्या-  
 मुळे गोरगरिबांच्या जीवनाचा अभ्यास करण्याची त्यांना संधि मिळाली,  
 आणि त्या वेळच्या अनुभवांचा त्यांनी वाढ्ययनिर्मितीच्या वेळीं उपयोग  
 केला. वेरेकरांनी कामगारांच्या जीवावर आधारलेली ‘धावता धोटा’ ही कादंबरी  
 लिहिली. त्यांत त्यांनी आपल्या अनुभवाप्रमाणे कामगारांने जीवन रंगविले. पण  
 वाढ्याचा अभ्यास केलेल्या एखाद्या कामगाराने आत्मवृत्तपर अशी जर एखादी  
 कादंबरी लिहिली असती तर ती त्याहीपेक्षां जास्त हृदयस्पर्शी झाली असती.  
 याचा अर्थ निरनिराळ्या समाजांत लेखक निर्माण झाले पाहिजेत. तरच वाढ्यांत  
 जास्त जिवंतपणा येईल. पण वाढ्ययनिर्मितीची जबाबदारी यापुढेही मध्यमवर्ग  
 पतकरील हें वाक्य बोलून होते न होते तोंच ‘कनिष्ठ वर्गांच्या हालअपेक्षांचा  
 प्रत्यक्ष अनुभव आलेला कोणी वाढ्य लिहील तर ते आणखी हवें आहे.’ असे  
 केळकर उद्धार काढतात ! वेरेकर-खांडेकरांनी परकायाप्रवेश करून लिहिलेल्या  
 वाढ्यानें त्यांचे समाधान होत नाही. मग हालअपेक्षांचा प्रत्यक्ष अनुभव कामगारां-  
 शिवाय दुसऱ्या कुणाला असणार ? पण कनिष्ठ वर्गांपेक्षां मध्यम वर्गांवरच केळकरांची  
 वाढ्ययनिर्मितीच्या बाबतीत मिस्त ! त्यांच्या या दोन विसंगत विचारसरणीचा वाचकांनी  
 अर्थ काय करावा ? मध्यमवर्गानें कनिष्ठ वर्गांचे जीवन रेखाटावे कीं प्रत्यक्ष अनुभव  
 असलेल्या कनिष्ठ वर्गांनेच ते रेखाटावे कीं मध्यम वर्गानें रेखाटावे अगर रेखादू  
 नये ? कनिष्ठ वर्गानें आपले जीवन रेखाटले तरी चालेल अगर न रेखाटले तरी  
 चालेल असाच केळकरांच्या मताचा अर्थ करायचा काय ?

वास्तववादासंबंधींही केळकरांची परिपक मतें असलेली दिसत नाहीत. ‘हळीं  
 वास्तववाद (Realism) फार बोकाळला आहे. या वास्तववादाला आला  
 बसावा व त्याच्या जोडीला ध्येयवाद यावा असे मला वाटते. ध्येयवादाला धरून  
 असेल तोंच वास्तववाद खरा.’ असें केळकरांचे मत आहे. वास्तववाद आणि  
 ध्येयवाद यांचा समन्वय घडवून आणावा असें केळकर म्हणतात. पण हे दोन्हीं वाद  
 एकमेकांना पूरक आहेत, आणि ते एकमेकांपासून कधींही विलग होत  
 नाहीत हें केळकर विश्वरेले दिसतात. वास्तवाद म्हणजे काय ? वस्तुस्थितीचे  
 यथातभ्य रेखाटनच हाच नाही काय ? आणि वस्तुस्थितीचे स्पष्ट रेखाटन  
 करण्याच्या मुळाशीं लेखकाचा कोणता तरी हेतु असत नाही काय ? वास्तव-  
 वादाच्या बाबतीत फेंच लेखक झोला प्रसिद्ध आहे. त्याने आपल्या वाढ्यांत जीं

वास्तववादी चित्रे रेखाटलीं तीं हेतुशून्यतेने असें म्हणतां येईल काय ? वास्तववाद हा ध्येयवादाचे एक मुख्य अंग आहे. समाजांतील बरींवाईट वास्तववादी चित्रे रेखाटप्याच्या मुळाशीं लेखकाचा ध्येयवादच असतो. लेखक जीं बरीं वाईट चित्रे आपल्या वाडमयांत रेखाटतो त्याचा मूळ असा उद्देश असतो, कीं तीं दृश्यें पाहून समाजाच्या विचारांना चालना मिळावी आणि त्याने समाजरचनेत अगर रीतिरिचांत जहर तो फेरफार करावा.

वास्तववादावर बोलतांना केळकर पुढे म्हणतात, ‘आपल्याकडील काढंबन्या ध्या. त्यांत स्त्री ही अर्थीत पाहिजेच, पण या सर्व काढंबन्यांतुन एकाच प्रकारचा स्त्री-पुरुषसंबंध दाखविला जातो. तो म्हणजे प्रेमाचा. असा संबंध असतो खरा; पण स्त्री-पुरुषसंबंधांत तोच काय तो एक संबंध नाहीं. माता, कन्या, स्वसा, परिचारिका अशा स्त्रीच्या अनेक भूमिका असता त्यांची वर्णने का नाहींत ?’

केळकरांनी या आपल्या व्याख्यानांत अनुभवावर जास्त भर दिला आहे, तेहां कोणत्याही वाडमयनिर्मितीच्या वेळी अनुभवाची जोड असली पाहिजे हे ते विनतकार मान्य करतील. मी त्याना असें विचारतों, परिस्थितीमुळे अविवाहित जीवन कंठणाऱ्या प्रौढ तरुणीने अगर चुकून ‘ब्रद्याचारी’ राहिलेल्या तरुणाने वाडमयनिर्मितीसाठीं लेखणी हातांत घेतली तर लेखनातही आपली मनोभावना अगर विचार व्यक्त करण्याची त्यांनी भीति बाळगावी काय ? अशा प्रौढ तरुण-तरुणीनीं आपल्या वाडमयांत प्रेमाचीं स्तुतिस्तोवे गायिलीं तर त्या तरुण-तरुणीचा दोष आहे काय ? विशिष्ट वयोमर्यादेनंतर तरुण-तरुणीना वैषयिक सुखाची ओढ लागलेली असते; आणि तशी ती लागली नाहीं तर त्यांच्यांत कांहीही मानसिक अगर शारीरिक व्यंग असले पाहिजे. वैषयिकता हा एक मनोधर्म आहे. तेहां त्या भावनेचा कोंडमारा झाल्यामुळे तरुण-तरुणीनीं विभावरी शिऴरकर यांच्या नायिकां-प्रमाणे आपल्या अंतःकरणाची तब्दमळ व्यक्त केली तर तो खात्रीने दोष म्हणत येणार नाहीं. मनाचा झालेला कोंडमारा व्यक्त करण्याचे वाडमय हेच एक साधन आहे. आणि ते साधनही हिरावून ध्यायेवे कुणी ठरविलें तर तरुण-तरुणीना आत्महत्या करण्याचाच काय तो एक मार्ग शिळक राहील. मानवी समाजांतील व्यक्तींच्या मनोविकासाला आणि शारीरिक विकासाला आला घालणारी परिस्थिति चव्हाण्यावर मांडणे हा ध्येयवादच म्हणतां येणार नाहीं काय ?

माता, कन्या, भगिनी प्रभृति स्त्रीचीं चित्रे वाड्मयांत सहसा रेखाटलीं जात नाहींत असा केळकरांचा आक्षेप आहे. पण तो सर्वथैव चुकीचा आहे. मराठी अगर इंग्रजी कथावाड्मयोपेक्षां त्या वाढ्यावरील टीकाग्रंथाचाच केळकरांनी जास्त अभ्यास केला आहे. त्यामुळे पाश्चात्य अगर मराठी कथावाढ्यासंबंधीची त्यांची मते स्पष्ट नाहींत. मो. ग. रांगणेकर यांनी आपल्या एका कादंबरीत दोन तरुण एकमेकांच्या अनुमतीने एका स्त्रीशीं संसार करतात असे क्रांतिकारक चित्र रेखाटले आहे. मानसशास्त्राच्या दृष्टीने हे दृश्य कुणाला तरी चुकीचे वाटेल. पण मानसशास्त्राला कांही रंगरूप आहे का ? कालाप्रमाणे जसा व्यक्तीचा मनोविकास होत असतो त्याप्रमाणे मानसशास्त्राही बदलत जाते. रांगणेकर यांनी रेखाटलेल्या स्वभावचित्राचे जरी कुणी अनुकरण करणार नाहीं तरी तशी परिस्थिती कुणाच्यातरी आयुष्यांत आली नमेल अगर येणार नाहीं असे कांहीं कुणाला म्हणतां येणार नाहीं. कारण सर्वत्र व्यक्तीच्या मनोभूमिका कांही एकाच तंदृच्या नसतात. पण रांगणेकरांनी समाजांत क्राचित् आढळणारे जसे दृश्य आपल्या कादंबरीत रेखाटले आहे त्याच प्रमाणे त्याच कादंबरीत मानलेल्या बहिणभावाचीं जीं स्वभावचित्रे रेखाटलीं आहेत ती मराठी वाड्मयांत अजरामर होण्यासारखी नाहींत काय ? प्रेमाच्या आहारीं जाऊन आजचे तरुण माता, पिता आणि भगिनी यांच्या निर्व्याज आणि उदात्त प्रेमाला विसरतात असें केळकरांचे मत असेल तर ते चुकीचे आहे. रांगणेकर यांनी आपल्या कादंबरीत समाजाचीं वंदने न पाळणारा नायक रेखाटला आहे. पण त्याच्यावर प्रेम करणाच्या मानीव भगिनीचे लेखकाने रेखाटलेले मोहक चित्र पाढून कुणालाही आपल्याला तशी एखादी बहीण असावी असे वाटेल.

केळकरांनी आपल्या भाषणांत नवीन असे कांहीं सांगितले नाहीं; आणि नवीन म्हणून जें कांहीं सांगण्याचा त्यांनी प्रयत्न केला त्यांत वस्तुस्थितीपेक्षां विपर्यासच जास्त आहे.

—फेब्रुवारी १९३९.

९

## ‘आधुनिक मराठी वाढ्याचा इतिहास’

**म**राठी वाढ्याची इतर प्रांतिक भाषेतील वाढ्याशीं तुलना केली तर मराठी वाढ्याचा दर्जा इतर प्रांतिक भाषांपेक्षां कमी आहे असें कुणालाही म्हणता यायचें नाहीं. पण एवढी मात्र गोष्ट खरी, की इतर भाषांतल्या साहित्यसेवकांनी जसा आपल्या वाढ्याचा गाजावाजा केला त्याप्रमाणे मराठी साहित्यसेवकांनीं मराठी भाषेचें महत्त्व जगाला पटविण्याचा कधीं प्रयत्न केला नाहीं. बंगाली लेखकांनी आपल्या वाढ्याची तुतारी जगभर फुंकली, गुजराती लेखकांनीही बंगाली लेखकांचें अनुकरण केले, आणि हिंदी भाषेला तर आज राष्ट्रीय महत्त्व आल्यामुळे हिंदी वाढ्याचा बाजारभाव वाढत्या प्रमाणात आहे. आणि जगाच्या बाजारांत मराठी भाषेचें नंवसुद्धां कुणाला ऐकू येत नाहीं.

प्रत्येक प्रांतिक भाषेतल्या लेखकांनी आपल्या वाढ्याचा इतिहास इंग्रजी भाषेत लिहून प्रसिद्ध केल्यामुळे त्याच्या वाढ्याची परप्रांतांत थोडीबहुत ओळख झालेली आहे. पण मराठी वाढ्याचा इंग्रजी भाषेत इतिहासच उपलब्ध नसल्यामुळे कुणीही

कधीही मराठी वाड्याचें नांवही घेत नाहीं, महाराष्ट्राच्या बाहेर टिळकांखेरीज कोणत्याही मराठी लेखकांचें नांव कुणाला माहित नाहीं. काही महिन्यांपूर्वी कलकत्ता येथें अखिल भारतीय पुरोगामी लेखकसंघाचें अधिवेशन भरले होतें, त्यावेळी सगळ्या प्रांतिक भाषेच्या मराठी वाड्याची आणि वाड्यसेवकांच्या साहित्यसेवेची चर्चा झाली. पण मराठी वाड्याचा कांही कुणी उल्लेखही केला नाहीं. परप्रांतीयांना जर कुणी मराठी वाड्याचीच ओळख करून दिली नाहीं तर त्यांनी तरी काय करावे ? काकोरी कटांतील बंधमुक्त कैदी आणि अखिल भारतीय काँप्रेस कमिटीचे सभासद भूपेंद्र संन्याल यांचें गेल्या महिन्यांत दादर येथील वनमाळी हॉलमधें ‘ समाज आणि साहित्य ’ या विषयावर भाषण झाले. त्यांनी आपल्या भाषणांत इंग्रजी, बंगाली, हिंदी वरैरे भोषेच्या वाड्याचा आणि लेखकांचा उल्लेख केला. पण टिळकांच्या वाड्याचा उल्लेख करण्यापलिकडे संन्याल यांची मजल गेली नाहीं हा काय त्यांचा दोष आहे ?

मराठी वाड्याचा यापूर्वी कुणीतरी इंग्रजी भाषेत इतिहास प्रसिद्ध केला असता तर कुणीही परप्रांतीय लेखकांने मराठी वाड्याचा आनंदानें उल्लेख केला असता. पण एकमेकांची निंदानालस्ती करण्यांत धन्यता मानणाऱ्या मराठी लेखकांना आपल्या वाड्याच्या इतिहासाची फारशी कदर वाटत नसल्यामुळे आज मराठी वाड्याची कुणाही परप्रांतीयाला माहिती नाही. आपल्या वाड्याचा प्रत्येक लेखकांने पाहिजे तितका उदोउदो करावा. पण यावेळी मराठी भाषेचा अगर वाड्याचा प्रश्न असेल त्या वेळी त्यानें इतर लेखकांच्या वाड्याकडे आपलेपणाच्या आणि सहानुभूतीच्या दृष्टीनें पाहिले पाहिजे. पण इतक्या आपुलकीच्या भावनेने कुणीही मराठी लेखक इतर लेखकांच्या वाड्याकडे पहात नाहीं. आधुनिक मराठी वाड्याचा इतिहास लिहिण्याचा आजचा अधिकार प्रो. फडके यांचा आहे. त्यांचा मराठी वाड्याचा जितका खोल अभ्यास आहे तितकाच इंग्रजी वाड्याचाही आहे. त्यांनी जर आधुनिक मराठी वाड्याचा यापूर्वी इतिहास लिहिला असता तर मराठी वाड्याची कीर्ति दिगंत गाजली असती. प्रो. फडके यांनी किंवा दुसऱ्या कुणी अधिकारी लेखकांने वाड्याचा इतिहास न लिहिल्यामुळे प्रिं. गोविंद चिमणाजी भाटे यांनी ‘ History of modern marathi literature ’ या बज्या नांवाखालीं मराठी वाड्याची आणि

साहित्यसेवकांची जगाच्या बाजारांत कमी किंमत करणारा इतिहास लिहिण्याचा उपद्याप केला.

प्रिं. भाटे यांचा 'आधुनिक मराठी वाड्याचा इतिहास' वाचला म्हणजे मराठी वाड्याचा त्यांचा फारसा अभ्यास आहे असें मुळीच वाटत नाहीं. मराठी वाड्यांतील पुस्तके वाचण्यासाठी म्हणून ते लंडन येथें जाऊन त्यांनी इंडिया ॲफिसांतील लायब्रॅरींतील सर्व मराठी पुस्तके वाचलीं. पण त्या वाचनाचा कोणत्याही प्रकारे उपयोग झालेला दिसत नाही. सध्यां त्यांनी इतिहासाच्या नांवाखालीं जें पुस्तक प्रसिद्ध केले आहे तें पुस्तक त्यांना किंवा दुसऱ्या कुणालाही 'बॉनेच बुक डेपो' मधील जुने आणि नवे कॅटलॉग चाकून लिहिता आले असते; कारण प्रिं. भाटे यांनो मराठी वाड्यातील अगर त्यांतील विचारप्रवाहांची पुस्तकांत मुळीच चर्चा केलेली नाहीं. अमुक लेखकाचा अमुक साली जन्म झाला आणि अमुक लेखकानें खालील पुस्तके लिहिलीं असेच केवळ लिहिले तर तो काहीं वाड्याचा इतिहास होत नाहीं. अमऱ्या लेखकानें खाली न पुस्तके लिहिलीं असें लिहिल्याने परप्रान्तीय अगर परदेशीय लेखकाला त्याचा कोणता बोध होणार? 'खालील' पुस्तकांत काढंबन्या किंती आहेत, नाटके किंती आहेत काव्यसंग्रह किंती आहेत अगर इतर दुसरी कोणतीं पुस्तके आहेत याची वाचकांना कशी कल्पना येणार?

प्रिं. भाटे यांनी आपल्या पुस्तकाला 'आधुनिक मराठी वाड्याचा इतिहास' असें भले मोठे नांव दिले आहे. या पुस्तकांत त्यांनी कोणते पराक्रम केले आहेत हे 'विविधवृत्त' तील एका लेखकानें उघडकीला आणलेच आहे. मी तर या ग्रंथाला वाड्याचा इतिहास असे मानायला मुळीच तयार नाहीं. कारण यांत वाड्याचा संपूर्ण इतिहास दिलेला नसून लेखकांच्या जन्माची सनवारी दिली आहे. तेव्हां 'प्राचीन आणि अवौचीन मराठी लेखक' असे या पुस्तकाला नांव दिलें असते अगर 'Who's Who in marathi literature' असे नांव दिले असते तर तें जास्त अन्वर्थक ठरले असते. कारण वाड्यापेक्षां प्रस्तुत पुस्तकांत मराठी लेखकांच्या जन्मतारखांचा इतिहास आहे. मराठी वाड्याचा इतिहास लिहिण्यास प्रारंभ करण्यापूर्वी प्रिं. भाटे यांनी अमेरिकन रशियन, इंग्रजी वाड्यासंबंधी अधिकारी लेखकांनी लिहिलेले इतिहास वाचले असतील

अशी माझी प्रामाणिक समजूत होती. पण त्याच्या ग्रंथाच्या वाचनानें ती माझी समजूत फोल ठरली आहे. Prince Mirsky यांचे रशियन वाढ्याच्या इतिहासाचे दोन ग्रंथ, Gleb Struve यांचा 'Soviet Russian literature,' A. H. Quinne यांनी लिहिलेला 'American fiction' अगर 'American literature' Henry H. Beers यांनी लिहिलेला इंग्रजी काव्याचा इतिहास हे ग्रंथ आधी जर प्रिं. भाटे यांनी वाचले असते तर वाढ्याचा इतिहास कसा लिहायचा याची त्यांना कल्पना आली असती.

ग्लेब स्ट्रुव्ह, प्रिन्स मिस्की या लेखकांनी लिहिलेले रशियन वाढ्यासंबंधीचे ग्रंथ अगर अमेरिकन वाढ्यासंबंधी किंन यांनी लिहिलेला ग्रंथ वाचला तर त्या त्या वाढ्यांत कोणत्या दर्जाचें वाढ्य आहे, कोणते विचारप्रवाह चालू आहेत याची नीट कल्पना येते. प्रिन्स मिस्की यांच्या १९२५ पर्यंतच्या रशियन वाढ्याचा इतिहास आढळतो. आणि ग्लेब स्ट्रुव्ह याच्या ग्रंथांत रशियन क्रांतीपासून आजतागायतच्या वाढ्याचा इतिहास भरलेला दिसतो. या दोघां लेखकाचे तिन्ही ग्रंथ कुणीही वाचले तर रशियन वाढ्य म्हणजे काय आणि त्या वाढ्यांत कोणत्या विचारसरणीचे पूर्वी लेखक होते आणि आज कोणत्या विचारप्रवाहाशी समरस झालेले लेखक आहेत याची पूर्ण कल्पना येईल. कोणत्याही रशियन लेखकाचे मूळ ग्रंथ न वाचतां वरील इतिहासग्रंथ वाचून प्रत्येक लेखकावर एक मोठा लेख तयार करतां येईल इतकी त्या पुस्तकांत प्रत्येक लेखकाच्या वाढ्यासंबंधी माहिती दिलेली आहे. पण प्रिं. भाटे यांचे पुस्तक वाचून एखाद्या तरी लेखकाच्या वाढ्यासंबंधी परप्रान्तीय लेखकाला छोटा तरी लेख तयार करतां येईल काय? हरिभाऊ आपटे यांच्या वाढ्यासंबंधी सहा पृष्ठे आणि गडकरी यांच्या वाढ्यासंबंधी सात पृष्ठे लेखकानें लिहून बाकीच्या लेखकांची ग्रंथकर्त्त्यांने एखाद्या दुसऱ्या पानानें बोलवण केली आहे. तात्यासाहेब कोल्हटकरांसारख्या प्रतिभासंपत्र आणि अष्टपैदू लेखकाच्या वाढ्याचा ग्रंथकल्पानें अडीच पानांत आढावा काढला आहे. तात्यासाहेब केळकरांच्या वाढ्याची तीन पृष्ठांत चर्चा केली आहे आणि वरेरकर, फडके आणि खांडेकर प्रभृती लेखकांच्या वाढ्याचा इतिहास एकाद्या दुसऱ्या पानांत अटोपता घेतला आहे. कांदी लेखकांचा तर नामनिर्देशही केलेला आढळत नाही. आणि वि. सी. गुर्जरांसारख्या कांदी लेखकांच्या वाढ्याची बारातेरा ओळीतच माहिती दिलेली

आहे. नाटककार या नात्याने मराठी वाड्ययांत तिसराही दर्जा नाहीं अशा लेखकाच्या वाड्याला एकादें दुसरे पृष्ठ खर्च करण्यांत आले आहे तर महाराष्ट्र रंगभूमीवर ज्याचे नंव गेले एक तप गाजें आहे अशा शुक्रांसारख्या नाटककाराच्या वाड्याचा इतिहास पांच ओळींत लिहिला आहे.

प्रिं. भाटे यांनी आपल्या ग्रंथांत पृ. ५४७ वर विडल नारायण कोठीवाले यांच्या नाटकांसंबंधी एक पृष्ठ मजकूर लिहिला आहे. नाटककार या नात्याने स. अ. शुक्र यांच्याइतका तरी दर्जा कोठीवाले याना आहे काय? विद्यमान नाटककारांमधे आजच्या कालांत यशस्वी नाटककार या नात्यानें वरेरकर, अत्रे, शुक्र या नाटककाराकडे अंगुलीनिर्देश करतां येईल, वर्तक यांनी एक दोन नाटके लिहूनही नाड्य-वाड्म-यांत मानाचें स्थान मिळविले. असें जरी असले तरी नाटककार या नात्याने आज वरेरकर, अत्रे आणि शुक्र हेच मराठी रंगभूमीवर सतत चमकत आहेत. कोठीवाले यांच्या एखाद्या तरी नाटकाचे आतापर्यंत सतत चार प्रयोग झाले असतील की नाही याची शंका आहे. असें असूनही प्रिं. भाटे यांनी कोठीवाले यांच्याविषयी खालील उद्धार काढले आहेत—

“ He is a very prolific writer rivalling messrs. Warerkar and Atre though he is not able to secure their fame or popularity. ”

मराठी वाड्मयांत वेरेरकर याचा नाटककार या नात्यानें किती उच्च दर्जा आहे याची मराठी वाचकांना कल्पना आहे. कोठीवाले यांच्या नाड्यवाड्मयाची चर्चा करण्यास मी इथे असमर्थ आहे. याचें कारण त्यांचें एकही नाटक रंगभूमीवर पहाण्याची मला सुवर्णसंधि लाभेली नाहीं. आणि यांचें एकादेही नाटक यशस्वी ठरत्याची बातमी माझ्या कानीं न आल्यामुळे त्यांची नाटके वाचण्याचाही मला कधी मोह क्षाला नाही. मराठी वाड्ययांत त्यांचा केवढाही मोठा दर्जा असो अगर नसो, पण माझ्या मते नाटककार शुक्र यांच्या इतका त्यांचा नाटककार या नात्याने दर्जा असेल असें वाटत नाही. तेव्हां शुक्रांची पांच ओळींत बोल्वण करून ग्रंथ-कर्त्यांने कोठीवाले यांच्यावर एक पृष्ठ म्हणजे जवळ जवळ वेरेरकरांइतका आणि अत्रे यांच्यापेक्षां तीन पटीने जास्त मजकूर लिहिला हेच अन्यायाचें वाटते. आणि यावरून एकच गोष्ट सिद्ध होते, कीं ग्रंथकर्त्यांने मराठी वाड्याचा अभ्यास न करतां

मराठी वाढ्याचा इतिहास लिहिला आहे आणि हे माझें विधान साधार सिद्ध करण्याचे मी ग्रंथकर्त्याला आव्हान देतो.

प्रो. फडके, पी. वायू. देशपांडे प्रभृति लेखकांनी वाढ्याचा इतिहास इंग्रजीत लिहिण्याचे मनावर घेतले तर ते उत्कृष्ट इतिहास लिहितील. पण हे सर्वच लेखक लेखनोपजीवि असल्यामुळे त्यांना हे परिश्रमाचे आणि कालावधीचे काम करणे शक्य आहे असें वाटत नाही. शिवाय अव्वल दर्जाच्या या मराठी लेखकांनी मराठी वाढ्याचा इतिहास लिहिण्याचे काम हाती घेतले तर केवळ त्यांच्याच कर्तवगारीने निर्माण झालेल्या आधुनिक मराठी वाढ्याच्या इतिहासावर त्यांनाच स्वतः आपल्या वाढ्यावर स्पष्ट मत करू व्यक्त करतां येणार ? प्रिं. भाटे यांनी आपणच लिहिलेल्या ग्रंथात स्वतः संबंधी स्वतःच “He made the most valuable contribution to modern marathi literature and in fact added a new wing to it.” असे उद्घार काढले आहेत. भाष्यांप्रमाणे वरील लेखकांना आपलीच आपण स्तुति करावी असे वाटणार नाही. गुणांचे महत्वमापन करून दुसऱ्यांने आपली स्तुति करावी असे अभिजात लेखकाला वाटत असते. त्या दृष्टीने विचार केला तर ज्याचा मराठी अगर इतर देशी परदेशी वाढ्यमाचा सूक्ष्म अभ्यास आहे आणि ज्याने अजून ग्रंथनिर्मिति केली नाहीं अशा अधिकारी लेखकांने मराठी वाढ्याचा इतिहास लिहिण्याची जबाबदारीची कामगिरी हाती घेतली पाहिजे आजच्या तरुण पिढीत जुन्या नव्या मराठी आणि इंग्रजी वाढ्याचा सखोल व्यासंग असलेले आणि इंग्रजी भाषेवर असामान्य प्रभुत्व असलेले जे कांहीं तरुण लेखक महाराष्ट्रात आहेत त्यांत बॅ. व आय. सी. एस. पुरुषोत्तमपंत लाड यांचा प्रामुख्याने उल्लेख करतां येईल. प्रिं. भाटे यांच्या इतिहास-ग्रंथामुळे परदेशी साहित्यसेवकांना मराठी वाढ्याचाविषयी अल्पशीही माहिती मिळण्याअेवजों गैरसमजच जास्त होईल. म्हणूनच मराठी वाढ्याचा इतिहास लिहिण्याचे कार्य बॅ. लाड यांनी लवकरच हाती घेणे इष्ट आहे.

—जुलै १९३९



# रसग्रहण



१०

## मिसेस पर्ल बक हिचा वाढ्याय—संसार

‘गुड अर्थ’ या लोकप्रिय कादंबरीच्या लेखिका मिसेस पर्ल बक हिला तिच्या कादंबरी—वाढ्यायाबद्दल यंदाचे नोबेल प्राईज देण्यात आले.

‘गुड अर्थ’ ‘धी एकझाईल’, ‘धीस प्राऊड हार्ट’, ‘मदर’, ‘ए हाऊस डिव्हायडेॅड’, ‘इस्ट विंड, वेस्ट विंड’, ‘सन्स’, ‘ऑल मेन आर ब्रदर्स’ इत्यादि कादंबर्या लिहिल्या आहेत. ‘धी फर्स्ट वाईफ’ या नांवांनें तिचा लघुकथासंग्रही प्रसिद्ध आहे.

कादंबरी-लेखनामुळे पर्ल बक हिला आज जागतिक कीर्ति मिळाली आहे. पण कादंबरीलेखनासंबंधी आणि वाचनासंबंधी तिची मर्ते अत्यंत विक्षिप्त आहेत. विक्षिप्त मर्ते असूनही तिने कादंबर्या मोळ्या आवडीने लिहिल्या आहेत आणि त्याच कादंबर्यामुळे तिला जागतिक कीर्ति मिळाली आहे. तरीही कादंबरी लेखना-संबंधी तिने ‘कोलंबिया स्कूल ऑफ जर्नालिज्म’ मध्ये व्याख्यान देतांना खालील उद्घार काढले आहेत—

'I do not consider either writing or reading novels one of the necessities of life...Never, if you can possibly help it, write a novel. It is, in the first place, a thoroughly unsocial act. It makes one obnoxious to one's family and to one's friends. One sits about for many weeks, months, even years, in the worst cases, in a state of stupefaction. Even when from sheer exasperation and exhaustion one lays down one's pen, the wicked work goes on in one's brain.'

पण तिच्या एका पुस्तकाचे प्रस्तावनालेखक Richard J. Walsh या लेखकानें तिच्या या निराशावादाचा चांगलाच समाचार घेतला आहे. ते आपल्या प्रस्तावनेत म्हणतात:—'On the matter of personal freedom the author herself is alone competent to speak. Certainly the world at large has passed its judgment that the creation of Mrs. Buck's Novels and of her shorter fictions as well, far from being unsocial, has been a social act of a high order.'

कादंबरी—लेखनाचा जंजाळ आपल्या मागे लावून घेऊ नका असा जरी पर्ले बक हिनें उपदेश केला तरी 'माझ्या कादंबन्या कोणी वाचोत अगर न वाचोत, कादं-बन्या लिहिल्याखेरीज मला मुळीच समाधान वाटत नाहीं आणि लिहित असतांना, लिहून आणि लिहिल्याखेरीज यांना पूर्णपणे जगतां येत नाहीं अशा दुदैवी प्राप्यां-पैकी मी एक आहें' असेही पर्ले बक हिनें आत्मकथन केले आहे.

कादंबरी—लेखन ही पर्ले बक हिच्या नावडीची गोष्ट होती असें नव्हे. पण कादं-बरी लेखनासाठी जे परिश्रम करावे लागतात ते परिश्रम करप्याची ताकद ज्यांच्या अंगी असेल त्यांनेच त्या व्यवसायाला सुरवात करावी असाच तिच्या उपदेशाचा गर्भितार्थ असला पाहिजे. ख्रियांचें जीवन सर्वस्वी परावर्लंबी असतें. त्यांना जितकी नवन्याची मर्जी संभाळावी लागते तितकेंच मुलाबाळांच्या लहरीकडे लक्ष द्यावै

लागतें. अशा परिस्थितीत त्रियांना कादंबरीलेखन संभाळणे तेवढी सोपी गोष्ट नाही. उपजीविकेचा कोणता तरी व्यवसाय करून लेखनव्यवसाय संभाळणे म्हणजे वैवाहिक जीवन आणि जीवनांतील माधुरीला मुक्यासारखे आहे. मिसेस पर्ल बक या नानर्किंगच्या युनिव्हर्सिटीमध्ये दहा वर्षे प्रोफेसर होत्या. आणि हे काम आणि मुलां-बाळांना संभाळण्याचे काम करावे लागत असल्यामुळे त्यांनी कादंबरी-लेखनासंबंधी उद्घेगाचे उद्भार काढल्यास नवल नाही.

आणि आज नोबेल प्राईज मिळाल्यानंतर त्यांच्या पूर्वीच्या भाषणाचा मसुदा जर कुणी तिच्यापुढे नेऊन टाकला तर ती आज आपणच स्वतः आपल्या उद्भारांना उपहासाने हँसल्याखेरीज रहाणार नाही.

पर्ल बक हिच्या सर्व कादंबन्यांमध्ये चिनी जीवनाचें विश्लेषणात्मक मधुर चित्रण केलेलें आढळतें. चीन आणि हिंदुस्थान ही दोन्ही राष्ट्रे संस्कृतीच्या दृश्यानें अगदी जवळची आहेत हे पंडित जवाहरलाल आणि राष्ट्रायक्ष सुभाषबाबू यांनी अनेक वेळां प्रतिपादन केले आहे. पर्ल बक हिच्या कादंबन्यांतील चिनी जीवन पाहिलें तर याची पूर्ण सत्यता पटाऱ्यासारखी आहे. तिची 'मदर' ही अनुकमाने असलेली चौथी कादंबरी पहा. त्या कादंबरीत एका चिनी कुदुंबाच्या जीवनाचे मधुर आणि विदारक चित्रण केले आहे. या कादंबरीतील पात्रे आणि प्रसंग हिंदुस्थानांतल्या कोणत्या तरी खेड्यात घडत आहेत असें वाटप्याइतके व्यक्तींच्या रीतिरिचाजांत आणि प्रसंगांत साम्य असलेले दिसून येतें.

पर्ल बक हिच्या सवत्र कादंबन्यांमध्ये मानवी मनोभावनेच्या नाजुक छटा दिसून येतात. आणि त्याचमुळे वाचक तिच्या कादंबन्यांशी जास्त समरम होतो. 'A wonderful picture of human realities' असे 'डेली मिरर' या पत्राने 'धी मदर' या कादम्बरीचे वर्णन केले होते. आणि Howard Spring या लेखकाने 'Our most reliable interpreter in fiction of the life of Chinese' असे मत व्यक्त करून त्या कादम्बरीची तोंड फाटेपर्यंत स्तुति केली होती.

पर्ल बक हिच्या प्रत्येक कादंबरीसंबंधी प्रशंसने उद्भार ऐकूऱ येतात. पण चिनी जीवनाचा विपर्यास केल्याचा आरोप एका चिनी प्रोफेसरने तिच्यावर केला होता. "Mrs. Buck has revealed only the darker and more

deplorable phases of Chinese life and has chosen to write only about the poorest families of the lowest class ” असा पर्ल बकवर त्या प्रोफेसरचा आरोप होता, त्याचप्रमाणे चिनी लोकांच्या लैंगिक भावनांवेही तिने गलिच्छ चित्र रेखाटले आहे असाही तिच्या वाच्यासांबंधी आक्षेप घेण्यांत आला होता. पण या आक्षेपाचा पर्ल बक हिने स्पष्ट इन्कार केला. चौनमधील मूऱभर सुशिक्षित लोक म्हणजे काही अखिल चिनी समाज नव्हे. निरनिराळ्या आपत्ति, संकटपरंपरा आणि रुढी यांतून दिवस काढणारे चिनी लोक म्हणजे कुणीच नव्हेत काय ? असे पर्ल बक हिने रोखठोक उत्तर देऊन ‘ I will not touch upon the accusation of obscenity in my books. I have written as I have seen and heard ’ असे तिने आपल्या कादंबरीतील प्रसंगाचे समर्थन केले.

‘ धी मदर ’ या कादंबरीत लेखिकेने एका परित्यक्तेचे करुणरम्य जीवन रेखाटले आहे. नव्याने त्याग केल्यानंतर पलीला कर्से कष्टमय जीवन कंठावे लागते याचे वर्णन लेखिकेने हल्लवार लेखणीने केले आहे दारिद्र्याने उत्पन्न झालेले असमाधान आणि पत्नीचा थोडासा तुसडा स्वभाव यामुळे वैतागलेला नवरा क्षुलक कारणावरून घरांतून निघून जातो. त्यानंतरचे पत्नीच्या मनोभावनेचे वर्णन लेखिकेने मोळ्या कौशल्याने केले आहे.

नवरा घरांतून गेल्यानंतर शेजारपाजारची मंडळी नव्याविषयीं चौकशी करू लागली म्हणजे आपला नवरा बाहेरगांवीं कामासाठीं गेला आहे असे त्याची पत्नी सांगते. पण जसजसे महिने लोटतात आणि पतीच्या आगमनाची तिला निराशा वाटते त्यावेळी तो आपल्या नव्याला बाहेरगांवीं नोकरी लागली आहे अशी बतावणी करते.

पण ही गोष्ट ज्यावेळीं नव्याच्या आईच्या कानावर जाते त्यावेळीं ती सुनेवर चिडते आणि म्हणते, ‘ मी त्याची आई असतांनाही तू ही बातमी मला सांगितली नाहींस ? ’

पण आपल्या सासूचा राग घालविष्यासाठीं ती पुन्हाही बतावणी करते आणि असे सांगते, कीं आपल्या नव्यानेच आपणांस तशी ताकीद दिली होती. आपण नोकरीला राहिलों आणि तिथली हवा मानवली नाहीं तर आपणांस घरीं परत यावें लागेल आणि आपली सर्वत्र फजीति होईल असे त्याला वाटत असावे. म्हणूनच

त्योंन आपणांस इषारा दिला असें सांगून ती वेळ संभाळून नेते आणि बिचाऱ्या म्हातान्या सासूचाही तिच्या शब्दावर विश्वासही बसतो.

पण रिकामटेकडी असलेली शेजारीची मंडळी जेव्हां पत्रासंबंधी चौकशी करतात त्यावेळीं तिची मोठी कोविलवाणी स्थित होते. आणि ती एक दिवस असें उत्तर देते, ‘माझा नवरा मला तोंडीच निरोप पाठवितो. पत्रासाठीं आम्ही मुळीच पैसे खर्च करीत नाहीं. आम्हां दोघांनाही लिहितां वाचतां येत नाहीं. तेव्हां कुणाकडून तरी तें पत्र लिहून घ्यावं लागतं. त्यामुळं लिहिणारा किंती तरी गोष्टी विसरतो. आणि तो जें काय लिहितो तेंही जगभर होतं. आणि म्हणूनच तो पत्र पाठवित नाहीं ही आनंदाची गोष्ट आहे.’ असें सांगून ती वेळ मारून नेते. आपल्या नवन्यानें आपणांस टाकलें ही कल्पनासुद्धां तिला सहन होत नाही. मग इतरांना ती सांगण्याची गोष्ट कशाला ?

आणि शेजारीपाजारी मंडळी पत्रासंबंधी चौकशी करून ज्या वेळीं तिचा पिच्छा पुरवितात त्या वेळीं ती मनांत एक बेत करते आणि एका शहरांत निघून जाते. आणि तेथें एक पत्रलेखक गांदून आपल्या भावाला त्याच्या बायकोला एक पत्र लिहायचे आहे असें सांगते. आणि भावाच्या जागीं आपल्या नवन्याचें नांव आणि त्याच्या बायकोच्या जागीं आपले नांव सांगून पत्र लिहून घेते आणि पोस्टांत टाकते.

आणि आठ दिवसांनी ज्या वेळीं तें पत्र तिच्या गावीं पोचतें आणि पोस्टमन तिच्या नांवाचा पुकारा करतो त्या वेळीं आपण लिहिलेलेच तें पत्र आहे अशी तिची खात्री असतांही ती उसना आनंद आणते आणि पत्र नवन्याचें आहे अशा भावनेने आरडून ओरडून शेजान्यापाजान्यांना गोळा करते.

ही सर्व बतावणी ती ठीक करते. पण रात्रीं तिच्या नेत्रांतून मात्र अत्रुंचा प्रवाह वाहिल्याखेरीज राहात नाहीं.

दरवर्षीं ती अशीच बतावणी करीत असते. पण एका वर्षी मात्र तिची मति कुंठित होते. जमिनदाराच्या एंजंटाच्या कामवासनेला ती बळी पडते आणि तिला गर्भ राहातो. त्यामुळे तिची पांचावर धारण बसते. आपली बेअबु होऊं नये म्हणून ती पुनः एका शहरांत जाते आणि दुसरा एक पत्रलेखक गांदून पूर्वीच्या प्रमाणेच भावाच्या जागीं आपल्या नवन्याचें नांव आणि भावाच्या बायकोच्या जागीं

आपले नांव सांगून 'घराला आग लागून नवरा ठार झाला' असें आपल्याच नांवे पत्र रवाना करते. अशी बतावणी करण्याच्या मुळाशी तिचा असा उद्देश असतो, कीं त्या एजंटने आपल्याशी लम्ह करावे. अशा रीतीने दुसरे लम्ह झाले म्हणजे अनाचाराचा आरोप येणार नाही असा तिचा प्रामाणिक समज असतो. पण तिच्या कल्पनेप्रमाणे तो एजंट तिची विनंति मान्य न करतां तिला झिडकारतो आणि त्यामुळे शेजारणीच्या मदतीने तिला गर्भेपात करावा लागतो.

पुढे ती थोरल्या मुलाचे लम्हही उरकून टाकते. पण सुनेच्या हातीं सर्वे कारभार गेल्यामुळे ती मनातून असंतुष्ट असते. शिवाय आंधकळ्या मुलीचे होणारे हाल आणि धाकळ्या मुलाचा थोरल्या मुलाकडून होणारा छळ यामुळेही ती बेजार होते. यापूर्वीच तिची सासूही निधन पावल्यामुळे तिच्या मनावर त्याचा परिणाम झालेला असतो.

महत्प्रयासाने ती आपल्या अंध मुलीचा विवाह करते. पण सासरच्या मंडळीच्या निर्दयतेमुळे मुलीचा अंत होतो आणि कम्युनिस्टांच्या पक्षांत सामील झाल्यामुळे धाकटा मुलगाही फांशी लटकविला जातो अशी तिची कस्तुकी आहे.

या कस्तुकी कथेमध्ये सर्वत्र नैसर्गिक भावनांचा विलास असलेला आढळून येतो. इतके मनोविश्लेषण पर्ल बकच्या इतर कांदंबन्यांत क्रचितच आढळेल.

या 'आई'च्या तारुण्यांतत्या एका प्रसंगाचे लेखिकेने अत्यंत कौशल्याने वर्णन केले आहे. लग्न झाल्यानंतर मूळ होण्यापूर्वी ती एका शेजारच्या मुलाचे फार लाड करते. एकदा ती त्या मुलाला दूध पाजण्याचा प्रयत्न करते त्या वेळचे लेखिकेने अत्यंत समरसेतेने खालीलप्रमाणे वर्णन केले आहे—

'मूळ भूकेन व्याकुळ झालं आहे हे ज्या वेळी तिच्या नजरेला आलं त्यावेळी तिच्या भावना उंचबळून आल्या. ती खोलीत गेली अन् खोलीचा दरवाजा बंद करून घेऊन कांपन्या हातानं तिनं कोटाची बटणं काढलीं. आपल्या चिमुकल्या स्तनांना मुलाचे ओँठ लावले. आणि ते मूळ त्या कोरड्या स्तनांतून दूध चाख-ण्याची शिकस्त करू लागलं. ती मुलाच्या तोंडाकडे टक लावून पाहूं लागली. आणि यापूर्वी कधीही न अनुभवलेल्या भावनेनं तिच्या अंगावर शहारे आले—तिच्या रिकाम्या स्तनांमुळ मुलाची निराशा झाली. तिनं आपला कोट नीट घातला. आपण केलेल्या कृत्याबद्दल तिला लाजल्यासारखं झालं.

ऐन तारुण्यांत्या तरुणीच्या भावनाचें वरील प्रमाणे केलेले मधुर चित्रण विलोभ-नीय नाहीं काय ? व्यक्तिदर्शनासाठी भावनाचें मधुर दिग्दर्शन करप्यांत आले तरच तें व्यक्तिदर्शन परिणामकारक होते. ज्या व्यक्तिदर्शनात भावनांचे हळवार चित्रण नाहीं तीं व्यक्तिदर्शने निर्जीव ठरतात.

परित्यक्त स्त्रीलाही भावना असतात. नवन्याने टाकल्यानंतर तिच्या नैसर्गिक भावना नाहिंशा होतात असे नाहीं. माणूस कितीही आपत्तीत, चिंतेत असला तरी नैसर्गिक भावना त्याच्यावर विजय मिळूऱू शकतात हे लेखिकेने कौशल्याने दाखविले आहे. आपल्या पतीवर प्राणापलिकडे प्रेम करणारी आणि तो बेपत्ता ज्ञात्यानंतर अनेक वर्षे झुरुणारी स्त्री सहानुभूति दाखविली जातांच एका पुरुषाकडे आकर्षिली जाते आणि शेवटीं तिळा मोहाचा पडदा झुगारतां येत नाहीं. झुगारण्याचा प्रयत्न केला तरी मनाचा खंबीरपणा कायम टिकत नाहीं. जामिनदाराचा एजंट आपल्याकडे वैष्यिक भावनेने पहातो हे तिळा स्पष्ट दिसतांच ती अर्ध्या वाटेवरून धांवत घरीं येते. पण मुसमुसत्या तारुण्यामुळे तिच्या डोळ्यांवर इतका मोहाचा पडदा येतो, की विषयावासनातृसीशिवाय तिळा काहीं दिसत नाहीं. ती पुन्हां टेकडीवर जाते आणि मोहाला बळी पडते. आणि या वेळचे वर्णन लेखिकेने अत्यंत कलात्मकेने केले आहे. त्या प्रकरणाचा शेवट लेखिकेने खालीलप्रमाणे केला आहे—

“ They looked at each other in the dim light, two people in a dream, desperate, beyond any power now to stay, and they made ready for what they must do. Yet did the woman stop once, too. She looked up from her dream and she saw the three Gods in the shrine, the chief a staid old man staring straight ahead of him, and by his side two small attendants, little, decent Gods of the way side for those who paused in their journey for worship or for shelter. She took the garment she had laid aside and went and threw it on their heads and covered up their staring eyes. ”

मनांत पापाची कल्पना भेडसावूं लागली म्हणजे निजीव मूर्तीचीसुद्धा कशी भीति वाटते हें लेखिकेने मोळ्या कौशल्याने दाखविले आहे. ज्या प्रसंगाचे वरील वर्णन आहे तो इतका बेताल प्रसंग असला तरी लेखिकेने तो प्रसंग अत्यंत संयमाने रेखाटला आहे. इतर कोणत्यातरी लेखकाने या प्रसंगी आलिंगन-चुंबनाची खैरात करायला आपल्या लेखणीला भाग पाडले असतें. पण ‘They made ready for what they must do’ या एका साध्यासुध्या वाक्याने हवे तें वातावरण लेखिकेने निर्माण केले आहे.

आपणास कांही दिवस गेले आहेत असे आढळून येतांच ती आपला नवरा मृत पावल्याची बतावणी करते. आणि रडायला सुरवात करते. त्यावेळच्या तिच्या मनोभावनेचे लेखिकेने केलेले वर्णन किती नैसर्गिक आहे ! पतीच्या निधनामुळेच ती टाहो फोडीत आहे असे सकृदृशीनी शेजाच्यांपाजाच्यांना वाटते. पण तिच्या मनांत कितीतरी दुःखांच्या खोल जखमा आंत गेलेल्या असतात. त्यावेळचे लेखिकेने कौशल्याने वर्णन केले आहे तें असें—

“ Yes, she could weep now and she wept safely, and she wept on and on as though she know him ( her husband ) truly dead. She wept for all her lonely years and because her life had been so warped and lone, and she wept because her destiny had been so ill and the man gone, and she wept because she dared not bear} this child she has in her, and last she wept because she was a woman scorned. All the weeping she had been afraid to do lest child hear her or neighbour, now she could weep out and none need know how many were the sorrows that she wept.”

या वर्णनाच्या एका फटकाच्याने लेखिकेने आपल्याना यिकेच्या सबंध जीवनाचे करुणरस्य चित्र वाचकांच्या डोळ्यांसमोर उमें करून वाचकांना पुनः तिच्या असहाय्य परिस्थितीची तीव्र जाणीव करून दिली आहे.

गर्भपाताच्या वेळच्या प्रसंगाचे लेखिकेने इतके हृदयस्पर्शी वर्णन केले आहे, की वाचकांच्या नेत्रांतून अशुंच्या गंगेचा प्रवाह सतत वाहिल्याखेरीज राहाणार नाही. गर्भपातासाठी घेतलेले औषध तिच्या काळजाला झोऱते. असहा वेदना होत अस-तांही तिला त्या व्यक्त करतां येत नसतात. तिला किंकाळी फोडावीशी वाटते पण ती कुणीतरी ऐकेल म्हणून तोड दाबून धरते. भयाण काळोखांत तिला मेणबत्ती पेट-वावीशीं वाटते. पण कुणीतरी त्या बाजूने जाणारी व्यक्ति उजेड पाहून चौकसपणाने तिथे येईल या भीतीने ती काळोखांतच तडफडते. आणि गर्भपात झाल्यानंतर तिची शेजारीण म्हणते, ‘मुलगा झाला असता हा. खरंच तुला सगळेच मुलगे होतात. भाग्यशाली ओहस तूं !’

त्यावेळी ती ‘There never will be another’ असे ज्या वेळी त्वेषाने आणि कष्टाने म्हणते त्यावेळी सहृदय वाचकाच्या अंतःकरणावर जबर आघात झाल्याखेरीज राहात नाहीत.

मुलाच्या लग्नानंतर सून पहिल्याने घरी येत असतांना सासूला आनंद होणे साहजिक आहे. तसा तिला आनंद झाला. पण त्यावेळी ‘आई’च्या मनांत आपल्या विवाहाच्या वेळचे विचार आल्याखेरीज राहिले नाहीत. आपल्या पतीच्या सहवासांत घालविलेत्या दिवसांच्या मधुर स्मृतीची ती कचितच आठवण करीत असे. आपला पती मृत झाला असे आता खरोखरच तिला वाटत असे. तिला आतां शारीरिक सुखाची ओढ नव्हती. पण तिला जीवनांत अपुरेपणा वाटत होता.

आणि तिच्या या मनोभावनेच्या नाजुक छटा लेखिकेने नाजुकपणे दाखविल्या आहेत. सूनेवर प्रेम वाटत नसतांनाहीं नातवंडांसाठी तळमळणारी सासू निर्माण करून लेखिकेने सूक्ष्म मनौविश्लेषणांत आपला हातखंडा आहे हैं सिद्ध केले आहे.

कम्युनिस्टांमधे सामील झाल्याबद्दल तिच्या धाकट्या मुलाला फांशी देण्यांत येते. त्यामुळे ती बेभान होते आणि एका टेकडीजवळ जाऊन मनसोक्त रडते. पण ‘आई, तुला नातू झाला’ असे ज्या वेळी तिचा थोरला मुलगा येऊन सांगतो. त्यावेळी ती थोडा वेळ दुःख विसरते आणि धांवतच घरी येते.

आपण एकदां जें ‘पाप’ केले आहे त्याचाच आपल्या आयुर्यावर अनिष्ट परिणाम झाला आहे असे तिला नेहमीं वाटते. थोरल्या मुलाला मूल होत नाही, मुलीचा मृत्यू, धाकच्या मुलाला देण्यांत आलेली देहान्त शिक्षा या सर्वीना आपले

‘ पाप ’च कारणीभूत झालेले असावें अशी तिची प्रामाणिक समजूत होते. आणि आपल्या पापाच्या परिक्षालनासाठी ती देवळांतही अनेक वेळां जाते. पण आपले पाप देव उघडकीला आणील अशी तिला भीति वाटल्याखेरीज राहात नाहीं.

जन्मानें पर्ल बक अमेरिकन असली तरी अंतःकरणानें चिनी बनली आहे. १८९३ सालीं वेस्ट व्हर्जिनिया येथें तिचा जन्म झाला. पण ती चार वर्षांची असतांना तिला चीनमधें आणण्यांत आल्यामुळे चीनमधील दारिद्र्याचा, परिस्थितीचा आणि चालीरीतीचा तिच्या मनावर परिणाम झाला आणि म्हणूनच सुधारलेल्या शहरांपेक्षां खेड्यातील पीडित लोकांचे जीवन लेखिकेने चितारले आहे. जनरल चॅग-कै-शेक आणि मॅडम चॅग-कै-शेक या उभयतां पतीपतीने ‘ China at the crossroads ’ या नावाचे पुस्तक लिहिले असून चीनची आजची सुधारलेली परिस्थिती आणि पूर्वांची मागासलेली परिस्थिती याचे त्यांनी वर्णन केले आहे. मिसेस पर्ल बेक यांच्या काढंबन्या वाचल्या तर चीनच्या तत्कालीन समाजरचनेचा तो इतिहासच आहे असें म्हटले तर अतिशयोक्तीचे होणार नाही. चीनची दत्तक मुलगी या नावानें पर्ल बक हिला संबोध्यांत येते. चीनमधील परिस्थितीखेरीज ती लेखणीच उचलीत नाहीं. ‘ Mrs. Buck cannot write a sentence that does not tell us a lot about China ’ असें तिच्या काढंबरी-वाङ्मयासंबंधीं मत व्यक्त केले जाते. तेब्बां जन्मानें परकी असलेल्या या लेखिकेला चीन देशाची दत्तक मुलगी समजप्यांत आले तर नवल कसले ? पर्ल बकच्या एकंदर वाङ्मयाविषयीं एका लेखकाने खालील मार्मिक उद्घार काढले आहत—

‘ It is not the climax of civilisation that she chooses to depict. She goes back to simpler realities—realities that sprout and rise like the seed from the mother-earth, with the unspoilt freshness of the primitive sap ’

कलात्मक प्रचाराचा नमुना म्हणून मिसेस पर्ल बक हिच्या सर्व काढंबन्यांचा निर्देश करतां येईल. तिच्या काढंबन्यांत व्याव्यानबाजी नाही. अगर प्रचाराचा खडखडाटही नाही. पण प्रभावी प्रचार मात्र आहे. समाजांतील व्यक्ति, परिस्थिती आणि प्रसंग-निर्मितीने पर्ल बकने जें वातावरण निर्माण केलेले आहे तें वातावरणच

प्रचाराला कारणीभूत होते. प्रचाराच्या अभिनिवेशानें लेखिका एखादें लहानसहान-सुद्धां वाक्य लिहित नाही. पण लेखिकेने निर्माण केलेले प्रसंगच वाचकांच्या अंतः-करणावर आधात करतात इतके ते प्रसंग बोलके असतात.

अंतःकरणाला पीछ पाडणारी साधीसुधी भाषा हे पर्ल बक हिंने वैशिष्ट्य आहे. भाषावैभवाच्या प्रदर्शनासाठी एकादेही कृत्रिम भाषाशैलीचे वाक्य लेखिकेने कधी लिहिले नाही. काल्पनिक जग निर्माण करण्यापेक्षां सत्यसूर्यीतील जग निरनिराळ्या स्वभावचित्रांच्या द्वारे जगापुढे मांडणे हेच पर्ल बक हिंने ध्येय आहे. तिच्या काढ-बरी वाढायांतील पात्रे काल्पनिक असली तरी ज्या परिस्थितीतून त्यांना वाट काढावी लागते ती परिस्थिति मात्र पूर्ण सत्य असते. म्हणूनच लेखिकेच्या सर्व काढबन्यांत जिवंतपणा दिसून येतो. लेखिकेच्या खालील उद्घारावरून तिच्या लेखनाचे मर्म कळून येण्यासारखे आहे.

“ I can write only what I know and I know nothing but China having always lived there. I have few friends of my own race, almost none intimate, and so I write about the people I do know. ”

लेखिकेच्या या आत्मकथनावरून तिच्या लेखनाचा कल कसा आहे हे समजून येण्यासारखे आहे ज्या समाजाची अगर परिस्थितीची लेखिकेला कांही कल्पना नाही त्या समाजाविषयीं कांहीही लिहिण्यासंबंधी तिने आपल्या लेखणीला कधीही शीण दिलेला नाही. अलिकडे लेखिकेने अमेरिकन समाजाचा सूक्ष्म अभ्यास केलेला आहे. गेल्या दोन महिन्यापूर्वी ‘ हार्पर्स मॅगझिन ’ मध्ये अमेरिकन ख्रियांविषयी तिने विस्तृत लेख लिहिला असून अमेरिकन ख्रियांच्या प्रगतीचा आढावा काढला आहे. तरी अमेरिकन ख्रियामध्ये ती तितकी समरस झालेली दिसत नाही. अमेरिकन ख्रियांचे ध्येय तिला अजूनही अर्धवट वाटते.

पर्ल बक हिंने काढबरी-लेखनांत जितके कौशल्य आणि लोकप्रियता मिळाविली आहे तितकीच लघुकथा-लेखनांतही मिळाविली आहे. ‘ धी फर्स्ट वार्डफ ’ या नांवाने लेखिकेचा लघुकथा-संग्रह प्रसिद्ध आहे. आतांपर्यंत या कथासंग्रहाच्या चार आवृत्त्या निधाल्या आहेत. १९३३ साली हा कथासंग्रह प्रसिद्ध झाल्यानंतर त्याची चारसहा

महिन्यांच्या अंतराने दुसरी आवृत्ति निघाली आणि त्यानंतर जवळ जवळ एका वर्षांच्या अंतराने आणखी दोन आवृत्त्या निघाल्या.

भाषेच्या विलासाने वाचकांना दिपविष्ण्याऐवजी मानवी स्वभावाचें नैसर्गिक आणि दृदयस्पर्शी चित्रण करूनच लेखिकेने वाचकांची सहानुभूति मिळविली आहे. प्रस्तुत कथा-संग्रहांतील ‘फर्स्ट वाईफ’ ही गोष्ट पहावी. या कथेंतील नायक, नायिका, नायकाचा बाप आणि आई यांची स्वभावचित्रे इतकी कौशल्यपूर्ण आहेत की लेखिकेच्या कलात्मकतेचें कौतुक केल्याखेरीज राहावत नाही. पहिल्याने जुन्या संस्कृतीत वाढलेल्या तसुणाच्या मनावर नव्या संस्कृतीचा कसा परिणाम होतो आणि त्याच्या वागणुकीचा त्याची पत्नी, वडील आणि आई यांच्यावर कसकसा परिणाम होतो याचें वर्णन लेखिकेने केले ओह. वाचकांच्या मनांत कथानकाविषयीं अधीरता उत्पन्न होईल या धोरणाने लेखिकेने जशी आपल्या कादंबन्यांची रचना केली आहे तशी लघु कथांचीही रचना केली आहे.

या कथेंतील नायिकेचें चित्र पाहून सहदय वाचकांच्या नेत्रांतून अश्रूंचा प्रवाह सुरु झाल्याखेरीज राहणार नाही. सात वर्षांनी पाश्वात्य देशांतून नवरा आत्यामुळे पत्नीच्या आनंदाला सीमा राहात नाही. रात्रीं मध्यरात्रीपर्यंत त्याची ती खोलीत वाट पहाते. तो मध्यरात्रीं येतो आणि आपणांस बरीच पत्रे लिहायची आहेत असें पत्नीला सांगून तिला झोंपायला सांगतो. अनिच्छेनेच ती पतीची आज्ञा मान्य करते. आणि दुसरा दिवस केव्हां उजाडेल आणि पुन्हा केव्हां रात्र होईल अशा अधीर मनःस्थितीत बिछाना गांठते.

एक महिन्याची रजा घेऊन तिचा नवरा आलेला असतो. पण एक पत्र हाती पडतांच तो दुसऱ्या दिवशीं परत नोकरीवर जाण्याचें जाहीर करतो. तो सबंध दिवस त्याच्या मित्रमंडळीनी केलेल्या स्वागतांत गर्के होतो आणि रात्रीं घरी येतो. तो घरी येईपर्यंत त्याची बायको ताटकळत बसलेली असते. ‘तूं वाट पहात राहिली असशील असं वाटलं नव्हतं मला ! ’ असे उद्धार काढून तिच्या मनावर तो आघात करतोच. पुढे तर तिच्या दुःखाची परमावधीच होते. पुढे तो लगेच म्हणतो, ‘किती झोंपेनं डोळे भरून आले आहेत माझे ! आणि आज तर पहांटे उद्धन गेलं पाहिजे ! खरंच थांबूं नकोस तूं इथं ! मला ताबडतोब झोंपलं पाहिजे.’

पतीच्या स्पर्शांसाठी तळमळणाऱ्या पत्नीच्या मनावर वरील वाक्यांत परिणाम होतो आणि ती पतीची आज्ञा शिरसावंद मानून खोलीतुन निघून जाते तेव्हां तिला हांक मारून नवरा म्हणतो “ सकाळी उद्रूं नकोस बरं का ! फारच पहांट असेल त्यावेळी. आणि जरूरीही नाहीं काहीं. मी नोकराला सांगितलं आहे काय करायचं ते. ”

तेव्हां ती धैर्य करून म्हणते, “न्याहारीची तयारी करीन म्हणतें मी पहांटे उद्दन.”

“ नको-नको-इतक्या पहाटे मला न्याहारी खाववणार नाहीं ” असें नवरा म्हणतो. ती तात्पुरती त्याला मान्यता देते. पण सकाळी मात्र न्याहारीची तयारी करते.

नवन्याचें तिच्यावरील मन उडालेले असतें. पण तो तिच्याशीं प्रेमळपणाने वागत असल्याचें दाखविल्यामुळे वाचकाना विश्रम पडतो आणि कथानक कळण्याची त्याला उत्सुकता लागते. शेवटी नायिका गळफांस लावून ज्या वेळीं आत्महत्या करते त्या वेळवें वर्णन लेखिकेने अत्यंत दृदयस्पर्शी केले आहे. आत्महत्या असा नांवाला देखील त्यांत शब्द नाहीं. केवळ वर्णनानेंच वाचकाना त्याची कल्पना येते.

या कथासंग्रहांत कथांचे तीन भाग पाडले आहेत. पहिल्या भागांत नव्याजुन्यांचा लढा दाखविला आहे. ‘फर्स्ट वाईफ’ ही कथा याच भागांत मोडते.

दुसऱ्या भागांत क्रांतीच्या पार्श्वभूमीवर आधारलेल्या कथा आहेत. या भागांतील ‘न्यू रोड’ ही कथा अत्यंत परिणामकारक आहे. १९३१ साली चीनमधील यांगतसी नदीला जो पूर आला त्यांत तेथील लोकांचे जे हाल झाले त्याचे करण्यरम्य वर्णन केलेल्या कथांचा तिसऱ्या भागांत समावेश करण्यांत आला आहे.

कथासंग्रहामध्ये एकंदरीत चौदा कथा संग्रहित करण्यांत आल्या. त्यापैकी ‘फर्स्ट वाईफ’, ‘ओल्ड मदर’, ‘रिपॅट्रीएटेड’, ‘धी न्यू रोड’, ‘कम्युनिस्ट’ ‘गुड रिहर’ प्रभृती कथा अत्यंत वाचनीय आहेत.

पर्ल बकच्या ‘गुड अर्थ’ या कादम्बरीचे The best novel of its year by an American author असे सर्वत्र वर्णन करण्यांत आले होते. ‘गुड अर्थ’ ची एका महिन्यांत दुसरी आवृत्ति निघण्याचा त्या कादंबरीला मान मिळाला आणि जगभर त्या कादंबरीची वाखाणणी केली गेली. पण अमेरिकन ग्रंथकारांनी पर्ल बक हिची हेटाळणी केलेली दिसून येते. १९३६ साली ‘American fiction’ या नांवाचा सातआठशे पृष्ठांचा अमेरिकन वाडमयाचा आढावा घेणारा टीकात्मक ग्रंथ प्रसिद्ध झाला आहे. त्या ग्रंथांत मासिकांतही कथा लिहिं-

णांच्या नवोदित लेखकांसाठी जागा अडविण्यांत आली असतांही पर्ल बक हिच्या वाढ्याचा नुसता नामनिदैशही करण्यांत आलेला नाही. अप्टन सिंक्रेअरसारत्या घंथकाराला जितकी पृष्ठे खर्च करण्यांत आली आहेत त्याच्या निम्मे जरी पर्ल बकच्या वाढ्यासाठी खर्च केली असती तरी चालली असती. पण लेखिका अमेरिकन असली तरी तिने चिनी जीवनाचे सर्वत्र चित्र रेखाटल्यामुळे तिला अमेरिकन लेखकांनी पंक्तिबाहेर बसविली आहे. आणि आतां ज्या वेळी लेखिकेला ‘नोबल-प्राईज’ मिळालें त्यावेळी मात्र ‘Noble prize for U. S. Woman author’ असा तिच्या नांवाचा वोलबाला करण्यांत येत आहे.

‘गुड अर्थ’ या कांदंबरीवरून चित्रपट तयार करण्यांत आल्यामुळे आणि पॉल मुनी व लुई रेनर यांच्या वैशिष्ट्यपूर्ण भूमिकामुळे या कांदंबरीचे कथानक सर्वश्रृंत झाले आहे. या कांदंबरीतील नायिका ओ-लन आणि नायक वांग लंग यांच्या भूमिका कधीही विसरल्या जाणार नाहीत इतक्या वैशिष्ट्यपूर्ण आहेत. खेड्यांतील आणि शहरांतील वातावरण, गरिबी आणि श्रीमंती यांचा मनावर जो वरावाईट परिणाम होतो त्याचे कांदंबरीत दश रंगविले आहे.

लीटस या नांवाच्या स्थित्या मोहांत गुरुफटल्यामुळे वांग लंग याचे पत्नीवरील लक्ष उडते. पण तो आपल्या पत्नीनें मन दुखवूं शकत नाही. पत्नीच्या मालवीची दोन मोतीं तो आपल्या प्रियकरणीला देतो. पण तीं मोतीं प्रियकरणीने कानात घातल्यावर त्याच्या मनाची चलविचल होते. ‘He would never bear to see Lotus put them in her ears again’ असें लेखिकेने वांग लंगच्या मनोभावनेचे वर्णन केले आहे. मानवी अंतःकरणांतील भावनेच्या छटा नैसर्गिकरीत्या चित्रीत करणे हे मोठे कौशल्य आहे आणि त्यांतच पर्ल बक हिने यश मिळविल्यामुळे तिला अपरिमित यश मिळाले आहे. स्थल काल आणि प्रसंग यांच्या वर्णनापेक्षां मानवी मनोभावनेचे विश्लेषण करण्याकडे लेखिकेचा जास्त कल आहे. त्यामुळे मनाचे साधीकोपरे हुड्कून काढण्याची कला तिला साधली आहे.

व्यक्तिदर्शन, प्रसंगाची योजना, भाषा या सर्व दृश्याने पर्ल बक हिने कौशल्य दाखविले आहे. भाषेवर प्रभुत्व असत्याखेरीज प्रभावी चित्रण तरी कसे करतां येणार? पण त्यांच्या इंग्रजी भाषेत मात्र अधूनमधून दोषाहं वाक्यरचना आढळते. आणि क्वित ठिकाणी इंग्रजी शब्द योजनेतही प्रमाद आढळतात.

“ नोबेल प्राईज कमिटीने आणखीं दहा वर्षानंतर मला नोबेल प्राईज दिलं असतं तर तें जास्त योग्य ठरलं असतं. मला आणखी कितीतरी लिहायचं आहे— किती तरी कथानकं, न लिहिलेली पुस्तकं माझ्या मनांत घोळत आहेत. बक्षिस मिळाल्याची बातमी ऐकून तर मला आश्चर्याचा धक्का बसला. खरं सांगायचं म्हणजे त्या वेळीं बक्षिसाचा निर्णय देण्यासाठी कमिटीचो बैठक भरली होती हेही माझ्या गांवीं नव्हतं. पण आतां मला पारितोषक मिळालं आहे—एकाच वाढ्य-कृतीसाठीं नव्हे तर सर्व वाढ्याला मिळाले आहे—आतां माझ्यावर जास्त जबाबदारी पडली असं मला वाढू लागलं आहे.” अशा आशयाचे उद्धार नोबेल मिळाल्यानंतर पर्ल बक हिची ज्या वेळीं एस. जे. बुल्फ यांने मुलाखत घेतली त्या वेळीं तिनें काढले.

नोबेल प्राईज मिळालें तेव्हां आपल्या आयुष्याची इतिकर्तव्यता संपली असें पर्ल बक हिला न वाटतां तिला आपल्या पुढील वाढ्यय कृतीसंबंधीं जास्त जबाबदारी वाढू लागली. व्यवहारांत असंतुष्टपणा हा दोष समजला जातो. पण लेखकाला आपल्याला अजून फार शिकायचे आहे अगर लिहायचे आहे असे वाढू लागले तर त्याचा तो असंतुष्टपणा कौतुकाचाच विषय होऊन बसतो. पर्ल बक हिने आतांपर्यंत पांचसात उक्कृष्ट काढंबन्या लिहिल्या आणि त्या इतक्या लोकप्रिय झाल्या, कीं त्या सर्वीना मानाच्या दृष्टीने आणि आर्थिक दृष्टीने मोठे असलेले पारितोषिक मिळाले. तरीही आपणांस अजून बरेच कार्य करायचे आहे असे तिला मनापासून वाटते. मानवी अंतःकरणातील असंतोषी वृत्तीच माणसाच्या उर्कंपाला कारणीभूत होत असते.

नोबेल प्राईज मिळाल्यानंतर तिनें ज्या मुलाखती दिल्या त्यांत तिनें आपल्या पूर्वीच्या वाढ्यासंबंधीं चर्चा करण्याचे टाळून आपले पुढील वेतच सांगितले आहेत.

पर्ल बकच्या सर्व वाढ्याचें समीक्षण केले तर असें दिसून येईल, कीं मनो-विश्लेषणांतच तिच्या वाढ्याचें सारे सारे सांठलेले आहे. तिच्या काढंबरीचीं सर्व कथानके वास्तव वाटतात. एकाही कथेतील प्रसंगाला कृत्रिमतेचा वास येत नाहीं.

आपल्या कथावाढ्यांत प्रणयाचे मधुर रंग भरण्याची जशी पर्ल बकला हातोटी साधली आहे त्याचप्रमाणे करुणरसाचे पाट वहायला लावण्याचे सामर्थ्य तिच्या लेखणींत आहे. पण कथावाढ्याच्या मऊ मऊ गायागिरद्यांवर खेळणारी तिची

प्रतिभा राजकारणाच्या रुक्ष वातावरणांतही संचार करीत असते. ती जितकी कुशल कथालेखक आहे, तितकीच ती टीकाकार आणि राजकीय मुत्सदी आहे. तिच्या पतीच्या संपादकत्वाखाली प्रसिद्ध होणाऱ्या ‘एशिया’ मासिकांत ती वाढ्यविभाग संपादन करीत असते. त्या मासिकांतील वाढ्यविभाग ज्यांच्या अवलोकनात आला असेल त्यांना तिच्या मार्मिक टीकालेखनाची कल्पना घेईल.

वाढ्याइतकाच राजकारण हा पर्ल बक हिंच्या आवडीचा विषय आहे. त्यांची नोबेल पारितोषिक मिळाल्यानंतर जी एक मुलाखत ‘न्यूयॉर्क टाईम्स’ मध्ये प्रसिद्ध झाली आहे त्यांनी वाढ्याप्रमाणे राजकारणाचीही चर्चा केली आहे. चीन-जपान या दोन राष्ट्रांमधील लढ्यासंबंधी काढलेल्या उद्धारांत तिने चीनची बाजू उचलून धरली आणि जगाच्या दृष्टीने चीन पडला असें जरी कुणाला पुढेमार्गे वाटलें तरी चीन अर्जिक्य आहे हे तितकेंच खरें असा आत्मविश्वास पर्ल बक हिने आपल्या लेखांत प्रगट केला आहे.

जपानने चीनमधील प्रमुख शहरें काबीज केली आहेत त्यामुळे चीनचे अपरिमित नुकसान झालें आहे. पण तिला त्यामुळे फारसें वॉइट वाट नाही. आजचा सुधारलेला चिनी तरुणवर्ग शहरांचा पाडाव झाल्यामुळे खेड्यापाड्यांत राहायला जात आहे यातच तिला समाधान वाट आहे. चीन देश इतका मोठा अफाट आहे, की कोणत्याही भागांत तरुणांनी मनांत आणले तर ते नवी शहरे निर्माण करू शकतील. यामुळे चीनमधील प्रत्येक खेड्यापाड्याची सुधारणा होईल. आणि मग हीं नवी शहरे ताब्यांत घेईपर्यंत जपानला काहीं टिकाव धरतां येणार नाही असें पर्ल बक हिचे प्रांजल मत आहे. चीनमधील शहरात आज राहाणारे तरुण त्या शहरांचा पाडाव झाल्यानंतर खेड्यांत गेले म्हणजे तेथें सुधारणा घडून येतील. चीनची संस्कृति आणि चीनमधील कला यांकडे त्यांचे लक्ष लागेल असें पर्ल बक यांचे मत आहे आणि जपानने आरंभिलेल्या युद्धावावत जपानचे ती आभार मानीत आहे.

: ११ :

## अन्स्ट टॉलर याचें वाञ्छय

**ज**मनींतील नाझी तत्त्वज्ञानाचे कडे विरोधी आणि जगप्रसिद्ध नाटककार अन्स्ट टॉलर यांनी गळफांस लावून आत्महत्या केल्याची बातमी प्रसिद्ध होतांच जगांतील सर्व तरुणपिढीच्या लेखकांना दुःखाचा आणि आश्चर्याचा धक्का बसल्याखेरीज राहिला नाही. कारण टॉलर याचें नाञ्च—वाञ्छय वाचले तर ठिकठिकाणी त्यानें आत्महत्येविषयी तिरस्काराचे उद्घार काढले आहेत. Blind Goddess या नाटकांतील त्याची नायिका अंना आपल्या प्रियकराच्या दुबळेपणाला उद्दून म्हणते, ' Tell him suicide is no way out.' तर त्याच्या ' Hopla ! such is life ' या नाटकांतील एक पात्र म्हणते, ' A Communist never dies like that-' तेव्हा आत्महत्येविरुद्ध असें मत प्रदर्शित करणारा नाटककार आत्महत्या करील हें शक्य कोटीतले दिसते का ? त्यांतूनही टॉलर हा केवळ काव्य-सृष्टीत दंग झालेला केवळ प्रणथी कवि नव्हता. त्यानें आधाडीवर शौर्य गाजवले होतें, तुरुंगांत हालअपेष्टा भोगल्या होत्या. आणि अशा आपत्तीतून तावूनमुलाखून निघूनही तुरुंगांत असतांना त्यानें चार उक्कृष्ट नाटके लिहिलीं.

तेव्हां टॉलरने आत्महत्या केली अशी बातमी प्रसिद्ध झाली आहे म्हणूनच त्यावर विश्वास ठेवायचा. पण टॉलरसारखा धीरोदात्त लेखक आत्महत्येचा मार्ग चोखाळील असें त्याच्या वाढ्याचा आणि कर्तवगारीचा परिचय असणाराला कधीच वाटणार नाहीं.

टॉलर तुरुंगांत असतांना त्याने लिहिलेल्या ‘Transfiguration’ या नाटकाला अपूर्व यश आन्यामुळे बघेहियन सरकारने त्याच्यावर खूप होऊन त्याची शिक्षा माफ करण्याचें ठरविले. पण इतर निर्दोषी माणसे तुरुंगांत खितपत पडलीं असतां आपण तुरुंगांतून सुटून जावेही कल्पना टॉलरला अगदीं असहा झाली आणि त्याने बघेहियन सरकारच्या ‘दयाशीलते’ चा धिःकार केला. या संबंधी Letters from Prison’ या प्रथांतील एका पत्रात टॉलर लिहितो:—‘I refused this projected pardon at once, declaring as clearly as possible that so long as harmless followers and red guards are kept in prison I decline to leave. My point of view today, under the changed political conditions, remains the same. I don’t think of my fate as a personal misfortune; it expresses the political balance of power.’

असे उद्घार काढणारा बाणेदार लेखक आत्महत्या करील काय? छळ सोसण्याचे तर त्याला लहानपणापासून बाळकडूच मिळाले होतें. आर्थिकदृष्ट्याही त्याची परिस्थिति असमाधानकारक नव्हती. तेव्हां जर्मनी बाहेर राहिलेल्या लेखकांचा नाही लोकांकडून गुम्पणानें छळ होतो तसा झाल्यामुळे त्याची मनःस्थिति विघडली असेल की काय कुणास ठाऊक! पण आपल्या तत्त्वज्ञानाचा प्रचार करणे हेच त्याचें ध्येय होतें आणि तें ध्येय अर्धवट सोडून तो आत्महत्या करील, कम्युनिस्टाचा आपला बाणा सोडील अशी कधीच शक्यता वाटत नाहीं.

टॉलर याने आपल्या नाच्या-वाढ्यानें आणि जळजळीत लेखनानें जागतिक कीर्ति मिळविली आहे. स्पेनच्या लोकसत्ताक राज्याचे माजी मुख्य प्रधान ज्युआन नेग्रीन यांनी टॉलरच्या अंत्यविधीच्या वेळीं अर्यंत हृदयस्पर्शी भाषण केले. ‘Ernst toller, the body disintegrates, but the idea is immortal. It lives for ever. The ideas which

bound us together in the struggle will guide us in the future and will lead us to our victory.' असे नेत्रीन याने उद्धार काढले. त्याच्या अंत्यविधीच्या बेळी अमेरिकेतील नाटककार, नट, नोबेल प्राईज मिळविणारे बडे लेखक हजर होते. त्या सर्वांनी टॉलरच्या अकाली मृत्युमुळे त्याच्या स्मृतिसमाधीवर अश्रु दाढले.

टॉलर याने लिहिलेल्या सात नाटकांपैकी त्याने चार नाटके तुरुंगांत लिहिली आहेत. 'The machine wreckers' आणि 'masses and man' ही दोन नाटके वगळली तर तत्त्वप्रतिपादन, व्यक्तिदर्शन आणि कलात्मक रचना या दृष्टीने बाकीची त्याची नाटके उक्तृष्ट आहेत. या दोन नाटकांविषयी हरिंद्रनाथ चटोपाध्याय यांनीही असे उद्धार काढले आहेत की, 'When he wrote these plays he was not yet clear about the logic of his ideas, he was yet in the making.'

पण त्यानंतर त्याने लिहिलेली नाटके मात्र एकाहून एक सरस आहेत. 'Hinkemann,' 'Hopla' 'The Blind Goddess,' 'Transfiguration' ही त्याची नाटके म्हणजे त्याच्या कलाकौशल्याची परमावधि आहे.

'मशीन रेकर' या नाटकांत कामगार विरुद्ध यांत्रिकता असा लढा मांडण्यांत आला आहे. तत्त्वप्रतिपादन, स्वभावदर्शन आणि रचना या दृष्टीने हें नाटक कांहीसे अपूर्ण स्वरूपाच्ये भासत असलें तरीही त्यात छद्यस्वर्णी प्रसंगांची गुंफग केल्यामुळे तें नाटक जास्त लोकप्रिय झाले. या नाटकाचा पढिला प्रयोग राथेनाव्ह याच्या खुनाच्या दिवशीच झाला. 'मशीन रेकर' मधील कामगारांचा जो जिमी नांवाचा खरा पुढारी असतो त्यालाच शेवटीं कामगार ठार मारतात असा शेवटचा प्रसंग आहे. राथेनाव्ह याच्या खुनाचा प्रसंग जनतेच्या डोक्यासमोर ताजाच होता आणि रंगभूमीवर पुढाच्याच्या वथाचा प्रसंग डोक्यांसमोर दिसतांच अंकिथिएटर मधील काळोखांतून लोकांनी 'राथेनाव्ह' 'रथेनाव्ह' अशी एकच ओरड केली. आणि त्यामुळे रंगभूमीवरील त्या करुण प्रसंगांत आणखी भर पडली.

टॉलर याचे 'मशीन रेकर' आणि गॅल्स्वर्दीचे 'स्ट्राइक' ही दोन्ही नाटके कामगारांच्याच प्रश्नावर आहेत. पण नाटकांतील पात्रांचे स्वभावरेखाटनाच्या दृष्टीने

विचार केला तर गॅल्सवर्दीचे नाटक जास्त सरस आणि कलात्मक वाटते. पण नाटक पहात असतांना प्रेक्षकांच्या मनावर होणारा नाटकांतील प्रसंगाचा परिणाम या दृशीने विचार केला तर टॉलरचे नाटक परिणामकारक वाटते. कोणत्याही एका भूमिकेच्या स्वभावदिग्दर्शनाकडे टॉलरने लक्ष न देतां त्या प्रसंगाला कशी परिणामक्ता येईल याचाच विचार त्याने केलेला आहे. ‘मशीन रेकर’ मधील त्याचा नायक जिमी ‘I dare. The spirit owns no slavery’ असे उद्धार काढतो. पण एकंदर नाटकाच्या स्वरूपाकडे पाहिले तर त्याचे व्यक्तित्व फारसे प्रभावी वाटत नाही. पण, You may break the body, but you cannot break the spirit’ असे म्हणून संबंध नाटकांत चमकणारा ‘स्ट्राईफ’ मधील गॅल्सवर्दीचा रॉबर्ट्स जितका वाचक-प्रेक्षकांच्या भ्यानांत राहातो तेवढा जिमी राहात नाही. टॉलर हा जाणूनबुजून प्रचारक लेखक आहे. त्याला जो काळ आणि जी परिस्थिति अत्यंत गंभीर वाटते या काळात तो व्यक्तीच्या मनोविकसनाकडे फारसे लक्ष न देतां समाजाच्या मनोभूमिकेचे नाटकांत प्रदर्शन करतो. आणि म्हणूनच त्याची नाटके त्यांतील भूमिकापेक्षां जास्त प्रभावी वाटतात.

‘हिंकेमन’ आणि ‘होपला’ या नाटकांत त्याने व्यक्तीच्या मनोभावनांचे चित्रण करण्याकडे लक्ष दिले आहे. पण त्या व्यक्तीचा मनोविकसनावरच त्याच्या प्रचाराचा पाया उभारलेला आहे. ‘हिंकेमन’ या नाटकांत लढाईवरून आलेल्या एका सैनिकाच्या जीवनाचा करुण इतिहास त्याने चित्रित केला आहे. युजीन लढाईवर गेल्यामुळे त्याचे जननेंद्रिय लढाईत कापले जाते. पण त्यामुळे आपल्या पतीवर जिवापाड प्रेम करणारी त्याची पतीनी मँगी हिला आपल्या भावना न आवरतां आत्यामुळे ती पतीशीं कशी वैईमान होते आणि शेवटी त्या तरुण जोडप्याच्या जीवनाचा कसा करुण शेवट होतो याचे चित्र अत्यंत परिणामकारकतेने आणि कलात्मकतेने टॉलरने रेखाटलें आहे. माझ्या मर्ते टॉलरचे सर्वोत हेच उत्कृष्ट नाटक आहे. यांत प्रभावी प्रचार आंह—कलात्मक प्रचार आहे. युद्धविरोधी प्रचार करण्यासाठी हें नाटक टॉलर याने लिहिले. पण त्यांत युद्धविरोधी वक्तव्य कुणाचाही तोडी न घालतां युद्धांत भाग घेतत्यामुळे तरुण सैनिकाच्या जीवनाचा झालेला करुण झेवट त्याने रेखाटला.

या नाटकांत त्याने दोन प्रश्नावर प्रकाश पाडला आहे. एक म्हणजे युद्धामुळे मानवी जीवनावर होणारे अनिष्ट परिणाम आणि दुसरा म्हणजे पतिपत्नीचे एक-

मेकांवर कितीही निस्सीम प्रेम असले तरी वैषयिक समाधानाच्या अभावी त्यांच्यांत निर्माण होणारी असंतुष्टता आणि अप्रीति. मानवी भावनांचे—नैसर्गिक भावनांचे यथातथ्य प्रगटीकरण या दृशीने ‘हिंकेमन’ नाटकच त्याच्या इतर नाटकांपेक्षा सर्वश्रेष्ठ आहे.

‘धी ब्लाईंड गॉडेस’ हेही त्याचे नाटक उत्कृष्ट आहे. प्रचाराच्या दृशीने हे नाटक इतर नाटकांइतके प्रभावी नसले तरी नाटकांतील प्रसंग, नायक—नायिकाचे स्वभावरेखाटन या बाबतीत ते नाटक सरस आहे. यांतील नायिका अंना हिंचे स्वभावदर्शन अत्यंत परिणामकारक आहे. प्रियकरावर आत्यंतिक प्रेम करण्याची तिची वृत्ति आणि प्रियकराचा त्याग करण्याचा बाणेदारपणा पाहून तिच्यामध्ये आणि इब्सेनच्या नोरामध्ये पूर्ण साम्य असल्याचे दिसून येते. नशिबावर हवाला ठेवप्याच्या वृत्तीवर टीका करतांना ‘ब्लाईंड गॉडेस’ मधील अंना म्हणते—‘Fate? there is no fate. There is only the Judgment of others, fallible human beings. The ill-will of humanity; its stupidity; its malice; its blindness...to speak of fate is pure rhetoric’ ही बाणेदार वृत्तीची नायिका टॉलरच्या वाढ्यांत अजरामर राहणार नाही काय?

टॉलरच्या नाळ्य-वाढ्याचा विचार करतांना त्यांतील भूमिकांच्या स्वभाव-रेखाटनाविषयी विचार न करतां तत्कालिन समाजांतील परिस्थितीचे त्याने कोणत्या प्रकारे चित्रण केले आहे याकडे लक्ष दिले पाहिजे. एखाद्या व्यक्तीच्या मनोभावनांचे चित्रण करण्यापेक्षां अस्तिव समाजाच्या मनोभावनांचे आणि यातनांचे चित्रण करण्याकडे त्याचा कल होता. एखाद्या व्यक्तीच्या अंतःकरणांत बंडखोरीच्या भावनांना प्राधान्य मिळण्यापेक्षां समाजांनेच बंड पुकारावे असें त्याचे तत्त्वज्ञान होते आणि त्या तत्त्वज्ञानाला परिपोषक होईल असें वाडमय त्याने निर्माण केले. याच हेतूने त्याने परिणामकारक प्रसंगाची नाटकांत गुंफण केली आहे. इब्सेनचे संवादचातुर्य, गॅल्सवर्दीचे भूमिका रेखाटनाचे कौशल्य आणि शौची जळजळीत टीका करण्याची हातोटी टॉलर याच्यामध्ये जरी नसली तरी परिणामकारक प्रसंगाच्या निर्भीतीने त्याने वरील सर्व नाटककारांतील सर्वे गुण आपल्या नाटकांत संकलित केले आहेत. कोणत्याही गोष्टीविषयीं जनतेची अप्रीति निर्माण करण्यासाठी टॉलर त्या गोष्टीवर

विदारक यीका न करतां तें दृश्यनं प्रेक्षकांसमोर उमें करतों आणि त्यामुळेंच प्रेक्षकांच्या मनावर योग्य तो परिणाम होतो. म्हणूनच त्याचीं नाटके परिणामकारक ठरली आणि म्हणूनच त्याला नाझी सत्तपासून सासुरवास सहन करावा लागला. प्राणालाही मुकावें लागले.

टॉलर याने तुरुंगांतून जीं आपल्या मित्रांना आणि लेखकांना पत्रें लिहिली आहेत त्या पत्रांमध्ये त्याचा राजकीय आणि वाढमयीन दण्डिकोन आणि राजकारणाचा इतिहास याचे पूर्ण ज्ञान होतें. 'Letters from prison' या नांवानें त्याचे हे पुस्तक प्रसिद्ध आहे. टॉलर याचा आपल्या क्रांतिकारक तत्त्वज्ञानावर पूर्ण विश्वास होता. जर्मनी-तील नाझी तत्त्वज्ञान केव्हांना केव्हां तरी लयास जाईल अशी त्याला प्रबल आशा वाटत होती. आणि प्रचाराचे साधन म्हणून वाढ्याचा प्रभाव फार आहे याचीही त्याला पूर्ण जाणीव होती. वाढ्याच्या परिणामकारतेची किंमत आणि प्रभाव डिक्टेटरांना पूर्णपणे कळला आहे म्हणूनच वाढ्याची आणि वाढ्यसेवकांची त्यांनी गळ-चेपी आरंभिली आहे असें त्याचे स्पष्ट मत होतें. हेन्नी बारसूस या कांदंबरीकाराला लिहिलेल्या पत्रांत टॉलर लिहितो:—“One can throw revolutionaries into prison. But the idea for which they fight—is that slain by such methods ?” इतका आत्मविश्वास असणारा माणूस आत्महत्त्या करील यावर विश्वास कोण ठेवील ?

टॉलर याने 'I was a German' या नांवाचे जें आपलें आत्मचरित्र लिहिले आहे त्यांत त्याच्या दुःखद जीवनाचा आणि हालअपेषांचा जसा इतिहास आहे त्याचप्रमाणे त्यानें रंगेलपणानें तुरुंगांतील गमतीचीही वर्णने केलीं आहेत. त्यांतील नमुन्यादाखल एक वर्णन खाली देत आहे—

“ Meanwhile the days slipped by and more and more our speech and thoughts and dreams ran on women...For hours on end we would pore over the illustrated magazines, gazing at the pictures of naked women, naked breasts, naked legs.

" In the Eichstadt prison the women had occupied the floor above ours. The men, excited by such proximity, used to tap on the ceiling of their cells at night, and the girls would answer. They sent notes by the lavatory pipes, rolled up paper, tied with string. They started love affairs in which mistress and lover had never seen each other; in clumsy words they tried to describe their appearance to each other. They exchanged keepsakes, locks of hair, little pieces of cloth that had lain against their breasts at night.

' In the prison yard there stood a little wash-house where the girls worked during the day, under supervision of a wardress. One day the wardress was called away, leaving one girl alone. She gazed out of the window trying to make out the cell of the man with whom she had been corresponding for weeks. She loved him, she wanted to see him; but how should she recognise him? But the man had already seen and recognised her and was waving to her to show that it was he who was her lover. She smiled at him and stretched out arms to touch him just once, to embrace him just once. But the heavy bars of prison stood between them. Then in a moment of overwhelming emotion she jumped back from the window, unbuttoned her coarse, grey linen dress and showed him her body, her

firm little breast, her sturdy rounded legs. She laughed and wept for joy."

हे वर्णन मजेदार आहे तें तर खरेच. पण या वर्णनांत मानवी मनोभावनांचे वास्तव प्रतिबिंब उमटलेले दिसत नाही काय ?

टॉलर याने आपल्या वाढ्यकृति आणि कोणतेही वैयक्तिक कृत्य यांनी समाजाचीच सेवा केली. दारिद्र्य आणि तुरुंगवास पत्करला. आणि त्याने जगाला खालील संदेश दिला—

*'Beneath the yoke of barbarism one must not keep silence, one must fight. Whoever is silent at such a time is a traitor to humanity.'*

मराठी लेखक या संदेशाने जागे होतील काय ?

---

: १२ :

## जेम्स हिल्टनची काढंबरी

**ब्रिटिश सरकारने हिंदुस्थानांतून शक्य तो लवकर आपला गाशा गुंडाळावा असें जरी सर्वोना वाटत असलें तरी इंग्रजी वाड्ययाचा प्रसार कमी व्हावा असें कुणालाच वाटत नाहीं. याचें कारण असें, की आजचे इंग्रजी वाड्यय आहे ते निव्वळ इंग्रज लोकांनी लिहिलेले वाड्यय नाहीं. तें जागतिक वाड्यय आहे. युरोप, अमेरिका आणि आशिया या तीन खंडांतील अभिजात वाड्ययाचे इंग्रजी वाड्ययांत संकेलन करण्यांत आले आहे आणि म्हणूनच जगांतील कोणत्याही देशाचा त्या वाड्ययावर हक्क आहे. आपले वाड्यय जगांतल्या कोणत्याही वाड्ययापेक्षां जास्त समृद्ध आहे अशा अहंमन्यवृत्तीने इंग्रज लेखकवर्ग दुसऱ्या देशाच्या वाड्ययाची हेटाळणी करूं लागला तर त्याचा कान पकडून असें सागता येईल की, ‘इंग्रजी वाड्ययावर जगाची सत्ता आहे.’**

जगाच्या वाड्ययाच्या इतिहासाकडे बारकाईने नजर टाकली तर असें दिसून येईल, की कोणत्याही देशांत विशिष्ट कालखंडांत हाताच्या बोटावर मोजण्याइतके

प्रभावी लेखक निर्माण झालेले दिसून येतात. तेव्हां अशा कालखंडांत त्या त्या लेखकांनी कितीही विपुल लेखन केले अन् कितीही असामान्य कीर्ति मिळविली तरी त्या लेखकांच्या वाढ्यनिर्मितीनें देशाचें वाढ्य कितीसें समुद्ध होणार? शेक्स-पिअर, वायरन्, शेले, वर्डस्वर्थ, गोल्डस्मिथ, हार्डी, चेस्टर्स्टन प्रभृति लेखकांनी इंग्रजी नाट्य, काव्य, कादंबरी, प्रबंध वाढ्यांत मोलाची भर घातली अन् वर्नार्ड शॉ, एच. जी. वेल्स प्रभृति आजचे इंग्रज लेखकही तेच कार्य करीत आहेत.

पण आपल्या देशांतील लेखकावरच इंग्रजी वाढ्य सर्वस्वी अवलंबून टेवण्यांत आले असतें तर आज जें इंग्रजी वाढ्याला विराट स्वरूप आले आहे तें आले नसते. प्रत्येक प्रभावी लेखक आपल्या आयुष्यांत जास्तीत जास्त शंभर ग्रंथ निर्माण करू शकेल. अर्थोतच इतके विपुल लिखाण सर्वच लोकांना करतां येईल असें नाहीं. तेव्हां आपल्या देशांतील ग्रंथकाराच्या 'अभिजात' वाढ्यावर देशाच्या वाढ्याचें भवितव्य ठरवण्यांत आले तर त्या वाढ्याला महत्त्व येण्यास कितीतरी शतके वाट पाहावी लागेल.

इंग्रज ग्रंथकार अन् प्रकाशक यांच्या ही वस्तुस्थिति ध्यानीं आली अन् त्यांनी हंसक्षीर न्यायानें इतर देशांतील अभिजात वाढ्यकृतीचे इंग्रजीत भाषांतर अगर रूपांतर करण्याचें कार्य जारीने सुरु केले. आतां त्याचा असा परिणाम झाला आहे, की इंग्रजी वाढ्य हें जगाचें प्रातिनिधिक वाढ्य झाले ओहे. प्रत्येक देशाला त्या वाढ्याकडे अभिमानानें पहाता येईल. अमेरिकन, रशियन इटालियन, जर्मन, स्कॅन्डेनेविहयन, नार्वेजिअन, पोलिश, चिनी, जपानी प्रभृति लेखकांच्या उत्कृष्ट कलाकृतीचे इंग्रजीत रूपांतर करण्यांत आल्यामुळे इंग्रजी भाषा जाणण्याचें ज्याला भाग्य लाभले आहे त्याला जगाच्या वाढ्याचा अभ्यास करण्याची सुवर्ण संधि लाभली आहे.

नवे तंत्र, नवे विचार-प्रवाह अन् नव्या कालांतील व्यक्तींची प्रातिनिधिक स्वरूपाची व्याक्तिचित्रे या दृश्यानें ब्रिटिश वाढ्यापेक्षां इतर देशांतील वाढ्यानेंच आघाडी मारली आहे. ही उणीव ध्यानी घेऊन ब्रिटिश लेखक-प्रकाशकांनी इतर देशाच्या वाढ्याची भाषांतरे-रूपांतरे करून ही उणीव भरून काढली. पण एवढी मात्र गोष्ट खरी, की आज जीं जगांत विचाराचीं आंदोलने सुरु आहेत त्याचें सर्व श्रेय ब्रिटिश लेखक-प्रकाशकांच्या संग्राहकवृत्तीलाच देतां येण्यासारखे आहे. रशियन, अमेरि-

कन, जर्मन प्रभृति लेखकांच्या उक्तुष्ट वाढ्यकृतीचे इंग्रजींत जर भाषांतर-रूपांतर करण्यांत आले नसतें तर जगांतील वैचारिक क्रातीला आजच्या इतके प्रभावी स्वरूप आले असतें की नाहीं याची शंका आहे.

ब्रिटिश साम्राज्याच्या विस्ताराबरोबर इंग्रजी भाषेला जागतिक महत्त्व आले. त्या भाषेच्या अभ्यासाकडे जगाचे लक्ष वेधले. त्यामुळेच सर्व जगांत आपल्या भाषेतील वाढ्याला 'बाजारभाव' यावा या व्यापारी हेतूने ब्रिटिशांनी इतर देशाच्या वाढ्याकडे लक्ष वेधवले. ब्रिटिश सरकारच्या राजवटीला प्रारंभ झाल्यापासून जगाचे कल्याण करण्याचा कोणत्याही नव्या तत्वज्ञानाचा जरी उदय झालेला नसला तरी जगाच्या कल्याणाच्या तत्वज्ञानानें भरलेला कार्ल मार्क्ससारख्या तत्वज्ञाचा ग्रथ इंग्रजी भाषेत भाषांतरित झाल्यामुळे वैचारिक क्रातीला प्रारंभ झाला. रशिया, जर्मनी, इटली या देशांतील क्रांतीच्या जनकाचे सर्व वाढ्य आज इंग्रजी भाषेत उपलब्ध आहे हे जगावर इंग्रजी वाढ्यानें केलेले मोठे उपकार आहेत. इतर देशाच्या वाढ्यालाही इंग्रजी भाषेतील वाढ्यापासून फार धडे घेतां येण्यासारखे आहेत.

मराठी वाढ्यासंबंधानें बोलायचे झाले तर मराठी लेखक-प्रकाशकांनी कूपमङ्गळक वृत्तीच स्वीकारलेली आहे. संस्कृत अगर मराठी वाढ्यांत प्रतिभाशाली लेखक होऊन गेले अन् आजही तसे काहीं लेखक आहेत हें खरें. पण त्या चारदोन लेखकांच्या लेखनानें मराठी वाढ्य व्हावें तितके समुद्द होणार नाहीं. मराठी वाढ्यांतील विद्यमान प्रमुख लिंग-लेखकाचीं नामावली तयार करायची म्हटली तर वेरकर, फडके, खांडेकर, माडखोलकर, देशपांडे, काणेकर या चारपांच लेखकांचीं नव्ये नजरेसमोर येतात. बाकीच्या लेखकांचीं नव्ये काहीं चटदिशी आठवत नाहींत. यांचे कारण वरील लेखक सतत लेखन करीत असल्यामुळे वाचकांच्या नजरेसमोर आहेत. कित्येक तरुणपिंडीचे लेखक आहेत ते अधूनमधून लेखन करीत असल्यामुळे कुणाच्याही नजरेसमोर सतत राहात नाहींत.

तेव्हां विशेष कालखंडांतील चारदोन लेखक जें वाढ्य निर्माण करतात त्यांनेवाढ्य समुद्द कसें होणार? वेरकर, फडके, खांडेकर प्रभृति लेखकांनी आपापल्या परीने मराठी वाढ्यांत मोलाची भर घातली आहे. पण त्यांच्या जोडीने तितक्याच दर्जाचे अगर त्याहून जास्त दर्जाचे लेखन करणारे अगर कालान्तरानें वरील लेखकाचा दर्जा पटकाविणारे लेखक मराठी वाढ्यांत आज तरी मोठ्या प्रमाणानें दिसत नाहींत.

तेव्हां ही उणीच मरुन काढण्यासाठी मराठी लेखकांनी इंग्रजी अगर इंग्रजी वाच्यांत भाषांतरित झालेल्या इतर देशाच्या वाच्यय—कृतींची मराठी भाषेत रूपांतरे करण्यास सुरवात केली पाहिजे. त्यामुळे मराठी वाचकवर्गाची आजची दृष्टिही सुनारण्याच्या कामीं उपयोग होईल अन् मराठी वाच्याही समृद्ध होईल.

वरील विचार सुचप्पाचें कारण असें, की कु. कमल दीक्षित एम. ए. यांनी जेम्स हिल्टन याच्या ‘We are not alone’ या काढबरीचे ‘निष्कलंक’ या नांवानें रूपांतर केले असून ती काढबरी नागपुरच्या ‘वीणा-प्रकाशन’ संस्थेने प्रसिद्ध केली आहे.

जेम्स हिल्टन याच्या वरील काढबरीचे कु. दीक्षित यांनी इतक्या सफाईने अन् हलुवार हातानें रूपांतर केले आहे, की मूळ काढबरीतील नांवे अन् गांवे जर लेखिकेने कायम ठेवलीं नसती तर ही रूपांतरित काढबरी आहे असा कुणाला संशयही आला नसता. इंग्रजी वाक्यरचना अन् मराठी वाक्यरचना यांत जमीनअस्मानाचा फरक आहे. तेव्हां इंग्रजीचे मराठी भाषांतर करतांना नकळत वाक्यरचनेत क्षिणपणा येतो. पण या बाबतीत लेखिकेने बरीच खबरदारी घेतली आोह. सबंध काढबरीत एकादेंही सदोष वाक्य आढळत नाहीं. एकादा नाणावलेल्या लेखकाप्रमाणे लेखिकेने रूपांतर केलेले आहे. उक्तष भाषांतराचा नमुना म्हणून खालीं मी ‘निष्कलंक’ काढबरीतील काहीं भाग आणि मूळ काढबरीतील भाग देत आोहे त्यावरून वाचकांना कल्पना येण्यासारखी आहे—

‘खरंच, मृत्युपेक्षां जन्मच अधिक भयंकर म्हटला पाहिजे. मनुष्याच्या जीविताचा कम उल्टा झाला अशी कल्पना करून बघ. समज, लोकांनी आपल्याला थडग्यांतून उकरून काढलं, घरी आणलं अन् अंथरूणावर निजवलं, दोन दिवसांनी आपल्या कुडीत प्राण खेळूळू लागला, कुठल्या तरी रोगाच्या वेदना सुरु झाल्या, त्यो हलके हलके कमी होत गेल्या, शरीर धडधाकड होत गेलं, आपण हिंडू फिरू लागलों, आपल्याला हलुवळ स्वच्छ दिसूं लागलं, ऐकूं येऊं लागलं ! अशा क्रमानं आधी मृत्यु, मग म्हातारपण, मग तारुण्य असं...’

‘किती भयंकर कल्पना ही ! ’

‘पण या कल्पनेतला सगळ्यांत भयंकर दुवा कोणता बरं ? अखेरेचा ! जन्म ! म्हातारपणापासून बालगणाकडे येतां येतां आपण एक दिवस चालतांना पडूळू लागूं,

मग रांगायला लागूं, मग पाळप्पांत निजून राहूं अन् असं होतां होतां अखेर आपली वाचा जाईल, आपले हातपाय आपल्याला हालवितां येणार नाहीत, टाहो फोडण्यापलीकडे आपल्याला कांहीच करतां येणार नाहीं ! किती भयंकर वाटेल असला जीवितकम, नाहीं का ? मग जन्मापेक्षां मृत्युचं अधिक भय कां बरं वाटावं माणसाला ?—‘निकलंक’ पृ. ११९-१२० [‘No, no, we should fear birth far more if we could look ahead to it’, And then half-impishly, he began to improvize on the theme and play with idea for her comfort and his own. ‘Oh, much more, I assure you I have often thought that. Suppose, just for argument, that everything did happen the other way round. Suppose people gathered in a churchyard and hauled you from a hole in the ground in a wooden box and took you back to a house, and after a day or so the box was opened and you were laid on a bed, and a few days later people gathered at the bedside and all at once breath of life came into you bringing agony first of all, then less and less till you could actually stir and creep about, walking with a stick perhaps and being for a time a bit deaf and blind and crazy...’

‘Horrible !’

‘But not nearly as horrible as when you come to the other end. For think of the day you would leave school and begin to stay at home in the nursery. Think of the first time you’d really believe in santa claus and hang up your stocking on christmas eve ! Think of people patting you on the head as you

grew younger every day, as you gradually lost speech and height and weight and personality. That last stumbling walk across that hearthrug before you settled down to pram life ! How unutterably tragic—far more so than growing old and dying '-- ' We are not alone ' Pages 190-191 ]

वरील दोन्हीं उतान्यावरून लेखिकेने किती कौशल्यानें मराठी रूपांतर केले आहे याची पूर्ण कल्पना येप्यासारखी आहे. मराठींतील प्रथितयश लेखक अन् नवोदित लेखक यांनी परदेशी वाच्यांतील अशा प्रकारच्या ललित कृतींची कौशल्यपूर्णतेने रूपांतरे करण्यास प्रारंभ केलातर मराठी वाडमय अल्पावधीत समृद्ध होईल. कोण-त्याही परदेशी लेखकांच्या वाडमयकृतींची भाषांतरे अगर रूपांतरे करण्यात कमीपणा मानण्याचें काहीच कारण नाहीं. कारण जेवढा रूपांतरकर्ती प्रथितयश अगर कलावंत असेल तेवढे तो कौशल्यपूर्णतेने रूपांतर करील अन् त्याने केलेल्या रूपांतराला जास्त महत्त्वही येईल. त्यामुळे मराठी भाषेचें वैभवही वाढेल.

—ऑक्टोबर १९३९

१३

## आचार्य अत्रे यांचें नाट्यवाङ्मय

यदाच्या मुंबई आणि उपनगर साहित्य संमेलनाच्या चौथ्या अधिवेशनाचे

अध्यक्ष आचार्य प्र. के. अत्रे यांनी मराठी वाज्यात अतुलनीय अर्जी कीर्ति संपादन केली आहे. कवि, नाटककार आणि वक्ते या तीन नात्यांनी त्यांनी अखिल महाराष्ट्रांत आपल्या गुणांनी सर्वांना दिपाविले आहे. १९३२ च्या पूर्वी विडंडक कवि आणि लघुकथा-लेखक या नात्यांनेच ते महाराष्ट्राच्या परिचयाचे होते. पण १९३३ साली त्यांनी ‘साशंग नमस्कार’ हे नाटक लिहिले आणि त्यानन्तर सात नाटके लिहून नाटककार या नात्यांने त्यांनी कीर्ति संपादन केली.

१ देवल, कोल्हटकर, खाडिलकर, गडकरी आणि वरेरकर यांनी ज्याप्रमाणे नाट्य-वाज्य लिहून कालखंड निर्माण केले त्याचप्रमाणे गेल्या आठ वर्षीत अत्रे यांनीही एक कालखंड निर्माण केला आहे. पण हा कालखंड अत्रे यांना जरी यशस्वी गंला तरी मराठी नाट्यवाज्याच्या दृष्टीने विचार केला तर हा कालखंड मराठी रंगभूमीच्या कीर्तीत भर टाकण्याइतका भरभराटीचा गेला असे मात्र म्हणतां येते

नाहीं. देवल यांनी मराठी नाटकांना पहिल्याने आधुनिक वळण लावले आणि त्यानंतर कोल्हटकरांनी लिहिलेत्या नाटकांत देवलापेक्षाही आधुनिकता आणि कल्पकता दाखविली—मराठी रंगभूमीचे स्वरूप अजिबात बदलून टाकले. वाकासाहेब खाडिलकरांनीही मराठी रंगभूमीला निराळे वळण लावले. रंगभूमीच्या मंदिरातून त्यानी राजकारणाचे डाव खेळण्यास सुखात केली. राज्यकर्त्यावर टीकेचे शब्द उपसले. पण कल्पकता, भाषेचे वैभव आणि कथानकांचे नावीन्य यामुळे गडकन्यांनी कोल्हटकर—खाडिलकरांने तेज फिके पाढले आणि नाव्यवाङ्यांत एक युग निर्माण केले. महाराष्ट्रात गडकन्यांखेरीज कुणाही नाटककारांचे नांव प्रामुख्याने ऐकूँ येईनासे झाले. गडकरी हयात असतांनाही वरेकर नाटके लिहितच होते. पण गडकन्यांच्या भाषावैभवाने दिपलेत्या महाराष्ट्राला वरेकरांच्या प्रखर विचारकांतीकडे लक्ष देण्यास फुरसत नव्हती. जो तो गडकन्यांच्या भाषावैभवांचे आणि कल्पकतेचे कौतुक करण्यात दंग होता. पाश्चात्य रंगभूमीप्रमाणे मराठी रंगभूमीवर आधुनिक पद्धतीची नाटके आणण्याच्या वरेकरांच्या मनोराज्याकडे कुणाचेही लक्ष जात नव्हते. पण मराठी रंगभूमीला आधुनिक वळण लावण्यास ‘सत्तेचे गुलामा’च्या रूपाने वरेकरांनी रंगभूमीच्या सृष्टीत यशस्वी पाऊल टाकले. ‘संन्याशाचा संसार’ आणि ‘हाच मुलाचा बाप’ हीं जरी त्यांची आधुनिक वळणांची होतीं तरी नाटके ‘सत्तेच्या गुलामा’ इतकी त्यांत आधुनिकता नव्हती. गडकन्यांच्या भाषेच्या मोहजालाने मराठी प्रेक्षकाचे डोळे जरी दिपून गंगेले होते तरीही ‘सत्तेचे गुलाम’ हैं नाटक यशस्वी ठरले. आधुनिक सजावटीला अपरिमित यश मिळाले त्यानंतर वरेकरानी इतर आधुनिक स्वरूपाची नाटके लिहून मराठी रंगभूमीवर नवयुग निर्माण केले. त्या नंतरच्या काळांत शक्त, कमतनूरकर आणि वर्तक प्रभृति नाटककार पुढे आले. पण त्यांना आपल्या नाव्यवाङ्याचा असा काळखंड निर्माण करतां आला नाही.

पण बोलपटांच्या वाढत्या लोकप्रियतेमुळे मराठी रंगभूमि मरणाच्या पंथास लागलेली दिसत असतां अत्रे यांनी नाव्यलेखनाला प्रारंभ करून रंगभूमीचे आजचे मरण उद्यांवर ढकलले. पण अव्याच्या नाटकांमुळे रंगभूमीचे अस्तत्व गाजले खरे, पण त्याच्या नाटकामुळे रंगभूमीच्या कीरीत मात्र काढीचीही भर पडली नाही. वरेकर यांची नाटके आणि वर्तकांची ‘आंघळ्याची शाळा’ या नाटकाने मराठी प्रेक्षकाना जी दिव्यदृष्टि दिली होती ती दृष्टि आंधळी करण्याकडे अत्रे यांच्या

नाटकांचा उपयोग झाला. अभिजात नाव्यवाड्यानें मराठी नाट्यवाड्याची उज्ज्वल परंपरा पुढे चालविष्णाएवजी त्यांनी उथळपणालाच जास्त महत्व दिले मागणी तसा पुरवठा या दृशीने बोफिकिरीने बेकाट नाट्यवाड्य निर्माण केले. परदेशी नाटककारांच्या तोडीची नाटके लिहिण्याइतकी असामान्य बुद्धिमत्ता, कल्पकता आणि विद्रूत्या यांची देणगी असतांही अत्रे यांनी नाट्यवाड्य निर्माण करतांना या गुणांचा मुळीच उपयोग केला नाही असें खेदाने म्हणावें लागते. घरावाहेर, उद्याचा संसार आणि वंदेभारतम् ही त्यांची नाटके वाचली म्हणजे त्यांच्या लेखणीत प्रभावी नाटके निर्माण करण्याची शक्ति असल्याचे स्पष्ट दिसून येते. पण जीवनाकडे विशेषतः नाटकांतील भूमिकांच्या जीवनाकडे पहाण्याचा अत्रे यांचा दृष्टिकोण अगदी विदुपकी थाटाचा आहे. त्यामुळे त्यांना प्रभावी असें एकही स्वभावचित्र नाव्यवाड्यात निर्माण करतां आले नाही. नाटकाचे कोणते तरी नव एकच ठेवले आणि पात्रांची एकाच नाटकांतील नावें पुढे चालू ठेवली तर साष्टांग नमस्कार, ब्रमाचा भोपळा, लग्नाची बेडी आणि पराचा कावळा या चार नाटकांचे एकत्र एकच नाटक तयार केले अगर काढबरीच्या खंडप्रमाणे या नाटकाचे चार खंड केले तरी चालण्यासारखे आहेत. या नाटकांतील सर्वच पात्रांचे तोंडवळे अगदीं सारखेच आहेत प्रत्येक पात्र काहीना कांहीं तरी कोट्या करीत असते त्यामुळे या चारही नाटकात मुळीच व्यक्तिभिन्नता दिसून येत नाहीं।

अत्रे यांची सर्व नाटके बारकाईने वाचलीं तर गडकरी, वेरकर आणि कमतनूरकर यांच्या नाटकांतील प्रसंगाशीं साम्य असलेले वेरेच प्रसंग त्यांत आढळून येतात. ‘साष्टांग नमस्कारात’ पहिल्या अंकांत कवि भद्रायु आणि शोभना याच्यामधील प्रेमयाचनेचा जो प्रसंग आहे त्या प्रसंगाचे वेरकरांच्या ‘नवा खेळा’तील कवीच्या मनोभूमिकेशी पूर्ण साम्य आहे. त्याचप्रमाणे सिद्धेश्वर-त्रिपुरी याच्या प्रेमयाचनेचा प्रसंग हा ‘पुण्यप्रभाव’ मधील कंकण-किंकिणीच्या प्रेमयाचनेच्या प्रसंगाची सुधारलेली आवृत्ति आहे असें म्हणतां येणार नाहीं का? साष्टांग नमस्काराच्या कल्पनेची टवाळी करण्यासाठी नाटककारानें हे नाटक लिहिले आहे. पण ११२ पानें खर्चे करण्याइतका साष्टांग नमस्काराच्या कल्पनेचा प्रश्न महत्वाचा आहे असें नाही. समाजाला संदेश देण्यासाठी जरी अत्रे यांनी नाव्यलेखनाला प्रारंभ केलेला नसला तरी समाजाची दिशाभूल आणि समाजाच्या वेळाचा अपव्यय करण्यासाठी त्यांनी लेखणी हातीं घेतली नाही हेही तितकेच खरें आहे. पण ही जबाबदारीची

जाणीव अत्रे यांनी बाळगलेली दिसत नाही. चब्हाळ्यावरील पांचट गपा आणि अत्रे यांची साशंग नमस्कार, भ्रमाचा भोपळा, लप्ताची बेढी हीं नाटके यांत काहीं फारसा फारक नाहीं. ‘पाश्चात्य वाळ्यांत Burlesque किंवा Farcical Comedy ज्याला संबोधण्यांत येते असें हे प्रहसनात्मक स्वरूपाचे नाटक आहे.’ असें अत्रे यांनी ‘भ्रमाचा भोपळा’ या नाटकाच्या प्रस्तावनेत मत व्यक्त केले आहे. अत्रे यांचा हा कबुलीजबाब कुणालाही पटप्पासारखा आहे. अमेरिकेमध्ये Burlesque या नांवानें ओळखला जाणारा नाटकाचा-तमाशाचा प्रकार अर्थंत लोकप्रिय आहे. या तमाशामध्ये अगदीं हीन दर्जाचा विनोद असतो आणि पूर्ण नमावस्थेंतही नर्तिका रंगभूमीवर नाचत असतात. परदेशांतही जो अशिक्षित लोकांचा खेळ्यापाडण्यांत वर्ग आहे तोच वर्ग या बरलेस्कच्या प्रयोगाना जात असतो. मानसिक दोषांमुळे विकृत मनोवृत्ति झालेल्या सुशिक्षितांखेरीज कुणीही सुबुद्ध आणि रसिक सुशिक्षित बरलेस्क पहाण्यास कधीं जात नसतो. अत्रे यांना या नाट्यप्रकारांत आपल्या काहीं नाटकांचा समावेश करायचा असला तर माझें काहीं म्हणणे नाही. पण अन्यांसारखा बुद्धिवान् माणूस दिवसें-दिवस हीन अभिहचीची नाटके लिहिण्याकडे आपल्या बुद्धीचा आणि कल्पकतेचा उपयोग करीत आहे याचे कुणालाही दुःख होईल. अत्रे यांनी ‘साशंग नमस्कार’ प्रभृति काहीं नाटकांत ज्या स्त्रीपुरुष भूमिका निर्माण केल्या आहेत त्यांना मानस-शास्त्रच नाही. कुणीही काय वाटेल तें बोलतो, काय वाटेल तें करतो, वाटेल त्याच्यावर प्रेम करतो, वाटेल त्याचे चुंबन घेतो. अत्रे यांनी नाटक लिहिले त्यावेळी एकंदरीत विनयभंगाच्या खटल्यास ऊत आलेला नसावा असें वाटते. नाहीतर पूर्वीची फारशी ओळख नसतानाही मलिनाथने मीराचे चुंबन घेण्याचे धाडस केले नसते ! बुद्धिप्रधान आणि कल्पनाप्रधान कोऱ्या करण्यांत अत्रे यांचा हात कुणीही धरणार नाही. त्याचप्रमाणे ‘भोजराज प्राईज ’वरून ’राजभोज प्राईज ’ अशी दरिद्री कोटी करण्यांतही ते कुणाला हार जाणार नाहीत !

‘आजच्या समाजाचे जीवन, त्यांच्या धडपडी, त्यांची दुःखे, त्यांच्या आकांक्षा ज्यांत जिवंतपणे व्यक्त करतां येतील तें खरे काव्य व तें उया साधनांनी उत्कृष्ट तन्हेने व्यक्त करता येईल तेंच काव्याचे तंत्र या माझ्या नवीन दृष्टिकोनाला पटणारें काव्य जोंपर्यंत मला स्वतःला निर्माण करतां येणार नाहीं तोंपर्यंत मी कविता लिहिण्याच्या

नाहीत. अत्रे यांनी आपल्या मर्तें निर्मला बंडखोर स्त्री म्हणून रेखाटली आहे. पण ती तितकी प्रश्नी वाटत नाही—दुबळी वाटते.

आचार्य अत्रे यांची ‘भ्रमाचा भोपळा’, ‘लग्नाची बेडी’ आणि ‘पराचा कावळा’ हीं तीनही नाटके लोकप्रिय आहेत. पण वाड्यांत या नाटकांमुळे अत्रे यांचा दर्जा वाढला कीं नाही हा प्रश्न अर्थातच वादप्रस्त आहे. मी वर म्हटलेंच आहे, कीं अत्रे असामान्य बुद्धीचे आहेत आणि अभिजात विनोद निर्माण करण्याचीही शैली त्यांना साधलेली आहे. असें जरी असलें तरी उथल विनोदाकडे त्यांचा नैसर्गिक ओढा आहे; आणि कोटी—मग ती कितीही उथल असो—करण्याचा त्यांना मुळीच मोह आवरत नाही. विनोदी वाड्य निर्माण करतांना लेखकांनें संयम राखला तर विनोदाची गोडी वाढते. पण प्रेक्षकांना सतत कांहींना कांहीं तरी प्रकारानें हंसविष्ण्याचा मोह अत्रे यांना कधींही आवरतां येत नाही. त्यांचे ‘भ्रमाचा भोपळा’ हें नाटक ध्या. त्या नाटकांतील घटनांच मुळी विनोदावर आधारलेल्या आहेत. आणि त्यामुळे आपोआपच विनोदनिर्मित होते; आणि त्यांत अत्रे यांच्या कौशल्यपूर्ण भाषेच्या विलासामुळेही प्रेक्षक किंवा वाचक मोहित होतो. तरीही एवढ्यावर अत्रे यांचे समाधान होत नाहीं. आणि म्हणूनच कशाही रीतीने प्रेक्षकांना हंसविष्ण्यासाठी कचेश्वराचा नोकर किशा एनिमाचें भाडे घेऊन प्रवेश करतो. तसेच कचेश्वरची बायको विद्यागौरी नवव्यास म्हणते—‘आणि रात्री निजायच्या वेळी तें करंजेल तेल अंगाला चोपडायचं ! कोण येईल तुमच्याजवळ ?’ असाही विनोद अत्रे निर्माण करतात. तेव्हां नाइलाजानेही प्रेक्षकांना हंसावे लागते. अत्रे यांचे ‘भ्रमाचा भोपळा’ हें नाटक शंभर टके विनोदी आहे. कारण त्यात सगळ्याच मूर्खपणाच्या घटना आहेत. नागनाथ, नेत्रा आणि रेखा यांच्याखेरीज बाकीची सर्व पात्रे एकजात मूर्ख आहेत. तीं वाटेल तें करतात आणि वोटेल तशीं वागतात. अतिशयोक्ति हा विनोदाचा आत्मा आहे हें खरें; पण अतिशयोक्ति म्हणजे मूर्खपणा नव्हेह. वाटेल तो प्रसंग नाटकांत घातला तरी तो पाहून हंसण्याइतके प्रेक्षक मूर्ख आहेत अशी अत्रे यांची खात्री असल्यामुळे विनोदी नाटक लिहिताना अत्रे फारसा विचार करीत नाहीत. ते नाटक लिहायला प्रांगंभ करतात आणि ज्यांना स्वभाव नाही, ज्यांना जीवन नाही आणि ज्यांना शाहाणपणा नाहीं अशी पात्रे असलेले नाटक तयार होते. अत्रे यांच्या नाटकांपूर्वी कोणत्याही देशाच्या वाड्यांत विनोदी नाटके झालीं नव्हती असें नाहीं.

खुद अज्यांचे आवडते नाटककार मोलिअर यानेही विनोदी नाटके निर्माण केलीं आहेत. पण त्याला विनोद निर्माण करण्यासाठी एनिमांचे भाडे कधीच रंगभूमीवर आणावै लागले नाही. अगर पात्रांची रंगभूमीवर हजामत करण्याचा प्रसंगही नाटकांत घालावा लागला नाही. विनोदी नाटक जर निर्माण करायचे असले तर नाटकांतील घटनाच विनोदाच्या पायावर आधारलेली पाहिजे. आणि त्या घटनाही वास्तव असल्या पाहिजेत. या दृष्टीने विचार केला तर ‘ब्रमाचा भोपळा’ मधील घटना एकजात सांव्या कृत्रिम आहेत-ओद्धूनताणून आणलेल्या आहेत. ताम्हनकरांचे ‘उसना नवरा’ हे नाटक जसे विनोदी घटनेवर आधारले आहे तसें ‘ब्रमाचा भोपळा’ आधारलेले नाही. यांत कांहीं मूर्ख व्यक्ति एका ठिकाणी गोळा केल्या आहेत आणि त्यांना वाटेल ते बोलण्याचालण्याची मुभा दिली आहे. पण ‘पराचा कावळा’ मधील कांहीं प्रवेश वाळले तर ते नाटक ‘ब्रमाचा भोपळा’ आणि ‘लग्नाची बेडी’ यापेक्षांही सरस वाटते. त्यांतील कथानकाची मूळ घटनाच विनोदी आहे. त्यामुळे सोज्ज्वल विनोद निर्माण होतो. तरीही अंबादासाच्या हजामतींचे दृश्य नाटकांत घालून अत्रे यांनी या सोज्ज्वल विनोदावर विरजण पाडें आहे. या नाटकांत भांडुप-भाईदर आणि अंबरनाथ प्रभृति लोकांना जें महत्त्व दिलें आहे ते दिलें नसतें तरीही नाटक विनोदी ठरलें असते आणि वाढ्यवृष्ट्या आणि रंगभूमीच्या दृष्टीनेही हे नाटक यशस्वी झाल असते. नाटक विनोदानें रसरसलेले असतांही अत्रे यांनी ‘ती शौचकुपाची टांकी फुटली’ अशा प्रकारचा विनोद केला आहे !

‘लग्नाची बेडी’ हे नाटक म्हणजे निवळ मूर्खपणाचा बाजार आहे. यांतील सर्वच पांत्रे मूर्ख आहेत-अज्यांनी मूर्ख बनविलीं आहेत. ‘विवाहित स्त्रीची मेल्याशिवाय कांहीं सुटका होत नाही ! दिवसभर मेहनत कृष्ण थकलेल्या केद्याला रात्री निवांतपणे विश्रांत तरी मिळते. पण स्त्रीला—’ अशा मासल्याचा यांत विनोद आहे. तसेच ‘धृतराष्ट्र नव्हता का आंधळा ? शंभर मुलांचा संसार केला त्याने ! कुठं कांहीं अडले नाही त्याचे !...’ पण स्त्रियांना तरी आमच्याबद्दल दया वाटायला नको का ? मी म्हणतो, कृतीने राहू या, पण निवळ ओंठांनी तरी आमच्याबद्दल सहानुभूति दाखवा !’ असे अतिरिक्त विनोदाचे बरेच नमुने दाखवितां येतील.

‘बायांनो, आपला शृंगार शावृत ठेवा आणि आपले नवरे संभाळा !’ असा या नाटकाच्या शेवटीं स्त्रियांना संदेश आहे. नाटक विनोदी आहे असें गृहीत धरल्या-

नंतर त्यावर जर टीका झाली तर टीकाकाराच्याच पदरी अरसिकपणाचा वांटा येतो. आजच्या मराठी विनोदी लेखकाची आणि प्रेक्षकांचीही अशीच मनोभूमिका आहे. विनोदाच्या नांवाखालीं वाटेल तो खुडगूस नाटकांत घालण्यात आला तरी चालतो. त्याबद्दल टीकाकारांनी ब्रह्मी उच्चारतां कामा नये. आणि असामान्य बुद्धिमत्ता अस-तांही अत्रे यांनी उथल विनोदानें भरलेली तिसऱ्या दर्जाची नाटके निर्माण केली याचा सारा दोष टीकाकारांचाच आहे—मूळ गिळून स्वस्थ बसलेल्या टीकाकारांचाच आहे.

इटालियन नाटककार पिरेन्डेलो याचें *Six Characters in search of an author* अशासारखे अभिजात विनोदावर आधारलेले नाटक लिहिण्याची मराठी टीकाकारांनी अत्रे यांच्याकडे मागणी कां करू नये ? पिरेन्डेलो याच्या नाटकांतील काहीं वेकार नटनटी लेखकाला शोधीत थिएटरमध्ये येतात आणि तेथेचं जी त्यांची चर्चा सुरु होते तेच झालें नाटक ! या नाटकातील कल्पना किंती मनाला गुदगुदल्या करणारी आहे ! पण अत्रे यांच्या विनोदी नाटकांतील सर्व पात्रे नुकतीच वेज्याच्या हॉस्पिटलमधून धरून आणल्यासारखीं वाटतात. त्यांना बोलायला जीभ आणि चालायला शरीर असते. ढोके आणि मन यांचा मागमूसही नसतो.

अत्रे यांचीं विनोदी नाटके पाहिलीं म्हणजे त्यांच्या लेखणीला लागलेले वक्षण महाराष्ट्र रंगभूमीला उथल वक्षण लावीत आहे. केवळ पोटभर हंसण्यासाठीच नाटकगृहाकडे धांव वेणारे प्रेक्षक अत्यांच्या नाटकांवर वेहद खूब आहेत आणि त्यामुळे मानवी जीवनाचें खरेखुरें दृश्य दाखविणारीं नाटके रंगभूमीवरून हढपार होत आहेत. ‘घरावाहेर’, ‘उद्यांचा संसार’ आणि ‘वंदे भारतम्’ या नाटकां-पेक्षां अत्रे यांना विनोदी नाटकांतच मिळालेले यश पाहिले म्हणजे वर्नार्ड शॉच्या वाङ्यायाला उद्दैशून फँक हॅरिस या टीकाकारांने खालील उद्धार काढले आहेत त्यांची आठवण होते. हॅरिस म्हणतो—

‘Though he remains a writer of importance, his plays on re-reading are dull. Only a few seem to me likely to live. The others will be out of date before Shaw is dead twenty years as Ibsen is out of date to-day. And what is worst, Shaw has no imitators. His own aping of Ibsen kept Ibsen alive

for another generation, but nobody seems to be doing as much for him... Make people laugh, and they will rank you as successful and pay you well. All the world loves a jester and stones the true prophet. The future forgets the jester and immortalises the prophet.' अत्रे यांच्या विनोदी नाटकांसंबंधीं असे म्हणतां येणार नाहीं काय ? अत्रे यांच्या बुद्धीचा विलास केवळ त्यांच्या लेखनशैलींतच दिसतो. पण नाटकांतील प्रसंग आणि भूमिका यांत मात्र दिसत नाहीं. उलट गडकरी यांच्या नाट्यवाच्यांत अजूनही ते घुटमळत आहेत.

कादरखान आणि माणिक त्रिभुवनाला भंडावृन सोडीत असतां भावबंधनांतील इन्दु-बिन्दूच्या हातीं सांपडलेल्या प्रभाकराची आठवण कुणाला होणार नाहीं ? पण हे सर्व क्रुण स्वीकारूनही अत्रे यांच्या मौलिकतेला बाध येत नाहीं. वाईट वाटतें ते एवढेच, कीं स्वतंत्र प्रतिभेचा हा असामान्य लेखक चिरंतन वाढ्य निर्माण कां करीत नाहीं ? '

अत्रयांच्या संबंध नाट्यवाच्यांत जर कोणतीं उत्कृष्ट नाटके असतील तर तीं 'उद्यांचा संसार' आणि 'वंदे भारतम्' हीच दोन होते. 'घराबाहेर' मधली निर्मालाच तेवढी स्वभावविकासाच्या वृष्टीनें नजरेत भरते. पण 'उद्यांचा संसार' आणि 'वंदे भारतम्' या नाटकांत अत्र्यांनी सर्व पात्रांच्या स्वभावविकासाला महत्त्वाचे स्थान दिले आहे. यांतील विश्राम-करुणा, शैला-शेखर आणि नयना या भूमिका प्रातिनिधिक स्वरूपाच्या आहेत. आणि या सर्व भूमिकांचा स्वभावविकासही अत्रे यांनी कुशलतेने साधला आहे. करुणा जितकी सिधूच्या वळणाची आहे तितकीच शैला आधुनिक आहे. त्यामुळे छियांची हीं दोन स्वभावचित्रे मोठी मोहक वाटतात. बदलत्या समाजाच्या जीवनाचा इतिहास त्यांत सांपडतो. नयना नांवाच्या ज्या मुलीवर शेखरनवे प्रेम असते ती मुलगी त्याच्या बापाच्या-विश्रामच्या वेश्येची मुलगी असते आणि याचा ज्यावेळीं उलगडा होतो त्यावेळीं नाटकांतील खटक्याला प्रारंभ होतो. त्यामुळेच विशेषतः नाटकाला रंग भरतो. माझ्या मतें अत्रे यांच्या सर्व नाटकांत 'उद्यांचा संसार' आणि 'वंदे भारतम्' हीं नाटकेच सर्वश्रेष्ठ आहेत. एका नाटकात सामाजिक प्रश्न तर दुसऱ्या नाटकांत राजकीय प्रश्न यांवर अत्रे यांनी कथानकाची सुंदर गुफण

केली आहे. हीं दोन नाटकेचे अत्रे यांना मराठी नाव्यवाढ्यांत अजरामर करतील. 'बन्दे भारतम्' मधील सर गुहनाथ, अलका आणि दिलीप यांची स्वभावचित्रे कौशल्यानें रेखाटलीं आहेत. आणि लोकपक्षाच्या राजकारणाला विरोध करणाऱ्या पक्षावरही अत्रे यांनी भेदक टीका केली आहे. या नाटकांत ज्या निरनिराळ्या पक्षांच्या व्यक्ति रेखाटप्पांत आल्या आहेत त्यांच्यापैकी बन्याच व्यक्तीचे चेहेरे वाचक-प्रेक्षकांना ओळखीचे वाटण्यासारखे आहेत. आणि सर्व पक्षांच्या मनोभूमिकेवर अत्रे यांनी जो प्रकाश पाडला आहे तो जितका कौशल्यपूर्ण आहे तितकाच विदारक आहे. 'नवीन घटनेच्या आगममानें गेल्या पांच सहा महिन्यांच्या काळांत सर्व देशांत आणि विशेषतः या प्रांतांत राजकीय जीवनाला जी आंदोलने मिळालीं त्यांच्या हालस्या पार्श्वभूमीवर हिंदू समाजांतील आजच्या उपस्थित झालेल्या कांहीं धार्मिक व सामाजिक प्रश्नांची रेषात्मक व्यंग्याचित्रे या नाटकांत रंगविष्याचा प्रयत्न केला आहे' असें नाटककाराने आरंभी म्हटले आहे, आणि त्यांचा हा प्रयत्न पूर्णपणे यशस्वी झाला आहे. अत्रे यांचे हे नाटक वाचल्यावर राजकीय प्रश्नावर नाव्यवाढ्य निर्माण करणारा जर्मन लेखक अन्स्टॅटॉलर याच्या नाव्यवाढ्याची मला आठवण झाली. आणि अत्रे यांनी मनात आणले तर राजकीय प्रश्नावर ते यशस्वी नाटके लिहूं शक्तील यांत शंका नाही. प्रतिपक्षावर प्रखर टीका करण्याची जशी त्यांच्या लेखणीत शक्ति आहे त्याच्यप्रमाणे विनोदानेही प्रतिपक्षाला चीत करण्याचे कौशल्य त्यांना साधेले आहे. 'वैवाहिक जीवन हे हल्लीच्या राज्यघटनेसारखे आहे. कांहीही दोष असले तरी ते राबवून घेतलं पाहिजे.' अशा प्रकारच्या सूचक वाक्यांत ते टीका करूं शकतात. आणि म्हणूनच अत्रे यांनी पांचट विनोदाला फांटा देऊन खन्याखुन्या जीवनाचा इतिहास नाव्यवाढ्यांत निर्माण करावा. अत्रे आतां कॉम्प्रेसपक्षाचे पुढारी झाले आहेत. तेळ्हां कॉम्प्रेसमधील कांहीं पुढाच्यांच्या गंभीर चेहन्याप्रमाणे त्यांनी गंभीर होऊन सर्वच वाढ्य गंभीर लिहावे असा कुणीही आग्रह धरणार नाहीं. पण त्यांनी यापुढे वाढ्य निर्माण करतांना 'गीतगंगे' च्या प्रस्तावनेत आपली जी मनोभूमिका व्यक्त केली आहे त्याची सतत सृष्टि ठेवावी. अत्रे यांचे आजचे वाढ्य पाहिले तर त्यांत उसनवारीचा बराच भाग आहे असें दिसून येईल. कोणतेही त्यांचे नाटक घेतले तरी त्यांत कांहीना कांहीं तरी उसनवारीचा भाग दिसून येतो. याचा अर्थ अत्रे हे फार सहदय आहेत असाही होऊं शकेल. कोणताही परिणामकारक प्रसंग पाहिल्यानंतर अगर वाचल्यानंतर त्या प्रसंगांचे दडपण

त्याच्या मनावर कायम राहात असावे. पण प्रथितयश लेखकांनी हीं दडपणे दूर करून स्वतंत्र प्रसंग निर्माण केले पाहिजेत. 'वंदे भारतम्' हें नाटक उत्कृष्ट आहे खरे. पण त्या नाटकावरही 'सतेचे गुलाम' या नाटकाची छाप पडलेली आहे. दिलीप आणि अलका यांच्या स्वभावांत वैकुंठ आणि नलिनी यांच्या स्वभावाचे मिश्रण झाले आहे. 'सतेचे गुलाम' मध्ये नलिनी वैकुंठानें दिलेले खादीचे पातळ नाकारते आणि शेवटी पश्चात्तापदग्ध होऊन खादीचे पातळ परिधान करते. हुंबुब हेच हश्य 'वंदे भारतम्' मध्ये पहायला सांपडते. अत्रे हे आतां मोठे नाटककार झाले आहेत. तेव्हां त्यांनी नवोदित लेखकाप्रमाणे हे दोष आपल्या नाटकांत राहू देतां कामा नयेत. अत्रे यांचे 'मी उभा आहेँ' हें नाटक पहाण्याचा किंवा वाचण्याचा योग अजून आला नाही. तेव्हां त्या नाटकाबद्दल मला मत व्यक्त करतां येण्यासारखे नाही. पण यापुढे कॅंग्रेसचे कार्य संभाद्धन अत्रे यांना नाटक लिहिण्याची संधि आणि वेळ मिळाला तर त्यांनी 'उद्यांचा संसार' आणि 'वन्दे भारतम्' सारखींच नाटके लिहावीं. 'भ्रमाचा भौपळा' सारखीं नाटके लिहून त्यांनी आपल्या श्रमाचा, कालाचा आणि प्रतिभेचाही अपव्यय करू नये असे मला तरी वाटते. आणि त्यांना 'नाटककार बनविणारां' नीही यापुढे त्यांना अशीच विनंति करावी.

मुंबई मराठी साहित्यसंमेलनप्रसंगीचे आचार्य अत्रे यांचे अध्यक्षीय भाषण पाहिलें म्हणजे वाड्ययासंबंधीं त्याना नवी दृष्टि मिळाली आहे—वाड्ययाचा प्रभावीपणा त्यांना पटला आहे असें दिसून येते. वाड्य हें समाजातील उण्णतामापन करणारे उण्णतामापन यंत्र आहे आणि कंपमापन यंत्रही आहे असें त्यांनी आपले मत अध्यक्षीय भाषणांत व्यक्त केले. 'वन्दे भारतम्' आणि 'घराबोहेर' हीं अत्रे यांची दोन नाटके वगळलीं तर समाजातील विचारप्रवाह आणि धरणी-कंपाचे बसणारे धके यांची अत्रे यांना पूर्वी कधीं दादच नव्हती. पण आज त्यांना नवी दृष्टि प्राप्त झाली आहे. वाड्ययाचे खरे कार्य कोणतें आहे याची जाणीव पटली आहे—जबाबदारी वाढू लागली आहे ही अन्यंत आनंदाची गोष्ट आहे. अत्रे हे प्रतिभा-शाली लेखक आहेत हे भी वर म्हटलेच आहे. समाजाची दुःखें, समाजाचे जीवन निवित्रित करण्यास अशा प्रतिभावान लेखकांनीच पुढे सरसावले पाहिजे. प्रचाराच्या दृष्टीने ललित वाड्ययासारखे दुसरे प्रभावी साधन नाही. प्रभावी प्रतिभा असणाऱ्या

अत्र्यांसारख्या लेखकाच्या हातीं वाड्ययाचा मूळ हेतु सफल होण्यास बेळ लागणार नाहीं. करमणूक हे वाड्ययाचे एक अंग असले तरी बोधवाद हेंडी लिलितवाड्ययाचे दुसरे अंग आहे—महत्वाचे अंग आहे हे विसरतां कामा नये.

आपल्याविषयी सर्वत्र गैरसमज पसरले आहेत. पण आपल्याला खरे जीवन जगायचे आहे, समाजाच्या तळाला जाऊन समाजाचे खरे जीवन पहायचे आहे असे आचार्य अत्रे यांनी आपल्या अध्यक्षीय भाषणात उद्धार काढले. माझ्या मते अत्रे यांच्या जीवनांतील ही विचारकांति आहे. त्यांच्या जीवनाला आणि वाड्ययालाही बळण लवणारी वैचारिक क्राति आहे गेल्या आठ वर्षांपूर्वी जर त्यांच्या जीवनांत ही क्राति झाली असती तर विनोदाच्या आहारीं जाऊन समाजजीवनाशी कोणत्याही प्रकारे संबंध नसणारी व्यक्तिचित्रे त्यांनी निर्माण केली नसती. मराठी रंगभूमीला उथळ विनोदाची संवय लागली नसती. नाटक हें जीवनाचे चित्र असावे अशीच समाज अपेक्षा करील. अत्रे यांची एकदोन नाटके वगळली तर बाकीच्या नाटकांतील व्यक्तिचित्रे समाजांतील व्यक्तींची व्यंगचित्रे आहेत असेंदी म्हणतां येणार नाहीं. व्यंगचित्रांनीही प्रचाराचे कार्य यशस्वी होतें. पण साष्ठग नमस्कार, ब्रमाचा भोपळा या नाटकांत अत्यांनी समाजांतील व्यक्तींची व्यंगचित्रे रेखाटली असती—समाजावर टीकेचा वर्षाव केला असता तरी त्यांची कामगिरी वाड्यांत भरीव झाली असती. पण प्रेक्षकांना हंसविण्याकरितां जी व्यंगचित्रे म्हणून व्यक्तिचित्रे त्यांनी रेखाटली ती वेड्याच्या हॉस्पिटलमधील रोग्यांप्रमाणे वाढू लागली. त्यामुळे समाजांतील व्यंगे हुढकून काढून ती समाजापुढे मांडण्याचेही कार्य यशस्वी झालें नाही आणि वाड्यांतीही अभिजात भर पडली नाहीं.

आचार्य अत्रे यांनी आपल्या अध्यक्षीय भाषणात वाड्ययाची उष्णतामापन अगर कंपमापन यंत्राशी तुलना केली. पण अत्रे यांच्या पूर्वीच्या वाड्यांतील व्यक्तिचित्रांच्या जीवनांत जगांतील धरणीकंपाचा धक्का तर राहोच, पण वाराही लागत असल्याचे दिसून येत नाही. पण आतां त्या तुका अत्रे यांनी सुधारायला प्रारंभ केला आहे. ‘वंदे भारतम्’ पासून त्यांनी आपल्या लेखनाच्या हेतूचा पवित्रा बदलला आहे—धेय बदललें आहे. घराबोहर हे करुणरम्य गंभीर नाटक लिहित्यानंतर अत्रे यांनी ‘ब्रमाचा भोपळा’ यासारखे गचाळ नाटक लिहिले, पण आतां क्रातिकारक भाषणानंतर अत्रे यांनी आपल्या वाड्ययाकडे आपल्याच उपदेशाच्या दृष्टीने—दिव्य दृष्टीने पहावे

अशीच कुणीही अपेक्षा बाळगील, ज्या क्षेत्रांत मी जातीं त्या क्षेत्रांत मी रमती—दंग होतीं, असे आपल्या जीवनाचे तत्वज्ञान अत्रे यांनी अध्यक्षीय भाषणांत सांगितले आहे. अत्रे आज राजकारणाच्या आखाड्यांत उतरले आहेत. त्यांनी याच क्षेत्रांत रममाण व्हावें. पण आपण एका क्षेत्रांत गेलो म्हणजे दुसरें क्षेत्र विसरतों असे ते म्हणतात. पण राजकारणाच्या क्षेत्रात पदार्पण केल्यावर त्यांनी आतां आपल्या पूर्वीच्या वाढ्याच्या क्षेत्राकडे दुर्लक्ष करू नये अशी माझी त्यांना सूचना आहे. राजकारण आणि वाढूमय हीं दोन क्षेत्रे नाहींत. एकाच क्षेत्राचे ते दोन भाग आहेत. त्या दोन्हीही भागांत समाजाच्या जीवनाच्या तळाशीं जावें लागतें. समाजाच्या आशा—आकांक्षाशीं समरस व्हावें लागतें याची जाणीव अत्रे ठेवतील, आणि यापुढे राजकारणाच्या रणांगणाप्रमाणेच वाढ्याच्या आघाडीवरही तितक्याच पराक्रमाने आणि प्रतिभेने चमकतील अशी आशा आहे.

—डिसेंबर १९३९

१४ :

## एम्. ब्लूम यांचे 'मेरेज'

“क मं वाजवावं याचं शिक्षण घेतल्याखेरीज व्हायोलिन कुणालाही वार्जवितां येणं शक्य नाही. वाटेल तसे हात फिरवून त्या वायाच्या द्वारे मधुर सूर काढायची शेखी कुणालाही मिरविता येणार नाही.”

वरील उद्भार वाचून कुणाही वाचकाला गायनशास्त्रावरील ग्रंथांतील हा उतारा असावा असे वाटणे साहजिकच आहे. पण व्हायोलिन आर्णि तश्ण पत्नी यांची तुलना करतांना फान्सच्या पॉप्युलर फन्ट सरकारचे माजी अभव्यु लिझॉ ब्लूम यांनी अलिकडे प्रसिद्ध झालेल्या आपल्या 'Marriage' या पुस्तकांत बन्दऱ्यांकचे वरील मत उद्भृत केले आहे.

व्हायोलिन-वादनाचा अभ्यास न केलेल्या इसमास त्यातून कर्णमधुर सूर जसे काढता येणार नाहीत तद्वत्च स्त्रीशीं कोणत्या रीतीने वागावे याचे संपूर्ण ज्ञान असत्याखेरीज उभयतांमध्ये शारीरिक समाधान (physical satisfaction) निर्माण होणे अत्यंत कठीण आहे असे लिझॉ ब्लूमचे मत आहे.

विवाहाच्या बाबतीत—वैवाहिक जीवनाच्या बाबतीत परदेशांमधें फारच औदासीन्य दिसून येते. वैवाहिक बंधनाची परदेशांतील लोक कदर बाळगीत नाहीत आणि विवाहसंस्थेचा विवंबस करण्याचा त्यांनी विडा उचललेला आहे असे परदेशांतील वैवाहिक जीवनासंबंधी उदासीनतेचे उद्धार काढले जातात. पण खरे म्हटले तर आज परदेशांमधें विवाहसंस्थेचा विवंबस करावा अशी विचारसरणी क्वचितच ऐकूऱ्ये येते. पण विवाहसंस्थेमधें जे दोष आहेत—तरुणतरुणीच्या जीवनावर अनिष्ट परिणाम करणारे हानिकारक दोष आहेत त्यांचेच आधीं निर्मूलन झाले पाहिजे असे स्पष्टपणाने आपले मत प्रतिपादन करणारांची बहुसंख्या आहे.

लिओँ ब्लूम यांनी प्रस्तुत पुस्तकामधें निरनिराळे प्रसंग, निरनिराळी उदाहरणे आणि निरनिराळी परिस्थिति यांच्या सहाय्याने हीच विचारसरणी व्यक्त केली आहे. ‘I have come to the conclusion that marriage is not a bad institution, but that it is a badly regulated institution which we do not turn to the best account.’ असे ब्लूम यांना उद्धार काढले आहेत. मागासलेल्यां विचाराचें आणि ब्लूम यांचें वावडे आहे. असे असूनही विवाहसंस्थेची त्यांनी केलेली तरफदरी त्यांच्या मार्मिक विचारसरणीचें घोतक नाहीं असे कोण म्हणेल? त्यांनी प्रस्तुत पुस्तकही आपल्या पत्नीला अर्पण केलेले असल्यामुळे विवाहसंस्थेवरील त्यांचा गाढ विश्वास निर्दर्शनास आल्याखेरीज राहत नाही.

विवाह आणि वैवाहिक जीवन यासंबंधी ब्लूम यांची विचारसरणी पाहिली म्हणजे प्रसिद्ध लेखक J. P. McEvoy यांने आपल्या एका लेखात व्यक्त केलेल्या विचारसरणीची स्मृति झाल्याखेरीज राहात नाही. मंकइव्हाय म्हणतो, “आयुथ्यांतील कोणत्याही महत्वाच्या गोशीमध्ये विजय मिळविताना जेवढे परिश्रम करावे लागतात तेवढेच परिश्रम वैवाहिक जीवन सुखमय करण्यासाठी ध्यावे लागतात. जीवनापासून विवाहाची फारकत करतां येण्यासारखी नाहीं—जीवन आणि विवाह यांचा अगदीं निकटवर्ती संबंध आहे. विवाह हा जीवनांतील एक महत्वाचा भाग आहे. तुम्हांला नोकरीधंद्यांत यश मिळवायचे असले तर तुम्हांला भरपूर काम करणे भाग आहे. तुमच्या मालकाची तुम्हांला मर्जी संपादन करायची असली तर त्यासाठी प्रयत्नाची शिकस्त करावी लागेल. तुमच्या गिन्हाइकांना तुम्हांला खूष

ठेवायचे असलेले तर त्यासाठी कोणती उपाययोजना केली पाहिजे याचा तुम्हांला सूक्ष्म अभ्यास केला पाहिजे.

“ ज्याच्याविषयी तुम्हांला कांहीच माहीत नाही असा विवाह हा एक नोकरीच आहे असे एकदां मानव्यावर त्या नोकरीत विजय मिळविष्यासाठी तुम्हांला भरपूर परिश्रम केले पाहिजेत. आणि जीवनक्रमाखर्चे यश मिळविष्यासाठी तुम्हीं ज्या उत्साहानें परिश्रम करता तितकेच परिश्रम वैवाहिक जीवन यशस्वी करण्यासाठी तुम्हीं केले तर वैवाहिक जीवनांत सुख मिळायला कालावधि लागणार नाही.

“ पत्नी ही भागीदार आणि वैवाहिक जीवन ही एकादी व्यापारी पेढी अशी तुम्ही कल्पना करा. धंयामधील भागीदार आपलीं कामे आणि जबाबदाऱ्या समप्रमाणानें वांटून घेतात. ते एकमेकांची सल्लामसल्लत विचारतात, उभयतांमध्ये असलेल्या मतभेदांना केराची टोपली दाखवतात, एकमेकांशी पूर्ण विश्वासानें वागतात आणि एकमेकांच्या सहकार्यानें जगाच्या विरोधाला तोड देण्यासाठी सज्ज असतात. त्यांनीं असे धोरण ठेवले नाहीं तर त्यांची भागीदारी किती दिवस टिकेल असें तुम्हांला वाटते? पण जीवनामध्ये भागीदारी पत्करलेल्या नवरावायकोकडे तुम्हीं दृष्टि केंकली तर तुम्हांला कोणते दृश्य नजरेला पडेल? कधीं एकमेकांची सल्ला घेत नाहीत, कधीं जबाबदारी वांटून घेत नाहीत, मतभेदांच्या बाबतींत तडजोडीचे धोरण स्वीकारीत नाहीत, कधीं एकमेकावर विश्वास ठेवीत नाहीत कीं जगाच्या विरोधाला सहकार्यानें तोड देत नाहीत. अशा परिस्थितीत आपले वैवाहिक जीवन सुखाचे नाहीं म्हणून तीं एकमेकांना मात्र दोष देत असतात! ”

मँइब्बाय यांनी व्यक्त केलेले विचार एम. ब्लूम यांच्या विचारसरणीशीं पूर्णपणाने जुळणारे आहेत. वैवाहिक जीवनांत औदासीन्याची छाया पसरण्याच्या मुळाशीं पति किंवा पत्नी यांचे अविचारीपणाचे धोरणच कारणीभूत होते असे ब्लूम यांचे ठाम मत आहे. या बाबतींत ब्लूम लिहितात—

‘ It is only too true that the first physical contact between man and woman may raise an insurmountable barrier of misunderstanding between them, and I have seen love marriages—

love marriages I repeat—thus spoiled from the first wedding night.'

या प्रश्नावर विचार करतांना बळूम यांनी आपल्या ग्रंथामधे विवाहित जोडायाच्या जीवनातील भिन्न भिन्न उदाहरणे दिलीं आहेत. विवाहाच्या पहिल्याच रात्रीं पतिपत्नीमध्ये एकमेकांविषयी गैरसमज आणि तिरस्कार उत्पन्न होण्याइतकी परिस्थिति अनेक वेळां निर्माण होते. याचे मुख्य कारण म्हणजे त्या त्या जोडायाच्या मनोभूमिकांचा कल अगदी विरुद्ध दिशेने वाहात असतो असें त्यांनी उदाहरणाने गिद्ध केले आहे.

वैवाहिक जीवनामध्ये असंतुष्टपणा निर्माण होण्यासाठी कोणती पारस्थिति कारणीभूत होते यासंबंधी विवेचन करतांना त्यांनी खालील उद्धार काढले आहेत—

"My view is that people must wait to marry until they are in a fit state for marriage. It is not a question of age or physical potency. It is simply a question of state of mind. .... There are some women who reach this state of mind belatedly, there are some men who perhaps never reach it and there are others who feel themselves ready and ripe for it when they are quite young."

वैवाहिक जीवनामध्ये माधुरी आणण्यासाठी प्रसिद्ध फ्रेंच लेखक बल्झॅक याने विनोदानें केलेली शिफारसही बळूम यांनी आपल्या पुस्तकांत उधृत केली आहे. 'तुम्हांला हवी असलेली नोकरी देणाऱ्या मंत्र्याशीं तुम्ही जितक्या अद्वीनें वागतां तितक्याच अद्वीनें आपल्या बायकांना वागवा.' असे बल्झॅकने आपल्या पुस्तकांत उद्धार काढले होते.

वैवाहिक जीवनाच्या बाबतीत बळूम यांचे विचार फार उदात्त आहेत. आपल्या पुस्तकामधे विवाहसंस्थेवर त्यांनी जरी कोरडे ओढले आहेत तरी त्या विवाह-संस्थेविषयी त्यांना तिरस्कार वाढत नसून त्या संस्थेतील निर्बंध आणि रुढी यांविषयीच त्यांना तिटकारा आहे. विवाहसंस्थेतील दोष दाखवितांना त्यांनी विवाहसंस्थेचीच तरफदारी केली आहे.

परदेशांतील लेखकांमध्ये विवाहाच्या बाबतीत बरीच भिन्न भिन्न मते आहेत. किंतुके जण विवाहसंस्थेवर प्रहार करतांना दिसतात तर किंतुके जण त्यांतील दोष चव्हाण्यावर मांडतात. ए. पी. हर्बर्ट यांच्या ‘मॅरेज बिल’ वरील कॉमन्स सभेतील चर्चा याचमुळे अत्यंत मनोरंजक स्वरूपाची झाली होती. मि. हर्बर्ट यांनी या विलामध्ये नवरावायकोंत वितुष्ट आत्यानंतर पाच वर्षेपर्यंत घटस्फोट घेऊ नये असे कलम नमूद केले होते. आतां ही मुदत तीन वर्षांची झाली आहे.

लिओँ ब्लूम आणि मि. हर्बर्ट यांची विचारसरणी बन्याच अंशी एकमेकाशी जुळण्यासारखी आहे. भावनाप्रधानतेमुळेच वैवाहिक जीवनामध्ये आशानिराशेच्या छटा उमटतात अशी ब्लूम यांची विचारसरणी आहे. ‘मॅरेज बिल’ नंते परिशीलन केले तर याच विचारसरणीने हर्बर्ट यांनी तें विल पास करून घेतले असे म्हणतां येईल. भावनेच्या प्रक्षुप्तव्य स्थितीत घटस्फोटाचा अर्ज गुदरून नंतर पश्चातापाने पोललेली जोडपी कांही कमी आढळत नाहीत. ही परिस्थिति कुणाही भावनाप्रधान पतिपत्नीवर ओढवून नये म्हणूनच हर्बर्ट यांनी तें विल दोन वर्षांची मुदत कमी करूनही पास होण्यासाठी प्रयत्न केले. विलावरील चर्चेन्या वेळी एलिस ह्यूम-विल्यम या नांवाचा सभासदाने तावडतोब घटस्फोट घेतल्याने वैवाहिक जीवनातील खन्या जबाबदारीचे आणि पावित्र्याचे रक्षण होते असे त्यांनी आपले मत व्यक्त करतांना “When the sanctity of marriage has been ignored and outraged by a cruel or an adulterous spouse, why on earth should the sufferer have to wait five years before even asking for the relief which the law will provide ? ” असा त्यांनी प्रश्न केला होता.

पण दोषांना आणि मतभेदांना बाजूला सारून भागीदाराप्रमाणे जीवनाची जबाबदारी पार पाडणे हें नवरावायकोचे कर्तव्य आहे. क्षणिक मोह आणि भावनाप्रधानता यांना तरुण जोडप्याने जास्त महत्त्व देऊन उपयोगी नाही असे ब्लूमचे हर्बर्टप्रमाणेच मत आहे. त्यांना वैवाहिक जीवनातील पावित्र्याचीही कदर नाही किंवा ‘खियांच्या बाहुपाशांत सांपडलां तरी चालेल. पण खियांच्या ‘हाती’ जाऊ नका’ असे म्हणणाऱ्या अंम्बोसी वाएरी या लेखकाप्रमाणेही

बळूमचे मत नाही. वैवाहिक जीवन कोणत्या रीतीने सुखकर होईल हाच बळूम पुढील महत्त्वाचा प्रश्न आहे. वैवाहिक जीवनाच्या मार्गात भावनाप्रधानता किंवा पावित्र्याच्या बुरसट कल्पना येतां कामा नयेत असा त्यांचा आग्रह आहे.

गॅल्सवर्द्धाच्या आधुनिक तशीषीप्रमाणे एक तरुण नवरा, दुसरा तरुण प्रियकर आणि तिसरा तरुण मुलंचा वाप इतके नवमतवादी धोरण बळूमला आवडणार नाही. पण प्रसिद्ध लेखक व्ही. एफ. कॅल्वर्टन याच्या विचारसरणीशी बळूम यांची विचारसरणी सर्वस्वी जुळेलच असें नाही. स्वैराचाराला बळूम यांची फारशी अनुकूलता नाही.

कॅल्वर्टन यांने आपल्या एका लेखांत खालील विचारसरणी व्यक्त केली आहे-

“ Woman does demand the right to live her life as freely and as fully as possible ; and if she cannot find happiness within the monogamous pattern she will find it in some other pattern more harmonious with the demands of her personality.”

अशा प्रकारची विचारसरणी बळूम यांना असहा वाटत नाही. पुत्रप्राप्तीच्या अनिवार आशेने ओळखदेख नसलेल्या व्यक्तिबरोबर संभोगसुख अनुभविणारी नायिका निर्माण करणाऱ्या बलँझकच्या वाड्यमयाचा बळूम यांच्यावर बराच परिणाम झाल्यामुळे वरील विचारसरणीला ते विचकणार नाहीत. पण विवाहानंतर वैवाहिक जीवनात वीष कालविष्णाची तच्छेवाईक पद्धत त्यांना तेवढीशी पसंत नाही. नवरा एक आणि प्रियकर दुसरा ही पद्धति बळूम यांना मान्य नाही. पावित्र्याचे बळूम कधीं स्तोम माजवीत नाहीत. पण वैवाहिक जीवनात कायमचा सलोखा नांदावा अशी त्यांची आत्यंतिक इच्छा आहे.

वैवाहिक जीवन सुखाचें होण्यासाठी कोंवळ्या तरुणीशीं विवाहबद्ध होण्यापेक्षा पोक्त आणि अनुभवी ( woman who has already passed through two or three passionate adventures ) श्रीशीं, विधवेशीं, किंवा टाकलेल्या श्रीशीं विवाह केला तरी बळूमचा काहीं विरोध नाही. अशा परिस्थितीत तरुणांने लग्न केलें तर वैवाहिक जीवन जास्त सुखाचें जाप्याचा अधिक

संभव आहे असें त्यांनो आपलें मत पुढे केले आहे. दोन कोंबळ्या पोरांचा नवरा आणि बायको या नात्यानें संबंध जोडण्याइतके दुसरे कोणतेही घोर कर्म नाही असे व्लूम यांनी विषादाचे उद्भार काढले आहेत.

आपले वैवाहिक जीवन कायमचेंच सुखावह राहील असें काही म्हणतां येप्यासारखें नाही. पण लग्नाच्या रूपानें पडलेली ही जिवा-शिवाची गांठ अमर आहे अशी आपण अंतःकरणपूर्वक जर समजूत करून घेतली नाहीं तर मग त्याला चर्चेचा आशीर्वाद मिळो अगर रजिस्टारची संमति असो, त्याचा काही उपयोग होण्यासारखा नाहीं असे विचार व्लूम यांनी व्यक्त केले आहेत.

मानवी स्वभावाचें विश्लेषण करतांना त्यांनी आपल्या ग्रंथांत निरनिराळी उदाहरणे देऊन मानवी जीवन, कायदा आणि नीति यांवर प्रकाश पाडणारे खालील मननीय विचार आपल्या या ग्रंथांत व्यक्त केले आहेत—

“ Human laws always evolve. They are pitiless towards isolated incidents which constitute individual revolts against the established order. They become less harsh in proportion as the progress of ideas makes such departures from that order more frequent, and, by a natural reaction, lessening of penalties in its turn increases the number of offences. When the crime has become common, it ceases to be a crime. What the old law forbade as crime, a new law proceeds to recognize as a right.”

जगांतील राजकीय आणि सामाजिक कायद्यांमधें होणारे फेरफार आणि कायदा आणि नीति यांमधें होणारी स्थित्यंतरे याचें सार व्लूम यांच्या वरील उद्भारात सांठलेले आहे. यांनी आपल्या ग्रंथांत मार्मिक आणि क्रांतिकारक विचार प्रदर्शित केले आहेत. मानवी जीवनाचें त्यांनी केलेले विश्लेषण मानसशास्त्राच्या कसोटीने केलेले आहे. त्यांच्या मानसशास्त्राच्या कसोटीला नीतीच्या तच्चाचें कोंदण असलेले दिसणार नाही. मानवी जीवनाच्या हितासाठी नीतीच्या बंधनाची

ब्लूम यांना काहीं पर्वा वाटत नाही. 'मानवी जीवनाचे प्रलय, निराशा आणि संकटे यांपासून विवाहसंस्थाच संरक्षण करते.' असें कंनिक या लेखकांने उद्धार काढले आहेत. ब्लूम याचेही तसेच मत आहे. पण सध्या चालू असलेली जुनीपुराणी विवाहसंस्था त्यांना मुळीच पसंत नाही. कालाच्या आणि परिस्थितीच्या अनुरोधाने निर्माण केलेल्या विवाहसंस्थेवर मानवी जीवन उभारले जावे अशी त्यांची उत्कट इच्छा आहे. वैवाहिक जीवनाच्या शाश्वततेवर मानवी जीवनाची शाश्वतता अवलंबून आंह असें त्यांना वाटते. वैषयिकतेपेक्षां जन्माचा सोबती या भावनेनेच विवाहित तरुणतरुणींनी एकमेकांकडे पहावें असे त्यांचे मत आहे. आपल्या लेखनांत मानवी जीवनाचे यथातथ्य विश्लेषण करणारा लेखक हानेल हार्ट याने ब्लूम याच्या विचारसरणीशी जुळणारे खालील उद्धार काढले आहेत—  
 'The longing of the male and the female bodies for each other is not a blind tantalus lure. It is one aspect of a tendency which underlies the entire creativity of the universe'.

तरुणतरुणींना एकमेकांविषयी वाटणारें आकर्षण नैसर्गिक असते. तरीही आकर्षणाला बळी पडून प्रथमदर्शनी प्रेमाचे गोडवे गात आपल्या आर्थिक, मानसिक आणि शारीरिक परिस्थितीचा विचार न करतां तरुणतरुणींनी विवाहबद्द होणे चुकीचे आहे. विवाहाखेरीजही तरुण-तरुणींना वरीच घ्येये असतात. त्या घ्येयांची थोडीबहुत पूर्तीता झाल्याखेरीज तरुण-तरुणींनी विवाहाची शृंखला पायांत अडकवू नये. धाईने विवाह केला तर वैवाहिक जीवनाच्या प्रवाहांत संकलिपित घ्येयांची घोंगडी कायमची भिजत पडतील आणि त्यामुळे वैवाहिक जीवनांत निराशा आणि वैषम्य कायमचे ठाणे माझून बसेल असा लिअॅ ब्लूम यांनी शेवटी इषारा दिला आहे.

— नोव्हेंबर १९३७

: १५ :

## राजकीय कांदंबरी

( १ )

एका मोठ्या माणसाला जगाविषयीं आणि त्यांतील लोकांविषयीं काय वाटते याचे प्रतिबिंब म्हणजे मोठी कांदंबरी असें एका पाश्चात्य लेखकानें कांदंबरी-संबंधीं आपले मत व्यक्त केले आहे. अर्थातच जगाच्या जीवनकलहाच्या आरशांत डोकावून पाहिल्याखेरीज हे प्रतिबिंब उमटणे शक्य नाही. पण आरशांत पहाणाराची दृष्टि जितकी सूक्ष्म आणि भेदक असेल तेवढेच त्याला जगाचे प्रतिबिंब रेखाटतां येईल. आरशांत पाहिल्यानंतर पहाणाराला स्वतःचा चेहेरा दिसून आला तरी जगाकडे सूक्ष्म दृष्टीने पाहिल्यानंतर बदलेली दृष्टि आणि चेहन्यावर उमटलेले भाव त्याला दिसणे काहीं कठीण नाही. या भावनांचे आणि अनुभवांचे प्रगटन म्हणजेच कांदंबरी असें म्हणतां येणार नाही काय ? अर्थातच अनुभवांचे आणि भावनांचे संकलन करायला मनुष्य त्या त्या प्रसंगांशीं तदुप झाला तरच त्याच्या चेहन्यावर त्या भावनांचे अनुभवांचे प्रतिबिंब उमटेल.

प्रो. फडके यांनी ज्या पार्श्वभूमीवर 'समरभूमि' कांदंबरी लिहिली आहे त्या पार्श्वभूमीशीं ते समरस झाले आहेत काय ? संसारांत ज्याप्रमाणे

बन्यावाईट प्रसंगांना भरती येते तदृतच देशाच्या राजकारणांत भरती-ओहोटी असते. संसार हा एक किंवा चार दोन व्यक्तींचा असतो. पण राजकीय संसाराची जबाबदारी सर्वस्वी त्या देशावर असते. आपल्या चिमुकल्या संसाराशीं समरस होणारी व्यक्ति देशाच्या राजकीय संसारामध्ये समरस होईलच असें सांगतां येत नाहीं. याचें कारण त्या व्यक्तीची मनोभावना आणि त्यावर झालेले बरेवाईट आघात हेच सर्वस्वी कारणीभूत असतात.

प्रो. फडके यांच्या जीवनाचा इतिहास मला माहित नाही. पण एकंदरीत कादंबरीच्या स्वरूपावरून म. गांधींचे तत्वज्ञान त्यांना मान्य नाहीं असें दिसते. म्हणूनच उया राजकीय कालखंडातील प्रसंगावर त्यांनी कांदंबरी आधारली आहे त्या प्रसंगांशीं व्हावें तितके त्यांना समरस होतां आलें नाहीं.

राजकीय पुढाऱ्यानें ब्रिटिश राज्यसत्तेइतकाच प्रणयाला त्याज्य मानावा असें कुणीही म्हणणार नाहीं. राजकीय पुढारी कांहीं अतिमानव नसतात. मानवच असतात. प्रत्येक राजकीय पुढाऱ्यानें हेर हिटलरप्रमाणे ब्रह्मचर्यांचे असिधारावत स्वीकारावें आणि एकाद्या सौंदर्यवान स्त्रींने चुंबन घेतांच लाजावें असें कुणीच म्हणणार नाहीं. जगाला जिंक-प्रणाल्याच्या महत्वाकांक्षेची तळपती तरवार हातांत घेऊन हिंडतांना नेपोलियनसुदां कधीं प्रणयाला विसरला नाहीं तेथें इतरांचा काय पाड ? शेगावच्या साध्यासुध्या आश्रमांत बसून हिंदुस्थानच्या राजकारणाचीं सूत्रे हलविणेरे महात्माजीही आपल्या ऐन तारुण्यांत प्रणयाच्या आहारीं गेले होते ! प्रणयाची नैसर्गिक भावना देशप्रेमाच्या आणि महत्वाकांक्षेच्या भावनेइतकीच महत्वाची आणि सोज्ज्वल आहे. तेव्हां कुणीं प्रणयाच्या भावनेच्या आहारीं गेला तर त्यांत नांव ठेवण्यासारखें कांहींच नाहीं. राजकारण हे सुदां जगप्यासाठीच-जीवनासाठीच आहे. आणि जीवनाला जगविणारा प्रणय हा तर एक जीवनांतील महत्वाचा भाग आहे.

तेव्हां प्रस्तुत कादंबरीतील नायक सुरेंद्र यांने कलकत्ता कँग्रेसच्यावेळीं चाललेली सरकारची डडपशाही आणि धरपकड यांच्या धांदलींत आपल्या प्रेयसीला पत्रे लिहिलीं अगर सुगीच्या वाडीस जाऊन आपल्या प्रियकरणींचे चुंबन घेतले तरी त्याला कुणी नांव ठेवणार नाहीं. पण राजकारणाच्या पार्श्वभूमीवर लिहिल्या गेलेल्या कादंबरीचा नायक यापेक्षां जरा निराळा असायला पाहिजे होता. कु. रत्नप्रभा रणदिवे यांनी प्रो. फडके यांच्याच सहाय्याने रूपांतरित केलेल्या रमणलाल देसाई

यांच्या 'दिव्यचक्षु' या कादंबरीतील नायक अरुण आणि जनार्दन हे जसे उदात्ततेचे पुतळे भासतात तसा सुरेंद्र भासत नाही. फडके यांची ओघवती रसाळ भाषा, कथानकाला चालना देणारी कौशल्यपूर्ण प्रसंगनिर्मिती यांच्या प्रवाहांत जरी वाचक वाहात जातो तरी अरुण आणि जनार्दन यांच्या प्रत्येक भावनेवर आणि हालचालीवर जसें वाचकांचे चित्त केंद्रिभूत होतें तसें सुरेंद्रावर होत नाही. कर्नल बुलेटवरील गोळीबार प्रकरणानंतर सुगीच्या वाडीस शोभनचे अखेरचे चुंबन घेऊन जरी तो अदृश्य होतो तरी वाचकांना त्याची ओढ लागत नाही.

ज्या कारणासाठी सुरेंद्र आपल्यावर आपत्ती ओढवून घेतो आणि शेवटी अदृश्य होतो तेच कारण सांसारिक संकुचितपणाचे असल्यामुळे त्यांत उदात्तपणाचा अंश कमी आढळतो. आपला मेहुणा राजीव याचे संरक्षण करण्यासाठी तो बेपत्ता होतो त्याच्या या कृत्याच्या मुळाशी अत्याचार होऊन नये हैं जरी धोरण असतें तरी त्याचा वाचकांच्या मनावर तेवढासा परिणाम होत नाही. त्यामुळे कादंबरीतील सुरेंद्राच्या हालचालीविषयी गोळीबारापूर्वी जी उत्सुकता वाटते ती पुढे टिकत नाहीं—बंगाल-मधील साध्यासुभ्या राजवंद्याविषयी जी सहानुभूति वाटते तेवढीही सुरेंद्राविषयी वाटत नाही. सुरेंद्राचा कांहीं अपराध नसतांना त्याला अटक झाली असती आणि तीमुळे त्याच्या भावी जीवनावर अनिष्ट परिणाम झालेला दाखविला असता तर तें जास्त परिणामकारक झाले असतें. रशियन मित्राच्या सहाय्यानें वेष बदलून युरोपांत परिस्थ्रमण करीत प्रेयसीला पत्रे लिहिणाऱ्या नायकाशीं कोण कसा समरस होणार ?

सत्यसृष्टीकडे सहदयतेने पहात समरस होण्यापेक्षां नवे जग निर्माण करण्याकडे प्रो. फडके यांचा जास्त कल आहे. नवे वाढ्याची जग निर्माण करण्याची-प्रति-सृष्टि निर्माण करून ब्रह्मदेवाकडे उपसाहाने आणि अभिमानाने पहाण्याची शक्ति त्यांच्या लेखणीत आहे ही गोष्ट खरी. पण सत्यसृष्टीत खुरटलेल्या आर्ण पायदर्ढी तुडविल्या जाणाऱ्या मानवांच्या भावनांना वाढ्याची ग्रतिसृष्टीत पूर्णत्व दिले तरी जगांतले दुःख थोडेच कमी होणार ? त्यासाठी सत्यसृष्टीतच समरस झाले पाहिजे. सत्य-सृष्टीतील सुखदुःखाचेच चित्रण केले पाहिजे. कॉग्रेसच्या कायदेभंगाच्या चळवळीचा इतिहास पाहिला तर सुरेंद्राप्रमाणे भ्याडपणे कुणीच अज्ञातवास पत्करला नाहीं. पण चळवळीत भाग घेतल्यामुळे जमिनी जस झाल्यानंतर धैर्यानें दारिद्र्याचे चटके सहन करणारे शेतकरी आणि जमीनदार, तुरुंगांत अन्नत्यागामुळे मरण पावलेल्या मुलांची

नेमाने आणि आनंदाने प्रतिवर्षी पुण्यतिथि साजरी करणारी मातापितरे, एकुलत्या एका मुलाला सरकारने तुरुंगांत डांबून ठेवल्यामुळे उपासमारींत हळहळणाऱ्या श्रद्ध माता, नवऱ्याच्या विरहानें झुरणाऱ्या आणि पतीचे संकलित कार्य पार पाढण्यासाठी चळवळींत उड्या घेणाऱ्या नवविवाहित तस्मी असे कितीतरी हृदयविदारक आणि त्यागशील प्रसंग कायदेभंगाच्या चळवळीच्या इतिहासांत सांपडतात.

गगनाला गवसणी घालण्याची अंगीं बुद्धिमत्ता असतांही सरकारची दडपशाही, दारिद्र्य, आणि आपत्ति यामुळे निमकर—डांगोप्रभृति पुढाऱ्यांच्या नेत्रांतील कारूण्य आणि तेजस्तिता एकदा तरी सुरेंद्राच्या अगर राजीवच्या डोळ्यांत दिसून येते काय ? ‘दिव्यचक्षु’ मधील रंजना आणि सुशीला यांची सर शोभना आणि पद्मा यांना येणे शक्य आहे काय ?

‘दिव्यचक्षु’ मधील लाठीमाराच्या प्रसंगाचे वर्णन वाचतांच कायदेभंगाच्या चळवळीच्या वेळी १९३० साली एस्ट्रेनेड मैदानावर झालेल्या लाठीमाराचे हृदयद्रावक दृश्य डोळ्यांपुढे उभे राहून अंतःकरण हादरून जात नाही का ? असे एखादे तरी दृश्य ‘समरभूमी’त नांवाला तरी आढळते काय ?

१९३० साली परदेशी वृत्तपत्रांचे बातमीदार आपल्या वृत्तपत्रांना जीं चळवळीचीं आणि लाठीमाराचीं वर्णने लिहून पाठवीत असत तितकींही परिणामकारक वर्णने ‘समरभूमी’त आढळत नाहींत. काढंबरीचे नांव पाहिले तर ‘नांव सोनुबाई आणि हातीं कथलाचा वाळा’ अशी स्थिती दिसून येते.

१९३० साली धारासना येथे सरकारने जी दडपशाही केली त्याचे ‘न्यू डेली टेलेप्राक’चे हिंदुस्थानांतील प्रतिनिधि मि. बेब मिलर आणि एस्ट्रेनेड मैदानावर ता. २१ जून रोजी झालेल्या लाठीमाराचे वर्णन करणारे ‘चिकंगो डेली न्युज’चे प्रतिनिधि मि. नेगली फर्सेन यांनी जें वर्णन केले आहे ते जितके हृदयद्रावक आहे तितकेच त्या प्रसंगाची यथातथ्य कल्पना आणून देणारे आहे. ‘Sometimes the scenes were so painful that I had to turn away momentarily.’ असे एका वर्णनांत मि. बेब मिलर याने उद्धार काढले आहेत. ती वृत्तपत्रीय वर्णने सुद्धां आकर्षक आणि हृदयद्रावक वाटतात. अशुर्नीं डोळ्यांची पापणी ओली होईल अगर कोणत्याही भूमिकेच्या उदात्तपणामुळे मन मोहून जाईल असा एखादा तरी प्रसंग अगर भूमिका ‘समरभूमी’त आहे का ?

‘दिव्यचक्षु’ मध्ये असे कितीतरी प्रसंग आहेत कीं त्यामुळे डोळ्यांतून वाहणारे अश्रू थांववितांना वाचकांच्या नाकीं नऊ येतात. रंजनागौरीने घेतलेल्या अरुणच्या चुंबनांतील उन्मादक मधुरता आणि अरुणचे कायमचे ढोळे गेल्यानंतर हळुच रात्री येऊन त्याच्या कुशीला येऊन रंजना झोपते त्या प्रसंगांतील करुणरम्यता ‘समरभूमीं’ त नांवालाही आढळत नाही.

शोलोकोब्ब याची अॅन्ड क्राईट फ्लोज धी डॉन, व्हेरिसाव याची सिस्टर्स, व्होरान्स्की याची वॉटर्स ऑफ लाईफ अॅन्ड डेथ या कादंबन्या राजकीय पार्श्वभूमीवर लिहिल्या आहेत. त्या कादंबन्यांतील प्रसंग पाहिले म्हणजे त्या कादंबन्यांचे लेखक राजकारणाशीं जेवडे समरस झालेले दिसतात तितके फडके दिसत नाहींत झारशाहीतल्या गोळीबाराचा प्रसग आणि झारशाहीला टक्र देण्यासाठी लेनीनपक्षीयांनी गुपषणानें चालविलेले छापखाने, प्रचार आणि कारस्थाने याचें वॉटर्स ऑफ लाईफ अॅन्ड डेथ मध्ये इतक्या कौशल्यानें वर्णन केले आहे, कीं त्या काळच्या परिस्थितीचें सूर्तिमंत चित्र वाचकांच्या डोळ्यासमोर उभे राहातें.

प्रो. फडके यांनी कायदेभंगाच्या चलवळीच्या कांहीं घडलेल्या कांहीं प्रसंगाची तारिखवार माहिती दिली आहे. पण त्या माहितीत त्यांनी आपले अंतःकरण ओतले नसल्यामुळे ती माहिती हृदय वाटत नाही.

कायदेभंगाच्या चलवळीनें जसे कांहीं चांगले परिणाम घडून आले तसेच कांहीं वाईट परिणामही घडून आले. तेव्हां यासंबंधीं कादंबरीत जर यथात॒य दिव्वर्षीन करण्यांत आले नाहीं तर त्या कादंबरीचा उपयोग तरी काय? कॉग्रेसच्या चलवळीत कित्येकांनी अमोल त्याग केला तर कित्येकांनी त्यागाची राख कपाळाला फांसून आपल्या भावी कल्याणाच्या हेतुने चलवळीचा उपयोग करून घेतला. कॉग्रेसच्या चलवळीत भाग घेण्यापूर्वी गांठीला दोन आणेही नसणारे देशभक्त देशभक्तीच्या जोरावर चार दोन लाखांचे मालक होऊन बसले तर लाखोपति भिक्षापती बनले. कॉग्रेसच्या चलवळीच्या वेळी अतुल त्याग करणारे त्यागी तरुण आज वेकारीमुळे उपाशी तडफडत आहेत तर अंशमात्र त्यागाच्या गाठोज्ज्वाचा जनतेमध्ये बागुलबोवा करून कित्येक आज मोठी उडवीत आहेत. कॉग्रेसच्या चलवळीत ज्यांनी खरोखरच आपले रक्त आटविले त्यांचे नांवसुदां कॉग्रेसच्या इतिहासांत

सांपडणार नाही. प्रो. फडके यांच्यासारख्या कलावन्त लेखकांनें या वस्तुस्थितीचे वर्णन करायचे नाही तर कुणी करायचे ?

राजकीय महत्त्वाच्या दृष्टीने प्रस्तुत कांदंबरीला काहीही महत्त्व नाही. त्यांनी कांदंबरीत जी काही वर्णने दिली आहेत ती परिणामकारक नाहीत आणि कांदंबरीतील प्रसंगाशी वाचक समरस होत नाहीत. पण प्रो. फडके यांची कलावती भाषा, सुरेंद्र-शोभनेची प्रणायकथा यामुळे पूर्वीच्या त्यांच्या कांदंबन्यांइतकीच ही कांदंबरी वाचनीय आहे.

—ऑक्टोबर १९३८

( २ )

रशियांतील क्रांतिनंतर रशियन कथावाड्यांत जेसे नवे विचारप्रवाह सुरु झाले त्याच्यप्रमाणे कायदेभंगाच्या चळवळीनंतर महाराष्ट्र-वाड्यांत नव्या विचारांचे युग सुरु झाले. त्याचा परिणाम असा झाला, की आतांपर्यंत ठाराविक ठशाच्या कथानकावर लिहिल्या जाणाऱ्या कांदंबन्याना नवीन वळण लागले. राजकीय पार्श्वभूमीवर कांदंबन्या लिहिल्या जाऊ लागल्या. माडखोलकर यांची 'मुक्तात्मा,' वामनराव जोशी यांची 'इंदू काळे व सरला भोळे' या कांदंबन्या बदललेल्या परिस्थितीमुळेच निर्माण झाल्या. त्यानंतर प्रो. फडके यांची समरभूमि, वरेकर यांची भानगडगळी, माडखोलकर यांची कान्ता आणि गीता साने यांची आविष्कार वैरे कांदंबन्या प्रसिद्ध झाल्या.

राजकीय कांदंबरी म्हटल्यानंतर त्या कांदंबरीत विशिष्ट कालांतील परिस्थितीचा इतिहास असला पाहिजे. त्यांत तारिखवार इतिहास असला पाहिजे अशी जरी कुणी अपेक्षा करणार नाही तरी ज्या कालांत कांदंबरी लिहिली गेली असेल त्या कालांची नीट कल्पना येण्यासारखें तरी कांदंबरीचे वातावरण असणे जरूर आहे. रशियन क्रांतीनंतर रशियामधें जें कथावाड्यव निर्माण झाले त्यांत क्रांतिपूर्वे आणि क्रांतिनंतरच्या परिस्थितीचा इतिहास आढळतो, आणि तो इतिहास कथावाड्याच्या रूपाने लिहिला गेला असतांना कथावाड्याच्या स्वरूपाला यटिकचितही बाध आलेला दिसत नाही.

— १२८ —

ज्या कालावर कांदंबरी लिहिली जाते त्या कालांतील तारिखवार इतिहास त्यांत नसला तरी चालेल असे मी वर म्हटलेंच आहे. पण त्या कालांत कोणती परिस्थिति होती, त्या परिस्थितीचे व्यक्तीच्या आणि समाजाच्या जीवनावर आणि मनोभूमिकेवर कोणते परिणाम होत होते याचा इतिहास म्हणजे तत्कालिन समाजयाच्या जीवनाचा इतिहास राजकीय कांदंबरीत असला पाहिजे अशी कुणीही सहाजिकच अपेक्षा बाळगील. या दृष्टीने विचार केला तर वरेकर, माडखोलकर आणि गीता साने यांच्या कांदंबन्या या कसोटीला उतरण्यासारख्या आहेत. वरेकरांनी कायदेभंगाच्या चळवळीच्या वेळी प्रसिद्ध होणाऱ्या बुलेटिनच्या कार्याच्या पार्श्वभूमीवर कांदंबरीचे कथानक उभारले आहे; माडखोलकरांनी कायदेभंगाची चळवळ आणि त्याच वेळी हिंदी तरुणांच्या मनांत ठाण मारून बसलेला दहशदवाद यावर कांदंबरीचा पाया उभारला आहे. गीता साने यांनीही दहशतवादाच्या चळवळीच्या पश्चभूमीवर कांदंबरीची रचना केली आहे.

महाराष्ट्राचे कांदंबरीकार पु. य. देशपांडे यांनीही 'विशाल जीवन' ही कांदंबरी राजकीय पश्चभूमीवर लिहिली आहे. कांदंबरीच्या पढिल्या भागांत वन्हाडांतील शेतकऱ्यांच्या प्रकरणावर त्यांनी जें वातावरण निर्माण केले आहे तें वास्तवपूर्ण आहे. शेतकऱ्यांचें कष्टमय जीवन, काँग्रेस कमिटीचें आणि तिच्या अऱ्यक्षांचें धोरण यांवर या कांदंबरीत प्रकाश पाडला आहे.

पण या कांदंबरीत महत्वाचा दोष जर कोणता असेल तर कांदंबरीचा नायक दिलीप यांचें स्वभावचित्र. त्याच्या स्वभावचित्राची मध्यवर्ती कल्पना उत्कृष्ट आहे. स्वतःच्या जीविनांत रममाण झालेली व्यक्ति स्वतःवरील प्रसंगानें शुद्धीवर येते आणि राजकारणाच्या समरभूमीवर पदार्पण करते ही कल्पना नाविन्यपूर्ण आहे. स्वतःवर शेतसारा भरप्पाचा प्रसंग येतांच त्याला शेतकऱ्यांची आठवण होते. तो शेतकऱ्यांमध्ये प्रचार करतो आणि कायदेभंगाच्या चळवळीच्या वावटळोत सांपडून अनपेक्षितपणे तुरंगांत जातो ही घटना जितकी रम्य आहे तितकीच नाविन्यपूर्ण आहे. पण तुरंगांतून सुटून आल्यानंतरचे कांदंबरीकाराने जें दिलीपचे जीवन दाखविले आहे तें मानसशास्त्रीयदृष्ट्या विसंगतीच्या पायावर उभारलेले आहे. तुरंगांत जाण्याची त्याची इच्छा नसतांही तो तुरंगांत जातो. पण तुरंगांत गेल्यानंतर अंतर्मुख होऊन आपल्या जीवनाचा तो कधी

विचार करीत नाहीं. तुरुंगाच्या कष्टमय जीवनांतही तो आपल्या कलेमधे रसून जातो. खरें मृटले तर तुरुंगाच्या भिंतीआड जीवन कंठप्याचा प्रसंग आला म्हणजे कोणतीही व्यक्ति अंतर्भुख हेते. विशाल जीवनाचा विचार करते. शेतकऱ्यांची बाजू धेतल्यामुळे तुरुंगांत जाप्याचा योग आला असतांही तो तुरुंगांत कधीं शेतकऱ्यांच्या जीवनाच्या दृष्टीने विचार करीत नाहीं. तुरुंगांत जातांना आणि तुरुंगातून घरी येईपर्यंत तो स्वतःच्या जीवनाशी—पत्नीच्या प्रेमाशीं समरस झालेला असतो आणि जी काढंबरी तो प्रस्तुत नाढंबरीच्या शेवटीं जाळून टाकतो त्या काढंबरीचे शेवटचे प्रकरण त्यानें तुरुंगातून सुटप्याच्या आदल्या रात्री लिहिलेले असते.

तुरुंगात असतांना त्याला पत्नीविषयीं ओढ लागलेली असते. काढंबरीकाराने दिलीपच्या मनःस्थितीचे असे वर्णन केले आहे कीं, ‘आणि मग त्याला कळून येई की, आपले मन तुरुंगापासून दोनशे मैलावर राहात असणाऱ्या एका व्यक्ति-भोवतीं घोटाळत आहे.’ ( पृ. २ ).

आणि हाच दिलीप घरी आल्यानंतर उदास होतो. पत्नीच्या इच्छेसाठीच त्यानें तुरुंगात काढंबरी पुरी केलेली असते. तिच्या भेटीसाठीं तो तुरुंगांत तळमळत असतो. पण घरी येतांच घरांतील काहीं सामानसुमान आणि कपिला गाय जप्त आल्याचे ऐकून तो वैतागतो. सुखी जीवनांतून तुरुंगात गेल्यानंतर जो वैताग त्याला येत नसतो तो त्याला घरी आल्यावर येतो आणि त्याच्या ध्येयवादाला पत्नीकळून कधींही अडथळा होत नसताही तो कांहीं दिवसांनीं ‘विशाल जीवन’ शोधप्यासाठीं घरांतून बाहेर पडतो.

दिलीपची पत्नी शमा आणि दिलीप यांच्यामधें वैचारिक मतभेद असतात हें खरें. पण त्याच्या ध्येयाच्या मार्गीत आड येण्यासारखे कोणतेंच कृत्य शमा कधीं करीत नाहीं. उलट ती आपल्या धोरणांतही बदल करण्यास तयार असते. तेच्छा पत्नीच्या रागानें तो घराबाहेर पडतो असा कांहीं अर्थ होत नाहीं. दिलीपच्या ध्येयाशीं समरस होण्यासाठीं शमा किती आटोकाट प्रयत्न करते हें खालील संवादावरून आणि वर्णनावरून कळून येण्यासारखे आहे:—

‘दीप ! मला तुरुंगांत जायचं आहे.’

दिलीप जरा चक्रीतच झाला. तिच्याकडे रोखून पाहूं लागला. शमेची मुद्रा गंभीर आणि निश्चयात्मक होती.

‘तुरुंगात जाऊन तूं काय करणार? ’

‘तूं जें केलंस तेच मी करणार.’

‘मी मूर्खपणा केला.’

‘मलाहि मूर्खपणा करायचा आहे.’

‘ही वेडेपणाची लहर एकदम कशी काय उसळली?’

‘तिलाहि कारण तूंच. मला अंवं वाढूं लागलं आहे कीं, तुझ्या आणि माझ्यामध्ये तुरुंग उभा आहे. मी तुरुंगाच्या अलीकडे आणि तूं पलीकडे.’

‘तुरुंगाला वळसा घाळूनहि तुला माझ्याकडे येतां येईल.’

‘नाहीं, तुरुंगाच्या दाराखेरीज बाकीचे सारे मार्ग बंद झाले आहेत.’

‘मग कदाचित् मला तुझ्याकडे यावं लागेल.’

‘तीहि आशा व्यर्थ आहे. तुरुंगाच्या पलीकडे तूं क्षणाक्षणाला दूर दूर जात आहेस. तुला परत फिरतां येण शक्य नाहीं हें मला स्पष्ट दिसतं आहे. मी मात्र तुरुंगाच्या पलीकडे धुळवलेल्या जुन्या वाटेवर रेंगाळत बसले. वेड्यासारखी तुझ्या परत येण्याची वाट पहात बसले. पण मला आतां कळून चुकले आहे कीं, कालचकाचे कांटे उलट फिरण्याची आशा करीत बसणे मूर्खपणाचं आहे.’

‘आणि म्हणूनच एक मूर्खपणा नाहींसा करण्यासाठी तूं तुरुंगांत जाण्याचा दुसरा मूर्खपणा करण्यास उद्युक्त झाली आहेस.’

या वरील संवादावरून पाहिले तर दिलीपच्या भ्येयाला घरातील वातावरण पोषक नव्हते म्हणून तो घरांतून निघून जातो असें काहीं म्हणातां येणार नाही.

संकुचित जीवनाचा त्याग करून विशाल जीवनासाठी क्रांतिपूर्व परिस्थितीत घरांतून बाहेर पडणे यातही काहीं वाईट नाहीं. पण माणसाच्या जीवनात क्रांति होण्यासाठी कोहीं पार्श्वभूमि असावी लागेत. दिलीप ज्यावेळी तुरुंगात जातो त्यावेळी खरें म्हटले तर विशाल जीवनाकडे पहाण्याची परिस्थिती निर्माण होते. पण त्यावेळी विशाल जीवनाचा तो कधीं विचारच करीत नाहीं. ज्या तुरुंगाच्या भयाण वातावरणांत व्यक्ती-

च्या जीवनांत क्रांति होण्यासारखी वैचारिक मनःस्थिति निर्माण होते त्या वातावरणांत पत्नीच्या मधुर स्मृतीत आणि कादंबरी—लेखनांत दिलीप रममाण होतो. त्याच्यासारख्या पूर्वी सुखासीन जीवनांत वाढलेल्या माणसाच्या मनांत तुरुंगांतच क्रांति झालेली दाखविली पाहिजे होती. निदान त्याच्यामध्ये वैचारिक आंदोलने तरी दाखवायला पाहिजे होती. पण ज्याअर्थी तो शेवटीं जाळून टाकलेल्या कादंबरीचे—कलात्मक म्हणून जाळून टाकलेल्या कादंबरीचे शेवटचे प्रकरण तुरुंगांतील शेवटच्या रात्रीं लिहितो त्या अर्थी तुरुंगांत विशाल जीवनाचा त्यानें मुळीच विचार केलेला नसतो हे आपोआपच सिद्ध होते.

माणसाला जीवनाकडे विशाल दृष्टीने ज्यावेळी पहायचे असते त्यावेळी त्याने आपल्या भोवतीचे प्रेमाचे पाश तोडलेच पाहिजेत असें नाही. स्वतःच्या जीवनाकडे संकुचित दृष्टीने पहायचे त्यानें सोडले म्हणजे विशाल जीवनाची त्याला आपोआपच ओळख होते. पण विशाल जीवनाकडे पहाण्याच्या दृष्टीच्या आड जर कुणी प्रेमाचे माणूस आले तर मात्र त्यानें प्रेमाचेही पाश तोडले पाहिजेत. पण दिलीपच्या जीवनांत असा प्रश्न निर्माण झालेलाच नव्हता. तुरुंगांत त्याची वैचारिक क्रांति झालेली नव्हती. त्याचप्रमाणे पत्नीच्या वैचारिक मतभेदामुळे त्याला त्रास होत नव्हता हे खालील वर्णनावरून दिसून येण्यासारखे आहे:—

‘ दिलीप तुरुंगांतून सुटून आल्यानंतर तिसऱ्याच दिवशीं शमा मुंबईहून परत आली आणि दिलीपला घरीं पहाताच थक झाली !

‘ तुरुंगांतून परत घरीं आलेल्या दिलीपाकडे तिने एकवार, क्षणभरच डोळे भरून पाहिले. तिला आपले विश्व दिसले. पण त्या विश्वांत आतां कितीतरी बदल झाला होता ! या विश्वांत तिचे स्थान भृत्याच्या तान्यासारखे अढळ होते ते तिला दिसले. पण त्याशिवाय तिला आणखीहि कांहीं दिसले. भृत्याच्या तान्याभोवती विशाल अवकाश पसरला होता. तो अवकाश नव्या आशयानें भरलेला तिला भासला. पण त्या आशयाचे आलकन तिला होईना. प्रीतीचा प्रकाशित परीघ काळोखी अज्ञानानें अवगुंठिलेला होता.....

‘ पुनर्मालनाचा आनंद नव्या उदासीनतेंत विलीन झाला. ’

यावरून असें स्पष्ट म्हणता येईल, की पत्नीच्या सहवासानें, तिच्या संकुचित घेयामुळे त्याच्या जीवनांत वैचारिक क्रांति झाल्याचे दिसून येत नाही. त्याच्या

जीवनांत कादंबरीकारानें आपल्या सोईसाठी क्रति घडवून आणली आहे आणि नवी कादंबरी जळायला त्याला भाग पाढले आहे. त्याच्या जीवनांत विसंगतीचे प्रसंग घडवून आणले आहेत.

एकदां कोणत्याही व्यक्तीने राजकीय चळवळीचा अगिकार केला म्हणजे त्यानें आपल्या कलात्मक जीवनाला कायमची मूठमाती दिली पाहिजे असें नाहीं. राजकीय आंदोलनामुळे कलेकडे लक्ष यायला राजकीय पुढाऱ्याला फुरसत मिळत नसेल. पण कोणत्याही कलेचे उच्चाटन व्हावें असें कोणत्याही राजकीय पुढाऱ्याला वाटणे शक्य नाहीं. पं. जवाहरलाल नेहरू, राजगोपालाचारी, एन. एम. जोशी, मुंबईचे माजी मुख्य प्रधान बाळासाहेब खेर, वै. जमनादास मेहता प्रभृति राजकारणाच्या अग्रभागी असलेले पुढाऱ्यांकलात्मक वाड्याचे भोक्ते आहेत. पंडित जवाहरलाल यांची काव्यमय पत्रे आणि आत्मचारित्र त्याच्या रसिकतेची साक्ष देण्यास पुरेसे आहे. ‘मी ज्यावेळी ललित वाड्य वाचतों त्यावेळी माझ्या राजकीय मतांशी त्याची कधी कसेटी लावून पहात नाहीं.’ असें मत एन. एम. जोशी यांनी माझ्यापाशी एकदां व्यक्त केले होते. मुंबईचे माजी मुख्यप्रधान खेर, वै. जमनादास मेहता यांच्याशी वाड्यासंबंधी वोलण्याची ज्यावेळी मला संधी मिळाली त्यावेळी मला असें स्पष्ट दिसून आले, की राजकारणाप्रमाणेच कलात्मक वाड्याची त्यांना आत्यंतिक आवड आहे. राजकारणावरील ग्रंथाप्रमाणेच ललितवाड्याची त्यांनी अधाशीपणानें वाचून काढलेले आहे. मद्रासचे माजी मुख्यप्रधान राजाजी आणि संयुक्त प्रांताचे माजी मुख्यप्रधान पंडित गोविंद वल्लभ पंत हे प्रसिद्ध ललितलेखक आहेत. श्रेष्ठ दर्जाच्या राजकीय पुढाऱ्याचा ललितवाड्याचे वावडे असतें किंवा असलेचे पाहिजे असें समजप्याचे कारण नाहीं. तेव्हां कादंबरीची सर्वतोपरीने आणि एकमतानें स्तुति केली जात असतां ती कादंबरी कलात्मक आहे म्हणून जाळून टाकणारा देशपांडे यांचा दिलीप विविस आहे असेंच म्हणतां येणार नाहीं काय? तत्कालीन परिस्थितीचे वाड्यांत पडसाद उठले पाहिजेत हैं खरें; पण तसे राजकीय पडसाद नसलेली कादंबरी दुर्यम दर्जाची आहे असें समजप्याचे कारण नाहीं. शिवाय देशपांडे यांच्या नायकानें जी कादंबरी लिहिलेली असते ती अगदी दुर्यम दर्जाची किंवा गचाळ असते असेही नाहीं.

देशपांडे यांचा नायक दिलीप यानें जी कादंबरी जाळून टाकली आहे ती कादंबरी

निव्वळ कलात्मक होती असे नव्हे. त्यांत सखोलत्व आणि विशालत्व आणप्पाचा दिलीपने आटोकाट प्रयत्न केला होता. त्या कादंबरीचे लेखकाने खालीलप्रमाणे वर्णन केले आहे—

‘ ती कादंबरी म्हणजे त्याच्या कलानिर्भीतीचा कळस होता. त्याच्या पूर्वीच्या कलाकृति लोकप्रिय झाल्या होत्या हें खरें; सुप्रसिद्ध कादंबरीकार म्हणून त्याची गणना होऊं लागली होती हेहि खरें. पण कालान्तरानें त्याला आपल्या पत्नीचे मत पटले. त्या कादंबच्या नावीन्यपूर्ण कलेने विभूषित असल्या तरी त्या असाव्या तितक्या सखोल आणि विशाल नव्हत्या. म्हणूनच या नव्या कादंबरीत आपल्या कौशल्याची कमाल करप्पाचा त्यानें निर्धार केला होता. आणि त्याच्या निर्धारप्रमाणे ही कादंबरी उक्तृष्ट उतरली होती. ’

दिलीपची पत्नी शमा हिनेही कादंबरीचे खालीलप्रमाणे काव्यात्मकतेने वर्णन केले आहे—

‘ विल्यास जाणारा मानवी अनुभवाचा महत्तम भाग हस्तगत करून, त्यास मूर्ते स्वरूप देण हेच कलेचं खरं कार्य. ज्या कलावंतांनी हें केलं त्यांनीच मानवास खरं शहाणपण शिकवलं. त्यांनीच मानवी संस्कृतींत खरी भर घातली. त्यांनीच प्रगति शब्द मानवांच्या बाबतींत सार्थ करून दाखविला !—

‘ विल्यास जाणारे मौल्यवान् अनुभव हस्तगत करून, त्यांना मूर्ते स्वरूप दिलं गेल्यामुळंच नव्यानव्या अनुभवांतील नवा नवा आशय हस्तगत करप्पाची आकांक्षा उद्यास आली आणि प्रगतीची प्रेरणा मानवी मनांत रुजली गेली. अनुभवांतील आशय हस्तगत न होतां, त्याला मूर्ते स्वरूप प्राप्त न होतं, तर मानवी जीवन आणि कृमिकटीकांचं जीवन यांच्यांत काढीमात्रही अंतर उरलं नसतं. कलावन्तांनी अनुभवातील आशय हस्तगत केला, त्याला मूर्ते स्वरूप दिलं म्हणूनच जीवन सार्थ झालं; प्रगतिपर बनलं आणि म्हणूनच कला जीवनापेक्षां अधिक सामर्थ्यवान् आणि कलावन्त इतर सर्व मानवापेक्षां अधिक थेटु आहेत—

‘ दीप, तू कुठंहि जा, कांहींहि कर, वाटल्यास मला विसरून जा. पण जातां जातां वारेंत, तुझ्या नव्या कलाकृतीसारखे दीप पाजळून ठेव. म्हणजे कसल्याहि काळोखांत मार्ग सांपडणं मला कठीण जाणार नाहीं. ’

अच्छेले वडील नानासाहेब यांनी काढंबरीचें खालीलप्रमाणे वर्णन केले आहे—

‘मला वाटलं होतं तुम्हीं केवळ मृत्यूचे शिलेदार आहांत. पण माझा समज चुकीचा ठरला. मला किती आनंद वाटतो आहे माझा समज चुकीचा ठरला म्हणून! माझ्या आनंदाचं श्रेय तुमच्या नव्या काढंबरीला आहे. तुम्हीं मृत्यूचे शिलेदार नसून एका नव्या उदात्त जीवनाचे शिलेदार आहांत! तुम्हीं खरोखरच किती थोर आहांत!...इंग्रजींत या काढंबरीं सुरस भाषांतर होईल तर धन, कीर्ति आणि वैभव तुमच्या पायावर लोटागण घालीत येईल. एवढंच नव्हे तर आधुनिक भारताचं खरं हळत काय आहे त्याची साक्ष जगाला पटेल! तुम्हीं खरोखरच किती थोर आहात.’

आणि हा थोर माणूस इतकी उत्कृष्ट काढंबरी-आधुनिक भारताचें हळत असलेली काढंबरी जाळून टाकतो! या काढंबरींत काढंबरीकाराने दिलीपचे जें मनोविश्लेषण केले आहे त्यावरून तें एका विक्षिप्त माणसाचें स्वभावचित्र आहे असें वाटते आणि दिलीप हा विक्षिप्त दिसावा तसें विक्षिप्त स्वभावचित्रण केले आहे असें देशपांडे यांना मान्य करायचे असलें तर माझें कांहींच म्हणणे नाहीं. पण देशपांडे यांना ध्येयवादी नायक रेखाटायचा होता. कोणत्याही हिंदी पुढाच्या-पेक्षां जास्त प्रामाणिक आणि कार्यकर्ता असा नायक रेखाटायचा होता. पण देशपांडे यांना त्याच्या लेखणीनेच दगा दिला आहे.

पण समाधानाची गोष्ट ही, की दिलीपची पत्नी शमा ही मात्र मानसशास्त्राच्या पूर्ण कसोटीला उतरलेली आहे. तिचें स्वभावचित्र उत्कृष्ट आहे—वास्तव आहे. निसर्गतः ती मनानें कणखर नाही. पण परिस्थितीला तोंड देण्याचें तिचें धैर्य असा-मान्य आहे. आपल्या संसारापलीकडंचे जग तिला माहीत नाही पण संसारांतील दुःखें सहन करण्याची तिची शक्ति वाखाणण्यासारखी आहे. तितके धैर्य दिलीपमध्ये नाहीं. घरचे थोडे सामान आणि कपिला गाय जसु झात्याचें ऐकून तो वैतागतो. नाहीं तर घर सोडण्याचे तरी त्याला काय कारण असते? घरीं राहून अगर सलो-ख्याने बाहेर जाऊनही त्याला देशासाठीं विश्वायक कार्य करतां आले असते—विशाल जीवनाचा उपभोग घेतां आला असता. देशासाठीं सर्वस्वाचाही त्याग करतां आला असता देशासाठीं कोणताही त्याग करण्यास त्याला पत्नीचा मुळीच विरोध नव्हता. शमा त्याला पत्रांत लिहिते—‘किती ठाम होता तुझा निश्चय मला सोडून जाण्याचा!’

अन् किती तडकाफडकी केलास तूं तो निश्चय ? मला विचारण्याची तुला गरजसुद्धां भासली नाही. विचारलं नाहींस याचं मला काहींच वाटत नाहीं. पण विचारलं असंतंस तर मला किती बरं वाटलं असंत ! किती अभिमान वाटला असता ! तुझ्या कोणत्याही विचाराच्या आड मी कधींच आले नसें हे तुला पुरतेपणी ठाऊक होतं. मग विचारायला काय हरकत होती ? विचारलं असंतं तर तुझा निश्चय आपल्या दोघांच्याही मतानं झाला असता. पण एवढ्याही समाधानास मी पात्र आहेसं तुला वाटलं नाहीं !

कोणत्याही व्यक्तीने विशाल जीवनाचा अवश्य उपभोग घ्यावा. जगाच्या जीवनां-तही समरस व्हावें. पण जगाच्या जीवनांत समरस होण्यासाठी त्याने मुद्दाम होऊन स्वतःचे जीवन कारण नसतां नाहीसें करावे अगर उगीच वेचैन व्हावें असें कुणी सांगितले आहे ? क्रांतिपूर्व परिस्थितींत अगर क्रांतीच्या वेळीं व्यक्तीच्या जीवनाचा विष्वंस होतो हे खरें; पण तो विष्वंस व्यक्तीने स्वतः करायचा नसतो. समाजांतील प्रतिगामी शक्तीमुळे तद्धांचे जीवन मातीमोळ होते. पण व्यक्तिजीवन हे समाजाला घातुक आहे असें कसें म्हणतां येईल ? जोंपर्यंत व्यक्तीला भावना, विकार आणि द्वदश आहे तोंपर्यंत व्यक्ति-जीवन नाहीसें कसें होणार ? क्रांतीच्या काळांत व्यक्ति-जीवनाला महत्त्व देऊ नये असें म्हटुले तर चालेल. पण देशांत लोक अर्धपोटीं राहातात म्हणून स्वतः अर्धपोटीं राहाण्याचा हव्यास एखाद्या पुढाऱ्याने धरला तर त्याच्या हातून देशाची सेवा होण्यावजीं त्याला लवकरच मृत्यूची वाट धरावी लागेल. दिलीपच्या तत्त्वज्ञानापेक्षां काढबरींतील चंद्रशेखराचे तत्त्वज्ञान मानस-आत्माच्या कसोटीला उत्तरण्यासारखें आहे. तो म्हणतो:-‘ सामाजिक क्रांतीला अजून आरंभसुद्धां झाला नाहीं तोंच अनेक सुविद्य, सुसंस्कृत व्यक्तीच्या जीवनाचा पाचोळा झालेला मी पाहिला आहे. कदाचित् यशस्वी सामाजिक क्रांतीनंतर आणि नव्या समाजात्त्वनेनंतर व्यक्तिजीवनाच्या स्वर्गीय स्वप्नांचा आपल्याला आस्वाद घेतां येईल. सामाजिक क्रांतीनंतर काय काय करायचं याच्या मी मनोरम योजना आंखून ठेवल्या आहेत. घर कसं बांधायचं, वागेची रचना कशी करायची, वैगेरे वैगेरे सर्व योजना तपशीलवार माझ्या मनांत तयार आहेत.’

याच तत्त्वज्ञानाने क्रांतिनंतरचा आजचा रशिया निर्माण झाला आहे. रशियन स्त्रीपुरुषांनी जिवाची पर्वा न करतां क्रांतींत भाग घेतला. झारशाहीमुळे क्रातिकारकांचे

हालहाल ज्ञाले, पण आपण होऊन ते पुढारी कांहीं कारण नसतांना घरांतून बेपत्ता ज्ञाले नाहीत. दिलीपला विशाल जीवन पहायचे असते तर त्याला मुंबईत येण्याची काय जरूर होती? वन्हाडमधल्या शेतकऱ्यांत काय त्याला विशाल जीवन दिसले नसते? त्याला मुंबईच्या कामगारांचे विशाल जीवन कशाला पाहिजे होते? आपल्या मताप्रमाणे शमेच्या जीवनाला वळण देऊन त्याला तिच्याकरवीही बरेचसे कार्य करून घेतां आले असते. पण विशाल जीवन म्हणजे जर जनसमुदाच्या-दलितांच्या जीवनाशीं एकरूप होणे असा अर्थ असेल तर वन्हाडच्या शेतकरी किसानांना पोरके ठेवून दिलीपला मुंबईचा मार्ग धरण्याची काय जरूरी होती?

तडकाफडकी घर सोडण्याइतकी जशी त्याच्या घरांत कांहीं परिस्थिति निर्माण झाली नाहीं तितकीच विशाल जीवनाचा उपभोग घेण्याइतकी मुंबईला गेल्यावरही परिस्थिति निर्माण झाली नाहीं. मुंबईला गेल्यानंतर त्याच्या हातून इतकेंच होते, की नानासाहेबांच्या घरीं जाऊन तो मदिरा पितो, अचल-अलकेशीं त्याचीं ओळख होते, मिरवणुकीच्या वेळीं कांहीं न करतां त्याला लाठीमार खावा लागतो आणि तो शेवटी कांदंबरी जाळून टाकतो!

मुंबईचे त्याचे जीवन निष्क्रिय दाखविले आहे. गर्दीत सांपडून उगाच लाठीमार खाण्यापलीकडे तो कांहीं करीत नाहीं. कांदंबरीकाराने अलकेच्या निकट सहवासांत दिलीपला आणले असते, कामगार चळवळीत त्याला गुंतविले असते, शमेची स्वतःच्या संसारापुरती पहायची दृष्ट आणि अलकेची विशाल जीवनाकडे पहायची वृत्ति याची त्याने तुलना करण्याइतकी परिस्थिति निर्माण केली असती, अलकेविषयी दिवसेंदिवस त्याला ओढा वाट असल्याचे दाखविले असते, आणि त्यांच्या उभयतां-मधील आकर्षणाला मूर्ते स्वरूप घेतें न घेतें तोंच राजकीय परिस्थितीमुळे दिलीपला तुंगंगाची वाट दाखविली असती तर ठळकपणाने तरी मनोविश्लेषण दिसले असते. एकाच ध्येयाने जीवनाबरोबर झगडणाऱ्या कोणत्याही दोन व्यक्ति, मग त्या पुरुष असोत वा खिया असोत, एकत्र आल्या म्हणजे त्या एकमेकांवर अनुरक्त होतात. तेव्हां अलका आणि दिलीप यांच्यामध्ये आपलेपणाचे धागे निर्माण झाल्याचे दाखविले असते तर कांदंबरीला जास्त महत्त्व आले असते. राजकीय चळवळीत पडणारी माणसे संन्यस्त अमलीं पाहिजेत असा कांहीं दंडक नाही. राजकीय आपत्तीशीं लढत असतांही प्रेमामुळे वैवाहिक जीवनांत स्वर्ग निर्माण करतां येतो हे नेहरू—पतिपत्नी,

मुनशी—पतिपाले आणि ढांगे आणि जोगळेकर पतिपत्नीनी सिद्ध केले आहे. राजकीय क्रांतीत तरुणतरुणीच्या जीवनाचा पाचोळा होतो, आशा-आकांक्षा धुळीला मिळतात हें खरें. पण अशी करुण परिस्थिति निर्माण व्हायला जुलमी राजसत्ता कारणीभूत झालेली असते. स्वतःच्या विक्षिप्त वागणुकीमुळे तरुण-तरुणी कारणीभूत झालेल्या नसतात.

दिलीपच पूर्वीचे जीवन पूर्ण व्यक्तिवादी दाखविले आहे. ‘साध्या सरळ जीवनाची रक्षा करण्यास उयुक्त होताच तुंगवास पतकरावा लागेल अशी त्याला स्वानांतरुद्धां कल्पना आली नव्हती.’ असें दिलीपचे वर्णन करण्यांत आलेले आहे. तेव्हां त्याच्या व्यक्तिवादी जीवनावर प्रकाश पडतोच. पण व्यक्तिवादी जीव नकळत राजकीय चळवळीत ओढला गेल्यानंतर त्या चळवळीशीं समरस होतो अगर इच्छा नसतांना तो चळवळीत वहात जातो ही घटनाच अभिनव आहे. देशपांडे यांची कांदंबरीची मध्यवर्ती कल्पना अशी असली तरी कांदंबरीच्या कथानकाचा आणि दिलीपच्या स्वभावाचा त्यांना वास्तवेतेने परिपोष करतां आला नाहीं.

आपली कांदंबरी पूर्णपणे राजकीय आहे—कायदेभंगाच्या चळवळीतील ताज्या आणि वास्तव घटनांवर आधारलेली आहे हें दाखविण्यासाठीं कांदंबरीकाराने कायदेभंगाची चळवळ आणि गांधी अर्विन करार यांचा कांदंबरे त उलेख केला आहे. तरीही या कांदंबरीत राजकीय समरसता दिसत नाहीं. उक्तृष्ट राजकीय कांदंबन्या निर्माण करण्यासारखीच आजची हिंदी राजकीय आणि सामाजिक पारिस्थिति आहे. प्रो. फडके यांच्यापेक्षां राजकीय कांदंबरी लिहिण्याचा वरेरकर-माडखोलकरांचा प्रयत्न जास्त यशस्वी झाला आहे. पण त्याहीपेक्षां सरस कांदंबन्या लिहिण्याचा हक्क आजच्या तरुण पिढीचा आहे. क्रांतिपूर्वी परिस्थितीत प्रत्यक्ष होरपळत असलेल्या तरुणतरुणीचा आहे. गेल्या कायदेभंगाच्या चळवळीत अशा किती तरी घटना घडल्या आहेत, किती तरी तरुण-तरुणीच्या आणि घराण्यांच्या जीवनाला वळण लागले आहे, कीं त्यावर शेंडों राजकीय कांदंबन्या लिहितां येतील. लेखकांनी चालू काळच्या परिस्थितीत समरस होण्याचा प्रयत्न केला तर राजकीय कांदंबन्यांच्या कथानकाला कमतरता पडणार नाहीं

— मार्च १९४०

: १६ :

## ‘पूर्वा’ची प्रस्तावना

**ल**ितवाङ्गय—कथवाङ्गय हा मानवी जीवनाचा इतिहास आहे. व्यक्तीच्या जीवनातील आशा, आकाशा, वैचारिकता आणि वैकारिकता यांच्या पायावर कथवाङ्गयाची उभारणी केली जाते एकाद्या व्यक्तीच्या चरित्रांत त्याच्या महत्त्वाकांक्षेची अन् त्याच्या लौकिक जीवनाची कल्पना येईल; पण चरित्रनायकाच्या अंतरंगाची त्यांत पुसट छायाही आढळणार नाही. चरित्रलेखकाला चरित्रनायकाच्या अंतरंगावर स्पष्ट प्रकाश पाडण्याचें स्वातंत्र्य नसते, अन् स्वतः जर कुणा मोठ्या व्यक्तीनें आपले आत्मचरित्र लिहिले तर तो आपले अंतरंग स्पष्टपणे व्यक्त करू शकतोच असें नाही. कारण आपल्या खाजगी जीवनाची सार्वजनिकीत्या चर्चा व्हावी असें कुणालाच वाटत नसते. म. गांधी यांनी असंदिग्ध भाषेत आपले आत्मचरित्र लिहिले आहे. पण त्यांच्याही जीवनांत अशा कांहीं गोष्टी घडल्या असतील कीं त्या त्यांना आपल्या आत्मचारित्रांत लिहिणे अशक्य वाटले असेल. पं. जवाहरलाल यांचे जीवन केवळ विशाल अन् विविध आहे! पण राजकीय जीवनाखेरीज या विशाल जीवनाचा त्यांच्या आत्मचरित्रांत मागमूस तरी सांपडतो का?

समाजातील सामाजिक, राजकीय चळवळीचा इतिहास, मोठ्या व्यक्तींचीं चरित्रे अन् आत्मचरित्रे यांत मानवी जीवनाचें अंतरंग आढळणार नाही. डॉ. पट्टाभिसीतारामश्या यांनी काँप्रेसचा इतिहास अगदीं सुसंगतपणानें लिहिला आहे. काँप्रेसने कायदेभंगाच्या चळवळीला सुरवात केल्यापासून घडलेल्या वारिकसारिक हक्किकींचा त्यांत इतिहास आहे. पण त्या चळवळींत भाग घेतलेल्या व्यक्ति, त्या व्यक्तींवर प्रेम करणारी किंवा अवलंबून असणारी त्यांची आस अगर संही मंडळी, त्यांच्या प्रियतमा किंवा प्रियकर यांच्या जीवनांत कायदेभंगाच्या चळवळीने कोणती आंदोलने घडवून आणले याचा इतिहास काँप्रेसच्या इतिहासांत आढळणे शक्य आहे का ? या मानसिक आंदोलनाच्या इतिहासाचें कथावाङ्गम हेच माझ्यम आहे.

गेल्या वीस पंचवीस वर्षांपूर्वीच्या ललितवाङ्गम्याचें जर अवलोकन केले तर वास्तव्य परिस्थितीची अन् त्या वाङ्गम्याची फारकत असलेली दिसून येते. अर्थांतच हरिभाऊ आपटे यांचें वाङ्गम्य याला अपवाद आहे. समाजातील व्यक्तीच्या जीवनापासून सर्वस्वी अलिस्त असलेले करमणूकप्रधान वाङ्गम्य लिहिण्यांतर लेखकांनी आपले बुद्धिसर्वस्व खर्च केले, कारण मागणीप्रमाणे पुरवठा हेच लेखकांनी ध्येय ठेवले. व्यक्तीच्या जीवनांत जे बरेवाईट प्रसंग घडून येतात त्यांची दाहकता कमी करण्यासाठी लोक नाटक-सिनेमा पहायला जातात—कथावाङ्गम वाचतात. त्यांना जीवनांतले खरें सत्य करमणूकप्रधान वाङ्गम्यांतून समजून ध्यायचे नसते. त्यांना सौख्याच्या आभासमय परिस्थितीचा उपभोग ध्यायचा असतो. अशा कल्पनेने प्रेरित होऊन कथालखकांनी वास्तव परिस्थितीशीं विसंगत असलेली दृश्ये आपल्या कथावाङ्गमांत रेखाटायला सुरवात केली आणि म्हणूनच वास्तव जीवनावर झगझगीत प्रकाश पाडणारी नाटके इंडेसनेने लिहायला प्रारंभ केल्यानंतर क्षेमण्डू, स्कॉट्सारख्या जुन्या दृष्टिकोणाच्या विद्वान् टीकाकारांनी इंडेसनविरुद्ध काहूर माजविले,

सोशिएट-क्रान्तिनंतर रशियामध्ये वाङ्गम्यनिर्मितीचे जे पंचवार्षिक प्रयोग करण्यांत आले त्यावेळी रशियन वाङ्गम्याला वास्तवेतेचे वलण लागले. क्रान्तिपूर्व घडलेल्या घडामोडी, क्रान्तीसाठी केलेले प्रयत्न अन् क्रान्तिनंतरची परिस्थिति यांचा इतिहास रशियन ललित वाङ्गम्यामध्ये चित्रित केला गेला आणि या प्रयोगाचा जगाच्या वाङ्गम्यावर परिणाम झाला. या रशियन प्रयोगामुळे वाङ्गम्याला हिणकसपणा आला असें किंयेक टीकाकारांचे म्हणणे आहे. हें म्हणणे एक वेळ गृहीत घरले तरी या

प्रयोगाने लेखकांना जी नवी दृष्टि आली ती कमी मोलाची आहे असें मात्र म्हणतां येणार नाहीं.

रशियांतील समाजवादी विचारणालीप्रमाणेच रशियन वाढ्यप्रकाराला जगांत जी लोकप्रियता मिळाली आणि त्यांतील वैचारिकतेने लेखकावर जे आघात झाले त्याची पडऱ्याया मराठी वाढ्यावरही पडल्याखेरीज राहिली नाही. मराठीतील शेष अन् येषु कांदबरीकारानीं रशियन धर्तीच्या राजकीय कांदवन्या लिहायला प्रारंभ केला आणि कांहीं अंशीं त्यांत त्यांनी यशाही मिळविले. पण सोब्हिएट लेखक प्रचाराच्या हेतुने जशा पद्धतीच्या कलात्मक लघुकथा लिहितात तशा लिहिण्याचा बन्याच जुन्या नव्या लेखकांनी प्रयत्न केला आहे, आणि त्या लेखकांत प्रस्तुत कथासंग्रहाचे लेखक वि. द. चिंदरकर यांचा प्रामुख्यानें उल्लेख केला पाहिजे.

क्रिटिश किंवा बन्याच प्रमाणांत अमेरिकन लघुकथांमध्ये जो पालहाळिकपणा आढळतो त्याचा मागमूसही आधुनिक रशियन कथांमध्ये आढळत नाही. दोन किंवा तीन पृष्ठांची कथाही अत्यंत कलात्मकेतेने लिहिली जाते. या संग्रहातील चिंदरकरांच्या कथाही याच नमुन्याच्या आहेत. ‘उनाड ढी’ अन् ‘सावत्र बहीण’ या दोन कथा वगळत्या तर बाकीच्या सर्वे कथा दोन किंवा तीन पृष्ठांपेक्षा जास्त मोठ्या नाहीत. असें असूनहो कथानकाचा आविष्कार अन् कलेचा विकास त्या कथामध्ये पूर्णपणे झालेला दिसून येतो. चिंदरकरांच्या कथा वाचून ‘लेटर’ या नांवाच्या एका उत्कृष्ट रशियन कथेची मला आठवण झाली. ही कथा अवश्य दोन पृष्ठांची आहे त्या कथेचे कथानक थोडक्यांत असें आहे:—एक तसूण जोडपै असते. नवरा कामगारपुढारी असतो. बायको मात्र अशिक्षित असते. तिला लिहायला वाचायला येत नसते. तिचे आपल्या नव्यावर आत्यंतिक प्रेम असते. पण नवरा रात्री बेरात्री बाहेर जात असतो. त्याच्या घरीं येणाऱ्या मैत्रिणी त्याच्याशीं नेहमीं कुजबुजत असतात. तो त्यांच्याशीं तासन् तास एकातांत बोलत वसतो, याचें तिला वैषम्य वाटते. नव्याच्या वागणुकीविषयीं तिला संशय वाढू लागतो. एके दिवशीं तो कॉमेड तसूण घरीं नसतो त्याला त्याच्या एका मैत्रिणीचे खास दूताकरवी पत्र येते. ते पत्र कुणी पाठविलें हें ती विचारून घेते अन् ते एका ढीने पाठविलें पत्र आहे असें ज्यावेळी तिला कळते त्यावेळीं ती जळफळते. तिला वाचायला येत नसते. पहिल्यानें तिला वाटते, कुणा तरी शेजान्याकडून हें पत्र वाचून ध्यावें. पण लगेच तिच्या मनात

विचार येतो, आपल्या परींचे प्रणयचाळे शेजान्यापाजान्यांना कळले तर तें लंच्छना-स्पद आहे. तिच्या जिवाचा कोंडमारा होतो. त्या पत्रांतील मजकूर समजून घेण्याची तिची जिज्ञासा तुम होत नाही. या अनुसरेच्या निराशेने ती लिहायला वाचायला शिकूं लागते तिचा हा उत्साह पाहून तिच्या नवन्यालाही आश्र्य वाटें. सहासात महिने लोटतात आणि साधारण तें वाचायला यायला लागल्यानंतर ती लपवून टेव-लेले पत्र बाहेर काढते अन् वाचते. पण त्यांत काय असते? 'आज रात्री पार्टीची गुप्त वैठक आहे. तू अवश्य ये.' असाच त्या पत्रांत मजकूर असतो. त्यांत प्रेम नसते अगर प्रेयसीच्या गुप्त भेटीची वेळ नसते. अन् इथेच त्या गोष्टीचा लेखकाने शेवट केला आहे. पण एका अशिक्षित स्त्रीच्या मनोभावनेचे चित्र लेखकाने अस्यंत कलात्मकतेने चित्रित केले आहे.

या संग्रहातील चिंदरकरांच्या सब्बीस कथांपैकी 'उनाड स्त्री' अन् 'सावत्र बढीण' या दोन कथा वगळल्या तर बाकीच्या कथा वरील कथेप्रमाणे हृदय आहेत. त्यांच्या कथांचे दुसरे वैशिष्ट्य म्हणजे मानवी जीवनांतील विविध अनुभवांचा अन् प्रसगांचा त्यांत आविष्कार आहे अन् विविध व्यक्तीच्या स्वभावाचा त्यांत विकास आहे. कथासंग्रहातील पंचवीसही कथा भिन्न भिन्न प्रसंगांवर अन् व्यक्तिविशेषांवर आधारलेल्या आहेत. एका कथेंतील प्रसंग किंवा व्यक्ति यांचे दुसऱ्या कथेत यर्तिक-चितही साम्य आढळत नाही. या कथासंग्रहातील भिन्न भिन्न स्वभावाच्या व्यक्तिं, विविध प्रसंग अन् वैचित्र्यपूर्ण कथानके पाहिलीं म्हणजे असें वाटतें, कीं कल्पना-सृष्टीतले हें जग नाही. वास्तव परिस्थितीच्या पायावर आधारलेली ही सृष्टि आहे. चिंदरकरांनी आपल्या मित्रांच्या अन् परिचितांच्या जीवनांतील प्रसंगाच्या अनु-भूतीनेच हे कथांचे विश्व निर्माण केले आहे.

गेल्या शतकांत मराठी वाङ्यांत अनेक श्रेष्ठ आणि कनिष्ठ लेखकांच्या कथा-संग्रहांची भर पडली आहे. त्या कथासंग्रहांत अनेक सर्वोकृष्ट कथा आहेत. पण चिंदरकरांच्या कथासंग्रहांत अद्यावत् आधुनिक पद्धतीच्या जशा सर्वच कथा सांपडतात, तशा त्यांत क्वचितच असतील फडके-खांडेकर प्रभृति लेखकांचे श्रेष्ठत्व, प्रतिभा, बुद्धिवैभव अन् विशाल अनुभव याची मला पूर्ण जाणीव आहे. लेखनांतील त्यांचे अष्टपैलुत्व आणि वडिलकीकडेही कानाडोळा करता येण्यासारखा नाहीं. पण या सर्व गोष्टी ध्यानी घेऊनही मी असें अभिमानाने म्हणूं शकतो, कीं आधुनिक लघुकथेच्या

लेखनशैलीत चिंदरकरांनी त्यांना मागें टाकले आहे. याचा अर्थ चिंदरकरांच्या मानाने ते सामान्य लेखक आहेत असे म्हणण्याचा माझा हेतु नाही—तेवढा माझा अधिकार नाही अन् तितका मी बेजबाबदारही नाही. मला एवढेच म्हणायचे आहे, की आधुनिक लघुकथेच्या तंत्राचा चिंदरकरांनी गाढ व्यासंग केला आहे.

चिंदरकर हे माझे जिहाळ्याचे स्नेही अन् समव्यवसायी आहेत. त्यांनी प्रस्तावना लिहिण्याचा प्रश्न यावेळी उपस्थित केला त्यावेळी ते विनोदाने तसे वोलत असावे असा माझा समज झाला; कारण प्रस्तावना लिहिण्याइतका वाढ्यशीन दर्जा अजून मी मिळविलेला नाही याची जशी मला जाणीव आहे तशी ती त्यांनाही जाणीव आहे. माझ्यापेक्षां वयानें जसे ज्येष्ठ आहेत तसे कथालेखक या नात्यानेही ते श्रेष्ठ आहेत. पण रसग्रहण करतांना वयाचा, दर्जाचा अन् विद्वत्तेचा विचार करायची आवश्यकता नाही असा विचार करून मी प्रस्तावना लिहिण्याचे कवूल केले. चिंदरकरांच्या वाढ्यासंबंधी मी जे माझे मत व्यक्त केले त्यांत मैत्रीचा मिथेपणा नाही याची प्रतीति कथा वाचल्यानंतर वाचकांना अन् टीकाकारांनाही पटून येईल. चिंदरकरांच्या अन् माझ्या मैत्रीला आतां इतके परिणत स्वरूप आले आहे, की त्यांची मी स्तुति केली म्हणून ते माझ्यावर आणखी जास्त प्रेम करणार नाहीत अन् टीका केली तरी त्यांना वैषम्य वाढून घेणार नाहीत.

चिंदरकरांच्या वाढ्यांत प्रणयाची उत्तानता नाही. पण भावमयता मात्र आहे याची जाणीव ‘भूक’ ही त्यांची एकच कथा वाचल्याने दिसून येईल. शृंगारिक प्रसंगांच्या भडक वर्णनांचा त्यांच्या कथांत अभाव आहे. पण प्रणयी व्यक्तीच्या जीवनाचा अन् भावनांचा मात्र त्यांत वास्तवपूर्णतेने केलेला आविष्कार आहे. छीच्या देह—सौंदर्याचे उत्तेजक अन् उद्दीपक वर्णन म्हणजेच कलेचे प्रगटन अन् आविष्कार हा चिंदरकरांच्या कलेचा हेतु नाही. व्यक्तीच्या जीवनांत अन् भावनांत अवगाहन करणे हे त्याच्या कलेचे भ्येय अन् वैशिष्ट्य आहे. बंडखोर मन, शेजारची मुलगी कुतुबमिनार, भूक, कवीचे हृदय, प्रभृति कथांमध्ये त्यांनी नायिक-नायिकाच्या प्रणयलालसेचे चितारलेले चित्र किती संयमपूर्ण आहे ! आधुनिक युगांत बुद्धीच्या विकासामुळे व्यक्तीच्या जीवनांत संयमाला महत्वाचे स्थान मिळाले आहे. ही परिस्थिति डोऱ्याआड करून आपल्या कल्पनेप्रमाणे वस्तुस्थितीशीं विसंगत असलेल्या प्रणयाचे चाळे आपल्या नायिकांना करायला लावण्याची मोठी खोड मराठी

कथालेखकांत बोकाळली आहे. पण यापासून चिंदरकर पूर्णपणे अलिस आहेत. वैकारिक भावनांचा माणसाच्या जीवनावर मोठा पगडा असतो, वैकारिक भावना अनुस राहिली तर माणसाच्या जीवनावर त्याचा अनिष्ट परिणामही हेतो याची चिंदरकरांना जाणीव आहे हें त्यांच्या 'भूक' या कथेवरून दिसून येण्यासारखे आहे. पण वैकारिकतेच्या उच्छृंखलणांतच मानवी जीवनाची सार्थकता आहे असे मात्र त्यांना वाटत नाही.

चिंदरकर वृत्तीने काव्यात्मक आहेत हें त्यांच्या दोन मेघ, विशाल जीवन, भुईचांफा प्रभृति रूपककथांवरून दिसून येण्यासारखे आहे. पण मध्यम वर्गप्रमाणेच खालच्या वर्गाच्या भावनाशी समरस होण्याची त्यांची वृत्ति आहे. उपकारी माणसे, अभिमान, खारवा प्रभृति कथा वाचतांच हें प्रत्यंतर येते. त्यांच्या कथांत वालकाची निर्व्योजता, तश्ण—तशुणांच्या भावनांची मादकता आणि प्रौढांची उदाच्तता दिसून येते. बालदृष्टि, कवीचे हृदय आणि त्यांनी वेंडेच राहायचे ठरविले या कथा वाचतांच ही जाणीव होण्यासारखी आहे. चिंदरकरांच्या कथांमध्ये जी विशालता अन् विविधता आहे त्यांचे सारे श्रेय त्यांच्या जीवनांतील अनुभवांतच आहे. कथानक, प्रसंग अन् व्यक्ति यांच्या वैचित्र्याने भगलेल्या उल्कृष्ट कथा विविध अनुभवांवरीज लिहितां येणार नाहीत. भिन्न भिन्न व्यक्तींच्या परिचयाची, त्यांच्या जीवनाचा सूक्ष्म अभ्यास करायची चिंदरकरांना जी संधि लाभली आहे ती बहुमोल आहे आणि म्हणूनच त्यांच्या कथांमध्ये जीवनाच्या जिवंत झन्याची शुल्कशुल ऐकूऱ्येते.

—डिसेंबर १९४०









